

قال رسول الله صلى الله عليه وسلم:

بَابُ الْعَمَلِ  
بَابُ الْعَمَلِ  
بَابُ الْعَمَلِ

«سلەر ماڭا ۋاكالتهن بر ئايهت بولسمۇ يه تكوزۇڭلار!»

## كىرىش سۆز

ۋەز ئېيتىش \_ ئىسلام دىنىنىڭ دىنى مەسىلىلەرنى چۈشەندۈرۈشتە قوللىنىپ كېلىۋاتقان بىر خىل ئەنئەنىسى. ئىمام - خاتىپلار ھەر جۈمە ۋە ھېيت - ئايەم كۈنلىرىدە جامائەتكە «قۇرئان كەرىم» ۋە «ھەدىس شەرىف» لەردىن نەقىل كەلتۈرۈپ، كەڭ ئېتىقادچى ئاممىغا دىنى ئەقىدە نەزىرىيەلىرى، فىقھى مەسىلىلىرى، ئىبادەت قائىدە - ئەھكاملىرى، ئەخلاق مىزانلىرى، مەدەنىيەت مىراسلىرى، پەيغەمبەرلەر قىسسىلىرى قاتارلىقلاردىن پايدىلىنىپ تەربىيە ئېلىپ بارىدىغان ئەھمىيەتلىك زور ۋاسىتىلەرنىڭ بىرى بولۇپ، بۇ مۇسۇلمانلارنىڭ دىنى تۇرمۇشىدا ئىنتايىن مۇھىم ئەھمىيەتكە ئىگە.

ئۈرۈمچى شەھەرلىك مىللەتلەر - دىن ئىشلىرى كومىتېتىنىڭ توغرا رەھبەرلىكىدە، شەھەرلىك ئىسلام دىنى جەمئىيىتى شەھىرىمىزدىكى ئىسلام دىنى ئىشلىرىغا يېتەكچىلىك قىلىش ھەيئەت ئەزالىرىنى تەشكىللەپ، ئۈرۈمچى شەھىرىدە جۈمە كۈنى سۆزلىنىدىغان ۋەز - تەبلىغ مەزمۇنىنى بىرلىككە كەلتۈرۈش ئۈچۈن ئىچكى قىسىمدا تارقىتىلىدىغان مەزكۇر «ئايلىق» ماتېرىيالنى ئىماملارنىڭ پايدىلىنىشى ئۈچۈن تۈزۈپ چىقتى. ئىماملىرىمىزنىڭ يانۋاردىكى جۈمە كۈنلىرى بەلگىلەنگەن ۋەز - تەبلىغ تېمىسى ۋە مەزمۇنى ئاساسىدا ۋەز سۆزلىشىنى ئۈمىد قىلىمىز.

ئۈرۈمچى شەھەرلىك ئىسلام دىنى جەمئىيىتى

# مۇندەرجە

- ئۆلچەملىك ۋەز سۆزلەش ئۇسۇلى ..... 2
- پەيغەمبىرىمىزنىڭ گۈزەل ئەخلاق - پەزىلىتىنى ئۆگىنىپ، ئىككى
- ئالەملىك بەخت - سائادەت ئىزدەيدىغان مۇسۇلمانلاردىن بولايلى ..... 5
- تاھارەت ۋە ئۇنىڭ پەزىلىتى ..... 23
- ناماز ھەققىدە ..... 42
- مۇسۇلمانلار بۇ دۇنيا ۋە ئاخىرەتكە قانداق مۇئامىلە قىلىشى كېرەك 62
- ئىسلام دىنىدىكى دەپنە مۇراسىمى ..... 74
- ئۈرۈمچى شەھىرىنىڭ ناماز ۋاقتلىرى ..... 94

## ئۆلچەملىك ۋەز سۆزلەش ئۇسۇلى

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ الَّذِي بِنِعْمَتِهِ تَتِمُّ الصّٰلِحٰتُ، الَّذِي هَدَانَا لِهٰذَا وَمَا كُنَّا لِنَهْتَدِيَ لَوْلَا  
اَنْ هَدَانَا اللّٰهُ وَصَلَوَاتُ اللّٰهِ وَتَسْلِيْمَاتُهُ عَلٰى رَحْمَتِهِ الْمُهْدَاةِ لِلْعٰلَمِيْنَ سَيِّدِنَا وَاِمَامِنَا  
وَأُسُوْتِنَا وَحَبِيْبِنَا مُحَمَّدٍ وَعَلٰى آلِهِ وَصَحْبِهِ وَمَنْ اتَّبَعَهُمْ بِإِحْسَانٍ إِلَى يَوْمِ الْقِيَامَةِ  
أَمَّا بَعْدُ:

قَوْلُهُ تَعَالَى: ﴿ اُدْعُ إِلَى سَبِيْلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي  
هِيَ اَحْسَنُ اِنَّ رَبَّكَ هُوَ اَعْلَمُ بِمَنْ ضَلَّ عَنْ سَبِيْلِهِ وَهُوَ اَعْلَمُ بِالْمُهْتَدِيْنَ ﴾

هەممىزگە مەلۇم، «ۋەز» ياكى «ۋەز-نەسەھەت» دېگەن سۆز  
بىرىكمىسى دىنىي جەھەتتىكى بىر خىل ئاتالغۇ بولۇپ، بۇ سۆز  
ئىسلامىيەت بىلەن تەڭ بىزنىڭ ئۇيغۇر تىلىمىزغا سىڭىپ كىرگەن. ئۇ  
مەنە جەھەتتىن «نەسەھەت قىلىش، يول كۆرسىتىش، دىنىي  
مەسلىلەرنى چۈشەندۈرۈش، ئەمرى-مەرۇپ قىلىش» دېگەن ئۇقۇملارنى  
بىلدۈرگەنلىكى ئۈچۈن، ھازىر دىيارىمىزدىكى ئىماملار، خاتىپلار، جۈمە  
نامىزى، ھىپىت نامىزى ۋە باشقا دىنىي پائالىيەتلەر سورۇنلىرىدا  
مۇسۇلمانلار جامائىتىگە ئىسلام دىنى ئەقىدە-ئەھكاملىرىنى، ئەخلاق-  
مىزانلىرىنى چۈشەندۈرىدىغان بىر خىل ۋاسىتە ياكى ماھارەت بولۇپ

قالدى .

«ۋەز-نەسەھەت» قىلىش، يەنى كىشىلەرنى ياخشى يولغا باشلاش، ئىسلام دىنىنىڭ ھەقىقىتىنى توغرا چۈشەندۈرۈش، مۇسۇلمانلارغا دۇنيا ۋە ئاخىرەتلىك بەخت-سائادەتكە يېتىشنىڭ توغرا يولىنى كۆرسىتىپ بېرىش دىنىي بىلىم ئىگىلىگەن، دىنىي ۋەزىپىلەرنى ئۈستىگە ئالغان ھەر بىر دىنىي زاتنىڭ مەجبۇرىيىتى .

بۇ ھەقتە ئاللاھ تائالا «قۇرئان كەرىم» دە مۇنداق دېگەن :

﴿ قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا

أَنَا مِنَ الْمُشْرِكِينَ ﴾

﴿ئېيتقىنكى: بۇ مېنىڭ يولۇمدۇر، (كىشىلەرنى) ئاللاھقا دەۋەت قىلىمەن، مەن ۋە ماڭا ئەگەشكەنلەر روشەن دەلىلگە ئاساسلىنىمىز. ئاللاھ پاكئۇر، مەن مۇشۇرىكلاردىن ئەمەس.﴾ (12 - سۈرە/يۇسۇف 108 - ئايەت)

يەنە بىر ئايەتتە، ئىسلام دىنىنى توغرا چۈشەندۈرگەن ھەم توغرا يەتكۈزگەن، ھەم ئۆز مەجبۇرىيەتلىرىنى ئادا قىلغان، شۇنىڭ بىلەن بىرگە ئۆزىنى ھەقىقىي مۇسۇلمانلار قاتارىدا تۇتقان كىشىنى مەدھىيەلەپ مۇنداق دېگەن :

﴿ وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ ﴾

﴿ئاللاھقا (يەنى ئاللاھنىڭ تەۋھىدىگە ۋە تائىتىگە) دەۋەت قىلغان، ياخشى ئەمەللەرنى قىلغان ۋە «مەن ھەقىقەتەن مۇسۇلمانلاردىنمەن» دېگەن كىشىدىنمۇ ياخشى سۆزلۈك ئادەم بارمۇ؟﴾ (41 - سۈرە/فۇسسىلەت 33 - ئايەت)

دېمەك، ۋەز سۆزلەشتەك مۇنداق شەرەپلىك ۋەزىپىنى ياخشى ئۆتەش، ئىسلام دىنىمىزنىڭ ھەقىقىتىنى توغرا يەتكۈزۈش، باشقىلارنى ياخشى يولغا باشلاش، يامان ئىشلاردىن توسۇش، ئىنسانلار جەمئىيىتىگە ئۆزىمىزنىڭ بىر كىشىلىك ھەسسىمىزنى قوشۇش ھەر بىرىمىزنىڭ باش تارتىپ بولمايدىغان مەجبۇرىيىتى . بۇنداق شەرەپلىك، ئۇلۇغ ۋەزىپىنى قانداق ئورۇنداش كېرەك؟ ئەلۋەتتە بۇنىڭمۇ ئۆزىگە لايىق قائىدىسى، ئۆزىگە چۈشلۈك ئۇسلۇبى، ئۆزىگە مۇۋاپىق كېلىدىغان تەرتىپى بار، شۇڭا

بۇ شەرەپلىك ۋەزىپىنى ئورۇنداش ئۈچۈن، ۋەز سۆزلىمەكچى بولغان كىشى ئالدى بىلەن ئاشۇ قائىدىلەرنى، ئۇسلۇبلارنى، تەرتىپلەرنى تولۇق ئىگىلىۋېلىشى كېرەك. شۇنداق قىلغاندا ماھارەتلىك ۋائىزلاردىن بولۇپ چىقىدۇ.

ئاللاھ تائالا «قورئان كەرىم» دە ۋەز- نەسىھەت قىلىشنىڭ ئۇسلۇبىنى بايان قىلىپ مۇنداق دېگەن:

﴿ اذْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ ﴾

﴿پەرۋەردىگارنىڭ يولغا (يەنى ئىسلام دىنىغا) ھېكمەتلىك ئۇسلۇبتا ياخشى ۋەز- نەسىھەت بىلەن دەۋەت قىلغىن، ئۇلار (يەنى مۇخالىپەتچىلىك قىلغۇچىلار) بىلەن چىرايلىق رەۋىشتە مۇنازىرىلەشكىن. رەببىڭ ھەقىقەتەن ئۇنىڭ يولىدىن ئازغانلارنى ئوبدان بىلىدۇ، ھىدايەت تاپقۇچىلارنىمۇ ئوبدان بىلىدۇ﴾. (16 - سۈرە/نەھل 125 - ئايەت)

ئاللاھ تائالا بۇ ئايەتتە ۋەز- نەسىھەت سۆزلىگەندە ھېكمەتلىك ئۇسلۇبتا، ياخشى ۋەز- نەسىھەت بىلەن كىشىلەرنى ئىسلام دىنىغا چاقىرىشنى، قارشى تەرەپ بىلەن مۇنازىرىلىشىش توغرا كەلسىمۇ ناھايىتى چىرايلىق رەۋىشتە مۇنازىرىلىشىشنى، ھەتتا سەن كاپىر، مەن مۇسۇلمان دەپ ئولتۇرماسلىقىنى ئالاھىدە جاكارلاپ، كىمنىڭ كاپىر، كىمنىڭ مۇسۇلمان ئىكەنلىكىنى ئاللاھنىڭ ئۆزى بىلىدىغانلىقىنى چۈشەندۈرۈپ بەرگەن. شۇڭا ۋەز سۆزلەش مەلۇم ساندىكى مۇسۇلمانلار جامائىتىگە قارىتا تىلنى ئاساسلىق ئىپادىلەش ۋاسىتىسى قىلغان ھالدا، ئاۋازلىق ھەم قول ھەرىكىتى ۋە روھى ھالەت، چىراي- تۇرقى ئارقىلىق ئىسلام دىنى ئەقىدىلىرىنى، نەزەرىيەلىرىنى، ئەھكاملىرىنى ۋە ئەخلاق- مىزانلىرىنى، ياخشى ئىشلارغا بۇيرۇپ، يامان ئىشلاردىن توسۇش تەشەببۇسلىرىنى ئىپادىلەيدىغان بىر خىل سەنئەت شەكلى دەپ قارىلىدۇ.

(داۋامى كېيىنكى ساندا)

پەيغەمبىرىمىزنىڭ گۈزەل ئەخلاق - پەزىلىتىنى  
ئۆگىنىپ، ئىككى ئالەملىك بەخت - سائادەت  
ئىزدەيدىغان مۇسۇلمانلاردىن بولايلى

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ الَّذِیْ بِنِعْمَتِهِ تَتَمَّ الصّٰلِحٰتُ، الَّذِیْ هَدَانَا لِهٰذَا وَمَا كُنَّا لِنَهْتَدِیْ لَوْلَا  
اَنْ هَدَانَا اللّٰهُ وَصَلَوَاتُ اللّٰهِ وَتَسْلِیْمَاتُهُ عَلٰی رَحْمَتِهِ الْمُهْدَاةِ لِلْعٰلَمِیْنَ سَیِّدِنَا وَاِمَامِنَا  
وَأُسُوْتِنَا وَحَبِیْبِنَا مُحَمَّدٍ وَعَلٰی آلِهِ وَصَحْبِهِ وَمِنْ اَتَّبَعَهُمْ بِاِحْسَانٍ اِلٰی یَوْمِ الْقِیَامَةِ  
أَمَّا بَعْدُ:

قَوْلُهُ تَعَالَى: ﴿لَقَدْ كَانَ لَكُمْ فِي رَسُولِ اللّٰهِ أُسْوَةٌ حَسَنَةٌ لِّمَن كَانَ يَرْجُو اللّٰهَ  
وَالْيَوْمَ الْآخِرَ وَذَكَرَ اللّٰهَ كَثِیْرًا﴾

ئەسسالامۇ ئەلەيکۇم، ھۆرمەتلىك جامائەتلىرىمىز!  
ئاللاھتائالا «قورئان كەرىم» دە پەيغەمبىرىمىز مۇھەممەد  
ئەلەيھىسسالامنىڭ ئەخلاقى ھەقىقەتە مۇنداق دېگەن:

قوله تعالى: ﴿وَإِنَّكَ لَعَلَىٰ خُلُقٍ عَظِيمٍ﴾

﴿ئى مۇھەممەد! سەن ھەقىقەتەن بۈيۈك ئەخلاققا ئىگىسەن﴾

(68 - سۈرە/قەلەم 4 - ئايەت)

بۇ ئايەتتە ئاللاھتائالا پەيغەمبەر ئەلەيھىسسالامدا بارلىق گۈزەل ئەخلاق، ئېسىل مەجەز-خولۇقلارنىڭ مۇجەسسەملەنگەنلىكىنى بايان قىلغان بولسا، يەنە بىر ئايەتتە:

قوله تعالى: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ  
وَالْيَوْمَ الْآخِرَ وَذَكَرَ اللَّهَ كَثِيرًا﴾

﴿سەلەرگە — ئاللاھنى، ئاخىرەت كۈنىنى ئۈمىد قىلغان ۋە ئاللاھنى كۆپ ياد ئەتكەنلەرگە — رەسۇلۇللاھ ئەلۋەتتە ياخشى ئۈلگىدۇر﴾ (33 - سۈرە/ئەھزاب 21 - ئايەت) دېيىش ئارقىلىق پەيغەمبىرىمىزنى بارلىق ئىشلىرىمىزدا ئۈلگە قىلىشىمىزغا چاقىرغان.

پەيغەمبىرىمىزنىڭ پەيغەمبەرلىك سۈپىتى بىلەن ئېلىپ بارغان بارلىق ئىش-ھەرىكەتلىرىنى، سۆزلىرىنى، يۈرۈش-تۇرۇشى ۋە تۇرمۇشىدىكى چوڭ-كىچىك ئىشلارنىڭ ھەممىسىنى بىز مۇسۇلمانلار كۈندىلىك ھاياتىمىزغا تەتبىقلاپ ئەمەل قىلىشىمىز كېرەك. بۇنىڭ ئۈچۈن ئالدى بىلەن پەيغەمبەر ئەلەيھىسسالامنىڭ كىشىلەر بىلەن بولغان مۇناسىۋەتلىرىنى، كۈندىلىك ھاياتىنى، ئەخلاقى سۈپەتلىرىنى ياخشى بىلىشىمىزگە توغرا كېلىدۇ.

### پەيغەمبەر ئەلەيھىسسالامنىڭ كىشىلەر بىلەن بولغان مۇناسىۋىتى

پەيغەمبەر ئەلەيھىسسالام قېرى-ياش، ئەر-ئايال ھەممە كىشىگە ئوخشاش كۆڭۈل بۆلەتتى. ساھابىلەردىن بىرەرسىنى كۆرۈپ تۇرمايدىغان بولسا سۈرۈشتىسىنى قىلاتتى. ھەممە ئادەمنىڭ ھاجىتىنى راۋا قىلاتتى. كېسەللەرنى ۋە قوشنا-قولۇملارنى يوقلاپ دەردىگە دەرمان بۇلاتتى. ئۆلۈم-يېتىم ئىشلىرىغا قاتنىشىپ تەزىيەسىنى بىلدۈرەتتى. مەسجىدنى سۇپۇرۇپ-تازىلايدىغان ئايال كۆرۈنمەي قالغان چاغدا، ئۇنىڭ نېمە بولغانلىقىنى سورىغان ۋە ۋاپات تاپقانلىقىنى ئاڭلاپ ئاتاين قەبرىسىگە بېرىپ دۇئا قىلغان. (بۇخارى)

پەيغەمبىرىمىز، مەيلى تونۇش ۋە مەيلى ناتونۇش بولسۇن ھەممە



كشىگە سالام بېرەتتى. ھېچقانداق ئۆيگە رۇخسەتسىز كىرمەيتتى. چېھرىدىن ھەر زامان تەبەسسۇم ئۆچمەيتتى. ھېچكىم بىلەن ئازارلىشىپ قالمايتتى. سۈرەن - چۇقان سېلىپ يۈرمەيتتى. كۆپ سۆزلەشنى ياقتۇرمايتتى. بەھۇدە ئىشلار بىلەن مەشغۇل بولمايتتى. پەيغەمبىرىمىز كىشىلەرنىڭ كەمچىللىكلىرىنى يۈزمۇ-يۈز تۇرۇپ ئېيتمايتتى. بىرەرسىنىڭ ناتوغرا ئىشلىرىنى ئاڭلىغىنىدا: «پالانى مۇنداق قىپتۇ دەپ ئىسمىنى ئاتماي، مۇنداق قىلغانلار بارىكەن، دەپ شۇ ئىشنى چەكلەيتتى».

(ئەبۇ داۋۇد)

پەيغەمبەر ئەلەيھىسسالام باشقىلارنىڭ كەينىدىن گەپ تېپىشنى، غەيۋىتىنى قىلىشنى ياقتۇرمايتتى. پىتنە-پاساتنىڭ ئالدىنى ئالاتتى. ئىشنى ئاسانلاشتۇرۇشنى تەشەببۇس قىلاتتى. مۇئاز ئىبنى جەبەل رەزىيەللاھۇ ئەنھۇ جامائەتكە بامدات نامىزىنى ئۇزۇن ئوقۇپ بەرگەنلىكى ئۈچۈن پەيغەمبىرىمىز ئۇنىڭغا:

[ يَا مُعَاذُ أَفْتَانٌ أَنْتَ ]

«ئى مۇئاز، پىتنە تېرىماقچىمۇسەن؟!» دەپ ئاگاھلاندۇرغانىدى. (بۇخارى)

ئەتراپىدىكىلەرنىڭ ئىخلاسەن مۇسۇلمان بولۇشىغا ئەھمىيەت بېرىپ ئۇلارنى خاتا ۋە ھارام ئىشلارنى قىلىشتىن مەنئى قىلاتتى. بىر كۈنى بىر ياش يىگىت پەيغەمبىرىمىزنىڭ ھۇزۇرىغا كېلىپ زىنا قىلىش ئۈچۈن رۇخسەت سورىغاندا ئۇنىڭغا:

[ «أَتُحِبُّهُ لِأُمَّكَ» قَالَ لَا وَاللَّهِ جَعَلَنِي اللَّهُ فِدَاءَكَ قَالَ «وَلَا النَّاسُ يُحِبُّونَهُ لِأُمَّهَاتِهِمْ أَفَتُحِبُّهُ لِابْنَتِكَ ... أَفَتُحِبُّهُ لِأُخْتِكَ ... أَفَتُحِبُّهُ لِعَمَّتِكَ ... أَفَتُحِبُّهُ لِحَالَتِكَ ...» فَوَضَعَ يَدَهُ عَلَيْهِ وَقَالَ: «اللَّهُمَّ اغْفِرْ ذَنْبَهُ وَطَهِّرْ قَلْبَهُ وَحَصِّنْ فَرْجَهُ» فَلَمْ يَكُنْ بَعْدُ ذَلِكَ الْفَتَى يَلْتَفِتُ إِلَى شَيْءٍ ]

«ئاناڭنىڭ زىنا قىلىشنى خالامسەن؟!» دەپ سورىغان، ئۇ: ئاللاھنىڭ نامى بىلەن قەسەمكى، اللە مېنى ساڭا پىدا قىلىۋەتسۇن، ياقتۇرمايمەن، دېگەن رەسۇلۇللاھ: «باشقىلارمۇ خۇددى سەندەك ئانىلىرىنىڭ زىنا قىلىشنى ياقتۇرمايدۇ» دېگەن، ئاندىن يەنە: «ئۇنداقتا، قىزىڭنىڭ زىنا قىلىشنى

خالامسەن؟... ھەمشەرەڭنىڭ زىنا قىلىشىنى خالامسەن؟... ھامما ئاچاڭنىڭ زىنا قىلىشىنى خالامسەن؟...» دېگەنلەرنى سورىغاندىمۇ ئوخشاشلا شۇ جاۋابىنى بەرگەن. پەيغەمبەر ئەلەيھىسسالام بۇ ياش يىگىتكە دۇئا قىلغان، شۇنىڭ بىلەن ئۇ بۇ نىيىتىدىن ۋاز كەچكەن.<sup>①</sup>

پەيغەمبەر ئەلەيھىسسالام قەرزلەرنى ۋاقتىدا قايتۇرماستىن ۋە قەرزدارنىڭ قەرزى سەۋەبىدىن تەڭقىسلىقتا قېلىشىنى خالمايتتى. بۇ ھەقتە ئابدۇللاھ ئىبنى ئەبى ھەدرەد مۇنداق رىۋايەت قىلدۇ: «بىر يەھۇدىيىنىڭ مەندە تۆت تەڭگە ئېلىشى بار ئىدى. مەن ئۇنىڭ قەرزىنى ۋاقتىدا بەرمىگەنلىكىم ئۈچۈن ئۇ پەيغەمبەر ئەلەيھىسسالامغا شىكايەت قىلىپ بېرىپتۇ. پەيغەمبەر ئەلەيھىسسالام ماڭا بۇ قەرزنى ئادا قىلىۋېتىشىمنى ئېيتتى. مەن بەرگۈدەك بىر نەرسەمنىڭ يوقلىقىنى ئېيتتىم. پەيغەمبەر ئەلەيھىسسالام سۆزىنى ئۈچ قېتىم تەكرارلىۋېدى، مەن بازارغا بېرىپ ئۈستۈمدىكى تون چاپاننى تۆت تەڭگىگە سېتىپ قەرزىمنى قايتۇرغاندىم.»<sup>②</sup>

پەيغەمبەر ئەلەيھىسسالام ئۇچراشقان كىشىلەر بىلەن قول ئېلىشىپ كۆرۈشەتتى ۋە ئايرىلغاندا ئۇلارغا ياخشى تىلەكلەرنى تىلەيتتى. بىر كۈنى پەيغەمبىرىمىز ھۇزۇرغا كەلگەن بىر كىشى: «قولۇڭغا سۆيسەم بۇلامدۇ؟» دەپ سورىغان. پەيغەمبىرىمىز: «بولمايدۇ» دەپ جاۋاب بەرگەن. ئۇ كىشى: «ئالدىڭدا ئىگىلىسەم بۇلامدۇ؟» دېگەن. پەيغەمبىرىمىز: «ياق» دېگەن. بۇ نۆۋەت ئۇ كىشى: «قول ئېلىشىپ كۆرۈشسەمچۇ؟» دېگەندە پەيغەمبىرىمىز: «بولدۇ» دېگەن. (تىرمىزى)

مۇسۇلمان مىللەتلەردە ھۆرمەت يۈزىسىدىن چوڭلارنىڭ قولىغا سۆيىدىغان ۋە بېشىنى ئېگىپ سالام بېرىدىغان ھەر خىل يوللۇق سالاملىشىش ئادەتلىرى بار بولۇپ، چوڭلارنىڭ قولىنى سۆيۈشنىڭ دىندا ھېچقانداق كارايىتى يوق تۇرۇقلۇق، پەيغەمبىرىمىز ھاكاۋۇرلۇق بولۇپ قالمىسۇن، دەپ ئۇ كىشىنىڭ بۇ تەلىپىنى رەت قىلغان. پەيغەمبىرىمىز ئۇرۇشتىن باشقا ۋاقتلاردا بىرەرسىنى ئۇرمىغان.

① ئىبنى ھەنئەل، بەشىنچى جىلد، 256~257-بەتلەر.

② ئىبنى ھەجەر ئەسقىلانىنىڭ «ئەلئىسابە فى تەمىيىزىس ساھابە» دېگەن ئەسىرى ئەينى ھەرىپى قىسمى.

قۇل ۋە دىدەكلەرگىمۇ باشقا ھۆر ئىنسانلارغا ئوخشاش مۇئامىلە قىلغان .  
جابر ئىبنى سەلەمە رىۋايەت قىلىپ ئېيتىدۇ: «پەيغەمبەر ئەلەيھىسسالام  
ئاز سۆزلەيتتى ، ئاز كۈلەتتى ، ساھابىلىرى ئۇنىڭ يېنىدا شېئىر ئوقۇشاتتى ۋە  
ئۆز - ئارا بەزى ئىشلارنى سۆزلەشكەچ كۈلۈشەتتى» . (مۇسلىم)

پەيغەمبىرىمىز ئىشلەشنى ، تەر تۆكۈشنى تەرغىب قىلاتتى .  
تىلەمچىلىكنى چەكلەيتتى . بىر كىشى پەيغەمبىرىمىزنىڭ يېنىغا  
كېلىپ ئۇنىڭدىن نەرسە تىلگەندى پەيغەمبىرىمىز ئۇ كىشىدىن :  
ئۆيىدە نېمە بارلىقىنى سورىغان . ئۇ ، بىر يېپىنچىسى ۋە بىر دانە سۇ  
ئىچىدىغان ياغاچ تاۋىقى بارلىقىنى ئېيتقان . پەيغەمبىرىمىز «ئۇلارنى  
ئەكەل» دېگەن ۋە مەسجىدتە باھا چىقارتىپ ئىككى تەڭگىگە سېتىپ  
بەرگەن . ئۇ ئادەم ئىككى تەڭگىنىڭ بىرىگە يېمەكلىك ئالغان ۋە يەنە  
بىرىگە بىر پالتا ئېلىپ پەيغەمبىرىمىزنىڭ يېنىغا كەلگەن .  
پەيغەمبىرىمىز ئۆز قولى بىلەن پالتىنى ساپلاپ بەرگەن ۋە : «ئون بەش  
كۈنگىچە سېنى كۆرمەي ، بېرىپ ئوتۇن كېسىپ سات» دېگەن . ئۇ كىشى ئون  
تەڭگە تېپىپ پەيغەمبەر ئەلەيھىسسالامنىڭ ھۇزۇرىغا كەلگەن . پەيغەمبىرىمىز :  
«تاپقان پۇلۇڭغا ئازراق يەيدىغان نەرسە ئېلىپ ساڭا يەتكۈدەك ھالغا كەل»  
دېگەندىن كىيىن :

[ هَذَا خَيْرٌ لَّكَ مِنَ الْمَسْأَلَةِ ]

«مانا بۇ (كىشىنىڭ ئۆز ئەمگىكى بىلەن تىرىكچىلىك قىلىشى)  
تىلەمچىلىك قىلغىنىدىن ياخشىدۇر» دېگەن . (ئىبنى ماجە)

### ئاياللار بىلەن بولغان مۇناسىۋىتى

ئەر - ئاياللار مۇناسىۋىتىگە يۈكسەك دەرىجىدە ئەھمىيەت بەرگەن  
پەيغەمبىرىمىز مۇنەۋۋەر بىر ئائىلە باشلىقى ئىدى . پەيغەمبىرىمىز :  
«ئاياللارغا ياخشىلىق قىلىشنى تەۋسىيە قىلغان» ، شۇنداقلا مۇنداق دېگەن :  
[ خَيْرُكُمْ خَيْرُكُمْ لِأَهْلِيهِ ، وَأَنَا خَيْرُكُمْ لِأَهْلِي ]

«سىلەرنىڭ ئەڭ ياخشىلىرىڭلار ئائىلىسىگە قارىتا ياخشى مۇئامىلىدە

بولغىنىڭلاردۇر. مەن ئىچىڭلاردىكى ئائىلىسىگە قارىتا ئەڭ ياخشى مۇئامىلىدە بولغان بىرىمەن» دېگەندى.

پەيغەمبىرىمىز ئەلەرنىڭ ئاياللارغا خۇشخۇي مۇئامىلە قىلىشىنى ئۈمىد قىلاتتى. باشقىلارغا خۇشخۇي بولۇپ ئۆز ئايالىغا مۇز چىراي بولۇپلىشىنى ياقتۇرمايتتى. پەيغەمبىرىمىز ئائىلىسىگە، ئۆي ئىشلىرىغا ياردەملىشەتتى. ئاياللىرى بىلەن چاقچاقلىشاتتى. <sup>①</sup> ئاياللارنىڭ يېنىدىن ئۆتكەندە ئۇلارغا سالام بېرەتتى. پەيغەمبىرىمىز مەخسۇس بىر كۈنى ئاياللارغا تەلىم - تەربىيە بېرىشكە ئاجراتقانىدى.

پەيغەمبىرىمىز ئېرى ئۈستىدىن شىكايەت قىلىپ كەلگەن بىر ئايالغا: «شۈبھىسىز ھەر بىر ئايالنىڭ ياخشى كۆرۈلىدىغان بىر تەرىپى باردۇر» (مۇسلىم) دېيىش ئارقىلىق ئېرى بىلەن مۇناسىۋىتىنى ياخشىلاشقا دەۋەت قىلغانىدى. پەيغەمبىرىمىز ئاياللىرىنى پەقەت ئۇرمىغان. ۋىدالىشىش خۇتبىسىدە:

«ئاياللار ھەققىگە رىئايە قىلىشىڭلارنى ۋە بۇ بارىدا ئاللاھتىن قورقۇشۇڭلارنى تەۋسىيە قىلىمەن. سىلەر ئاياللارنى ئاللاھنىڭ ئاماننى سۈپىتىدە نىكاھلاپ ئالدىڭلار، ئۇلارنىڭ ئىززەت - ھۆرمىتىنى قوغداڭلار» دەپ بۇيرۇغانىدى. (ئەبۇ داۋۇد)

## بالىلار بىلەن بولغان مۇناسىۋىتى

پەيغەمبىرىمىز بالىلارنى ياخشى كۆرەتتى، ئۇلارنى سۆيۈپ قۇياتتى، پۇرايتتى، سالام بېرەتتى، ئەھۋال سوراپتتى، ئاغرىپ قالغاندا يوقلاپ باراتتى، ھەتتا قۇچىقىغا ئالغان بالىنىڭ تەرەت قىلىپ قويۇشىغىمۇ خاپا بولمايتتى. بارلىق بالىلارنى ياخشى كۆرەتتى ۋە:

[ لَيْسَ مِنَّا مَنْ لَمْ يَرْحَمْ صَغِيرًا ]

«كىچىكلەرنى ئىززەتلىمىگەن ئادەم بىزدىن ئەمەس» دېگەندى.

(ترمىزى)

① ئىبنى ھەنەبەل، ئالتىنچى جىلد، 264 - بەت.

بالبار بىلەن چاقچاقلىشاتتى، بىللە ئوينايتتى. پەيغەمبىرىمىز بىر قېتىم مۇھەممەد ئىبنى رەبىئە ئىسملىك بىر بالغا قاچىدىن سۇ ئېلىپ چاققان. بىر قېتىم پەيغەمبىرىمىز ساھابىلەر بىلەن بىر زىياپەتكە كېتىۋاتقاندا كوچىدا ئويناۋاتقان ھۈسەيىننى كۆرۈپ ساھابىلارنىڭ ئالدىغا چىقىپ ھۈسەيىنگە قۇچىقىنى ئاچقان، ھۈسەيىن بولسا پەيغەمبىرىمىزنىڭ ئالدىدىن ئۇياق - بۇياققا قېچىپ يۈرگەن، پەيغەمبىرىمىز ئۇنىڭغا چاقچاق قىلىپ يۈرۈپ تۇتۇۋالغان ۋە باغرىغا باسقاندى. (ئىبنى ماجە)

بالبارنىڭ يېنىغا بارغاندا ئۇلارغا ئاۋۋال سالام بېرەتتى. ئۇلارنى ئۆزى تەرەپكە يۈگۈرگىلى سېلىپ مۇسابىقىلەشتۈرەتتى ۋە ئۇلارغا ھەدىيە بېرەتتى. بىر قېتىم تاغىسى ئابباسنىڭ ئىككى ئوغلى ئابدۇللاھ بىلەن ئوبەيدۇللاھنى يۈگۈرگۈزۈپ قولىدىكى نەرسىنى كۆرسىتىپ: «كىم بالدۇر كەلسە ماۋۇنى بىرىمەن» دېگەندى. <sup>①</sup>

## ئوتتۇرھال يول تۇتىدىغانلىقى

پەيغەمبىرىمىز ھەتتا كېچە - كۈندۈزلۈك بارلىق ئىبادەتلىرىدىمۇ ئوتتۇرھال يول تۇتقان ئىدى. ئائىشە ئانىمىزدىن مۇنداق بىر رىۋايەت بار: «پەيغەمبەر ئەلەيھىسسالامنىڭ تۇلۇق بىر كېچە ئۇخلىماي ئىبادەت قىلغىنىنى بىلمەيمەن». ئەنەس ئىبنى مالىكتىن رىۋايەت قىلىنغان بىر ھەدىستە ئۇ مۇنداق دەيدۇ: «پەيغەمبەر ئەلەيھىسسالامنى كېچىسى ناماز ئوقۇۋاتقان ھالدا كۆرەي دېسەڭ ناماز ئوقۇۋاتقان ھالدا، ئۇخلاۋاتقان ھالدا كۆرەي دېسەڭ ئۇخلاۋاتقان ھالدا كۆرەتتىڭ». (بۇخارى)

پەيغەمبىرىمىز ئىنسانلارنىڭ تەبىئىتىگە زىت كېلىدىغان ھېچقانداق ئىشنى بۇيرۇمىغان. ئۇنىڭ بۇيرۇغان ياكى توسقان ئىشلىرى ئىنسانلارنىڭ ئادا قىلىشى قولاي ئىشلار ئىدى. بىر كۈنى پەيغەمبىرىمىز ۋەز ئېيتىۋېتىپ ئۆرە تۇرغان بىرسىنى كۆرۈپ نېمە سەۋەبتىن ئۆرە تۇرغانلىقىنى سورىغان. ئەتراپىدىكىلەر: «پالانى كىشى بولۇپ، ئۇ ئۆرە تۇرۇشقا، ئاپتاپتا تۇرۇشقا ۋە گەپ قىلماسلىققا ئاللاھقا ۋەدە قىلىپتۇ»

① ئىبنى ھەجەر ئەسقىلانىنىڭ «ئەلئىسابە فى تەمەييىزىس ساھابە» دېگەن ئەسىرى.

دېگەندە پەيغەمبىرىمىز: «ئۇ ئادەمگە ئېيتىپ قويۇڭلار؛ گەپ قىلسۇن، سايدىسۇن ۋە ئولتۇرسۇن...» دېگەن. ①

پەيغەمبىرىمىزنىڭ ئىبادەتلەردە ئوتتۇرھال يول تۇتىدىغانلىقى ھەققىدە مۇنداق رىۋايەت بار: ساھابىلەردىن ئۈچ كىشى پەيغەمبەر ئەلەيھىسسالامنىڭ ئاياللىرىنىڭ ئۆيىگە كېلىپ پەيغەمبىرىمىزنىڭ ئىبادەتلىرى ھەققىدە سورىغان. ئۇلارغا بۇ ھەقتە جاۋاب بېرىلگەندىن كېيىن ئۇلار: «بىز پەيغەمبەردەك بولالايتتۇقمۇ؟ ئۇنىڭ ئۆتمۈشتىكى ۋە كېلەچەكتىكى پۈتۈن گۇناھلىرى كەچۈرۈم قىلىنغان تۇرسا!» دېيىشكەن ۋە بىرسى: «مەن كېچىچە ئىبادەت قىلىمەن» دېسە؛ يەنە بىرسى: «مەن ھەر كۈنى روزا تۇتمەن» دېگەن؛ يەنە بىرسى: «مەن ئۆمۈر بويى ئۆيلەنمەي تۇتمەن» دېگەن. پەيغەمبىرىمىز ئۇلارنىڭ يېنىغا كېلىپ:

[ أَنْتُمْ الَّذِينَ قُلْتُمْ كَذَا وَكَذَا؟ أَمَا وَاللَّهِ إِنِّي لَأُخْشَاكُمْ لِلَّهِ وَأَتَّقَاكُمْ لَهُ، لَكِنِّي أَصُومُ وَأُفْطِرُ، وَأُصَلِّي وَأَرْقُدُ وَأَتَزَوَّجُ النِّسَاءَ فَمَنْ رَغِبَ عَن سُنَّتِي فَلَيْسَ مِنِّي ]

«سىلەر مۇنداق - مۇنداق دېگەن كىشىلەرمۇ؟ مەن سىلەرنىڭ ئىچىڭلاردا ئاللاھتىن ئەڭ قورقىدىغان ۋە ئەڭ تەقۋادارىمەن. مەن روزىنى بەزى كۈنلىرى تۇتمەن بەزى كۈنلىرى تۇتمايمەن، كېچە ئىبادەتلىرىنى بەزىدە قىلىمەن بەزىدە قىلماي ئۇخلايمەن، ئۆيلىنىمەن. كىمكى مېنىڭ سۈننىتىمدىن يۈز ئۆرۈيدىكەن مەندىن ئەمەس» (بۇخارى)، دېيىش ئارقىلىق ئۇلارنى ئوتتۇرھال يول تۇتۇشقا بۇيرۇغان. ئەمەل - ئىبادەتلىرىنىڭ ئۈزۈلمەي داۋاملىشىشى ئۈچۈن پەيغەمبىرىمىز بۇ ئوتتۇراھاللىقنى ئىزچىل ساقلاپ كەلگەن.

پەيغەمبىرىمىز ئاسانلىقنى تەۋسىيە قىلاتتى ۋە ئۆزىمۇ ئىشلارنىڭ ئاسان بولغىنىنى تاللايتتى.

قَوْلُهُ تَعَالَى: ﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾

ئاللاھ تائالا مۇنداق دېگەن: «ئاللاھ سىلەرگە ئاسانلىقنى خالايدۇ، تەسلىكنى خالمايدۇ». (2 - سۈرە/بەقەرە 185 - ئايەت)

پەيغەمبىرىمىز: [ يَسِّرُوا وَلَا تُعَسِّرُوا، وَبَسِّرُوا وَلَا تُنْفِرُوا ]

① ئىبنى ھەجەر ئەسقىلانىنىڭ «ئەلئىسابە فى تەمەييىزىس ساھابە» دېگەن ئەسىرى.

«ئاسانلاشتۇرۇڭلار، قىيىنلاشتۇرماڭلار، خۇش بېشارەت بىرىڭلار،  
قاچۇرۇۋەتمەڭلار» دېگەن . (بۇخارى)  
پەيغەمبىرىمىز ئىككى ئىش ئارىسىدا تاللاشقا دۇچ كەلسە گۇناھ بولمىسىلا  
ئاسىنى تاللايتتى . (بۇخارى)

## راستچىللىقى

پەيغەمبىرىمىز راستچىل ئىدى . راستچىللىقنى تەۋسىيە قىلاتتى .  
تەۋسىيە قىلغان ۋە بۇيرۇغان ئىشلار بىلەن ئەمەلىي ھەرىكىتى ئارىسىدا  
بىردەكلىك بار ئىدى . پەيغەمبىرىمىز ئىسلامىيەتتىن بۇرۇنمۇ  
يالغانچىلىق بىلەن تۆھمەت قىلىنغان ئەمەس ، ھەتتا مۇشرىك ئەبۇ  
جەھىل : «مۇھەممەد سۆزلىرىدە راستچىل ئىدى ، ئۇ ئۆمرىدە يالغان  
سۆزلەپ باقمىغان» دېگەن بولسا ، پەيغەمبىرىمىزگە قارشى چىققان نەدر  
بىن ھارىس : «مۇھەممەد ئىچىڭلاردىكى ھەممە ياخشى كۆرىدىغان ياش  
ئىدى . ئەڭ راست سۆزلەيدىغان ۋە ئەڭ ئىشەنچلىك بىرسى ئىدى»  
دېگەن . ئەبۇ سۇفيان پەيغەمبىرىمىزنىڭ ھېچقاچان يالغان  
سۆزلىمىگەنلىكىنى ئېتىراپ قىلغان .<sup>①</sup>

چاقچاق قىلغاندىمۇ راستچىللىقتىن چەتنەپ كەتمىگەن  
پەيغەمبىرىمىز :

[ إِنَّ الصِّدْقَ يَهْدِي إِلَى الْبِرِّ وَإِنَّ الْبِرَّ يَهْدِي إِلَى الْجَنَّةِ ]

«شۇبھىسىزكى ، راستچىللىق ياخشىلىققا باشلايدۇ ، ياخشىلىق بولسا  
جەننەتكە باشلايدۇ» دېگەن . (بۇخارى)

ھەتتا يالغان ئارىلاشقان چاقچاقلارنىمۇ توغرا تاپمىغان  
پەيغەمبىرىمىز : «چاقچاق بىلەن مۇسۇلمانلارنى كەستىشنى ئۇلارغا زىيان  
يەتكۈزۈشنى ۋە نەرسە - كېرەكلىرىنى ئېلىۋېلىپ يوشۇرۇپ قويۇشلارنى  
چەكلىگەن» .<sup>②</sup>

① ئىبنى ھەنەئەل ، بىرىنچى جىلد ، 262 - بەت .

② ئەبۇ ئابدۇللاھ مۇھەممەد ئىبنى ئۆمەر ئەلۋاقىدىنىڭ «كىتابۇل مەغازى» ناملىق ئەسىرى . بەيرۇت 1984 - يىل نەشرى ، ئىككىنچى جىلد 448 -

بەت .

## سېخىلىقى ۋە موھتاجلارغا ياردەم قولىنى سۇندىغانلىقى

«پەيغەمبىرىمىز ئىنسانلارنىڭ ئەڭ سېخىسى ئىدى». ① مەردلىك - سېخىلىق سۈپىتى جەھەتتىن پەيغەمبەر ئەلەيھىسسالامغا ئۇنى تونۇيدىغانلارنىڭ ھېچقايسىسى تەڭ كېلەلمەيتتى. ئۇنىڭدىن بىرەر نەرسە سورالسا ھەرگىز يوق دېمەيتتى.

پەيغەمبەر ئەلەيھىسسالام مۇنداق دېگەن:

[ خِصْلَتَانِ لَا تَجْتَمِعَانِ فِي مُؤْمِنٍ: الْبُخْلُ وَسُوءُ الْخُلُقِ ]

«بېخىللىق ۋە يامان ئەخلاقىدىن ئىبارەت ئىككى ئىش مۇئىن كىشىدە تېپىلمايدۇ». (ترىمىزى)

پەيغەمبىرىمىز مال - مۈلكىنى ئۆزىنىڭ راھەت - پاراغىتىگە ئەمەس بېقىر - مىسكىنلەرگە سەرپ قىلاتتى. ئۇ:

[ مَا أَحِبُّ أَنَّهُ يُحَوَّلَ لِي ذَهَبًا يَمَكْتُ عِنْدِي مِنْهُ دِينَارٌ فَوْقَ ثَلَاثِ دِينَارًا أَرْضُهُ لَدَيْنِ ]

«پۈتۈن ئۇھۇد ماڭا ئالتۇن بولۇپ بەرسىمۇ، مەن بىر دىنارنىمۇ ئۈچ كۈنگىچە ئۆز ئۆيۈمدە قويمايتتىم، قەرزىمنى قايتۇرۇشقا ئىشلەتكىنىمدىن باشقىلىرىنىڭ ھەممىسىنى ئاللاھ يولىدا سەرپ قىلاتتىم» دېگەن. (بۇخارى)

پەيغەمبىرىمىزنىڭ بۇ خىسلىتى تەغابۇن سۈرىسىدە مۇنداق بايان قىلىنغان:

قَوْلُهُ تَعَالَى: ﴿وَمَنْ يُوقِ شُحَّ نَفْسِهِ فَأُولَئِكَ هُمُ الْمُفْلِحُونَ﴾

«كىمكى نەپسىنىڭ بېخىللىقىدىن ساقلىنىدىكەن، ئۇ مەقسىتىگە ئېرىشكۈچىدۇر» (64 - سۈرە/تەغابۇن 16 - ئايەت)

پەيغەمبىرىمىز ھەممە ئادەمگە ياردەم قولىنى سۇناتتى، موھتاجلارنىڭ ئېھتىياجىنى قامدايتتى. خەبىباب بىن ئەرت ئۇرۇشقا ئەۋەتىلگىنىدە ئۆيىدە ھايۋانلىرىنى ساغىدىغان ھېچكىم يوق ئىدى.

① سۈننەتۇ دارىمى، كىتابۇل مۇقەددىمە.



خەببات ئۇرۇشتىن كەلگەنگە قەدەر پەيغەمبىرىمىز ھەر كۈنى ئۇنىڭ ئۆچكىلىرىنى سېغىش ئۈچۈن ئۇنىڭ ئۆيىگە بارغان .

پەيغەمبىرىمىز يەنە بویتاق ياكى ئېغىر كۈندە قالغان كىشىلەرنىڭ يېنىغا بېرىپ ، ئۇلارنىڭ ئىشلىرىغا ياردەم قىلىشتىن ئۆزىنى تارتمايتتى ، بەلكى بۇ خىل ئىشلاردىن زوق ئالاتتى . ( نىسائى )

پەيغەمبىرىمىز بەزى كۈنلىرى باشقىلارنىڭ ئىشىنى قىلىپ شۇنچىلىك چارچايتتىكى ھەتتا نەپلە نامازلارنى ئولتۇرۇپ ئوقۇيتتى . ( مۇسلىم )

### كەمتەرلىكى

پەيغەمبىرىمىزنىڭ ئورنى يۇقىرى ، مەرتىۋىسى ئۈستۈن بولغىنى بىلەن ئۆزى ناھايىتى كەمتەر ئىدى . ھاكاۋۇرلۇقتىن ، ماختانچاقلىقتىن يىراق ئىدى . پەيغەمبىرىمىز كەمتەرلىك ھەققىدە مۇنداق دېگەن :

[ إِنَّ اللَّهَ أَوْحَى إِلَيَّ أَنْ تَوَاضَعُوا حَتَّى لَا يَفْخَرَ أَحَدٌ عَلَى أَحَدٍ، وَلَا يَبْغِيَ أَحَدٌ عَلَى أَحَدٍ ]

«ئاللاھ تائالا ماڭا ۋەھىي قىلدىكى ، سىلەر كەمتەر بولۇڭلار ، ھېچكىم ھېچكىمگە چوڭچىلىق قىلمىسۇن ، ھېچكىم ھېچكىمگە يوغانچىلىق قىلمىسۇن» . ( مۇسلىم )

پەيغەمبىرىمىز ئۆيىدە بولسۇن ياكى سىرتتا بولسۇن ئۆز ئىشىنى ئۆزى قىلاتتى . ( ئىبنى ماجە )

تۇل ئاياللار ، يېتىم بالىلار ۋە يوقسۇل كىشىلەر بىلەن ئولتۇرۇپ - قوپۇپ ، پاراڭلىشىشتىن ئۆزىنى خۇشال ھېس قىلاتتى ، كېسەللەرنى يوقلايتتى ، مېيىت نامازلىرىغا قاتنىشاتتى ، ھەتتا قۇل - دېدەكلەر چاقىرغان يەرلەرگىمۇ باراتتى .

( بۇخارى )

قوينىڭ بىر تۇيىقى ئۈچۈن مېھمانغا چاقىرىلسىمۇ بارىدىغانلىقىنى ئېيتقان .

( بۇخارى )

ھۇزۇرىغا كەلگەن بىر يىگىتنىڭ تىترەپ تۇرغانلىقىنى كۆرۈپ :

[هَوْنٌ عَلَيْكَ، فَإِنِّي لَسْتُ بِمَلِكٍ إِنَّمَا أَنَا ابْنُ امْرَأَةٍ مِنْ قُرَيْشٍ كَأَنْتَ تَأْكُلُ الْقَدِيدَ]

«تتريمه! مەن ھۆكۈمدار ئەمەس. مەن، قۇرەيش قەبىلىسىدىن قاقلانغان گۆش يېگەن بىر ئايالنىڭ ئوغلى» دېگەن. (ئىبنى ماجە)

پەيغەمبىرىمىز ئۆزىدىن ناھايىتى خاتىرجەم ئىدى. باشقىلارنىڭ ئۆزىگە قىلغان قاتتىق مۇئامىلىلىرىدىن ئۇلارغا ئاچچىقلىمايتتى ۋە ئىچىدە غوم ساقلاپ ئۆچ ئېلىشقا ئۇرۇنمايتتى. (بۇخارى)

ھۈنەين ئۇرۇشىدىكى غەنىيەت تەقسىماتىغا قارشى چىققان زۇلھۇۋەيسەرانىڭ: «ئادىل تەقسىم قىلمىدىڭ» دېگەن سۆزىگە ئاچچىقلىماستىن: «مەن ئادىل تەقسىم قىلمىسام يەنە كىم ئادىل تەقسىم قىلار» دېيىش ئارقىلىق چېچىلىپ يۈرمەستىن ئۆزىنى تۇتىۋالغانىدى. ھۇزۇرىغا كەلگەن ناتونۇش كىشىلەرنىڭ قاتتىق-قوپال سۆز-ھەرىكەتلىرىگىمۇ سەۋر قىلاتتى.

### جەسۇرلىقى

پەيغەمبىرىمىز مەيلى ئۇرۇشتا بولسۇن، ياكى نورمال تۇرمۇشتا بولسۇن ئەڭ جەسۇر ئىنسان ئىدى.<sup>①</sup> بىر قېتىم مەدىنىدە قورقۇنچلۇق بىر ئاۋاز ئاڭلىنىدۇ. پەيغەمبىرىمىز ھەممىدىن بۇرۇن ئاۋاز ئاڭلانغان جايغا بېرىپ سەۋەبىنى بىلىپ كېلىپ، مەدىنە خەلقىنى خاتىرجەم قىلىدۇ.

مەدىنىگە ھىجرەت قىلىش ئالدىدا تۇرغان پەيغەمبىرىمىزنىڭ ئۆيى قورشىۋېلىنغاندا،<sup>②</sup> ئەبۇ بەكرى بىلەن بىللە يوشۇرۇنۇۋالغان غارغا مۇشرىكلار ئىزدەپ كەلگىنىدە،<sup>③</sup> ئۇھۇد ئۇرۇشىدا ئۆبەيد بىننى ھالەبىنىڭ پەيغەمبىرىمىز بىلەن جېنىنىڭ بارىچە ئېلىشقىنىدا<sup>④</sup> ۋە نۇرغۇنلىغان شىددەتلىك ئۇرۇشلاردا پەقەت قورقۇپ قالمىغان، ئەكسىچە جاسارىتىنى نامايان قىلىپ ئەسھابىلىرىغا ئۈلگە بولغان.

① ئىبنى كەسىرنىڭ «ئەلبىدايە ۋەننەھايە» ناملىق ئەسىرى، بەيرۇت 1990-يىلى نەشرى، ئالتىنچى توم، 37-بەت.

② ئىبنى سەئەدنىڭ «ئەتتەبەقائۇل كۇبىرا» ناملىق ئەسىرى، بىرىنچى جىلد، 227-228-بەتلەر.

③ ئىبنى ھەنەئەل، بىرىنچى جىلد، 4-بەت.

④ ئەبۇ ئابدۇللاھ مۇھەممەد ئىبنى ئۇمەر ئەلۇقادىينىڭ «كىتابۇل مەغازى» ناملىق ئەسىرى، بەيرۇت 1984-يىلى نەشرى، بىرىنچى جىلد 251-بەت.

## ۋاپادارلىقى

پەيغەمبىرىمىز بەرگەن ۋەدىلىرىگە ۋاپا قىلىپ كەلگەن، بىرسىگىمۇ خىلاپلىق قىلمىغان. بۇ ھەقتە ئابدۇللاھ ئىبنى ئەبىلھەمسەنىڭ تۆۋەندىكى رىۋايىتى يېتەرلىكتۇر. ئابدۇللا پەيغەمبىرىمىز بىلەن جاھىلىيەت دەۋرىدە بىر ئېلىم-بېرىم مۇئامىلىسى قىلىدۇ. پەيغەمبىرىمىزگە ئازراق بېرىشى بولۇپ، مەلۇم بىر يەردە تاپشۇرۇپ بېرىشكە كېلىشىدۇ، ئەمما قىلىشقان بۇ ۋەدىنى ئابدۇللاھ ئۇنتۇپ قالىدۇ، ئۈچىنچى كۈنى ئېسىگە كېلىپ دېيىشكەن يەرگە بارغاندا پەيغەمبىرىمىزنىڭ شۇ يەردە ساقلاۋاتقانلىقىنى كۆرىدۇ.<sup>①</sup>

## مېھرىبانلىقى

قَوْلُهُ تَعَالَى: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾

﴿ئى پەيغەمبەر!﴾ سېنى بىز پۈتۈن ئەھلى جاھان ئۈچۈن پەقەت رەھمەت قىلىپلا ئەۋەتتۇق ﴿ (21 - سۈرە/ئەنبىيا 107 - ئايەت)

پەيغەمبىرىمىز ئۆزىگە ئازار بەرگەن، سۇيىقەست قىلغان، ھەتتا ئۆلتۈرۈش ئۈچۈن كەلگەن كىشىلەرگىمۇ ھېچبىر زامان بەددۇئا قىلمىغان.

ئەقەبە كۈنى كۆرگەن ئەزىيەتلىرىدىن كۆڭلى يېرىم بولغان پەيغەمبىرىمىزگە جىبرىئىل ئەلەيھىسسالام كېلىپ: «ئاللاھتائالا سېنىڭ قەۋمىڭگە دېگەنلىرىڭنى ۋە قەۋمىڭنىڭ ساڭا بەرگەن رەددىيەلىرىنى ئاڭلاپ ساڭا تاغ پەرىشتىسىنى ئەۋەتتى، ئۇنىڭغا خالىغىنىڭنى بۇيرۇغىن» دېگەن... ۋە تاغ پەرىشتىسى: «خالىساڭ ئۇلارنىڭ ئۈستىگە مەككىدىكى ئىككى تاغنى دۈم كۆمۈرەي» دەپ ئەمىرگە تەييار بولۇپ تۇرغان، بۇ ۋاقىتتا پەيغەمبىرىمىز قەۋمىگە بەددۇئا قىلماي، ياكى بۇيرۇقى ئاستىدىكى تاغ پەرىشتىسى ئارقىلىق ئۇلارغا

① ئىبنى سەئۇدىنىڭ «ئەتتەبەقاتۇل كۇبىرا» ناملىق ئەسىرى، يەتتىنچى جىلد، 59-بەت.

بىرەر جازا بۇيرۇماي ئاللاھتىن پەقەت مۇنداق تىلەكتە بولغان:  
[ بَلْ أَرْجُو أَنْ يُخْرِجَ اللَّهُ عَزَّ وَجَلَّ مِنْ أَصْلَابِهِمْ مَنْ يَعْبُدُ اللَّهَ عَزَّ وَجَلَّ وَحْدَهُ  
لَا يُشْرِكُ بِهِ شَيْئًا ]

«ئاللاھنىڭ، ئۇلارنىڭ نەسلىدىن بىر ئاللاھقىلا ئىبادەت قىلىدىغان،  
ئاللاھقا شېرىك كەلتۈرمەيدىغان ئەۋلادلارنى چىقىرىپ بېرىشىنىلا ئۈمىد  
قىلىمەن». (بۇخارى)

ئۇھۇد ئۇرۇشىدا بىر تال چىشى سۇنۇپ، يۈزلىرى يارىلانغاندا  
ساھابىلەر مۇشۇرىكلار ئۈچۈن بەددۇئا قىلىشنى تەلەپ قىلغان، ئەمما  
پەيغەمبىرىمىز ئۇلارغا مۇنداق دېگەن:  
[ إِنِّي لَمْ أُبْعَثْ لَعْنًا، وَلَكِنِّي بُعِثْتُ دَاعِيًا وَرَحْمَةً ]

«مەن قارغىش ئۈچۈن ئەمەس، دەۋەت ئېلىپ بېرىش ئۈچۈن ۋە رەھمەت  
قىلىپ ئەۋەتىلگەن». (مۇسلىم)

چوڭلارنى ھۆرمەتلەش ۋە كىچىكلەرنى ئىززەتلەشنى دىنى پىرىنسىپ  
ھالىغا كەلتۈرگەن، پەيغەمبىرىمىز بۇ پىرىنسىپقا ئەمەل قىلمىغانلارنىڭ  
دىندىن يىراق قالىدىغانلىقىنى ئىپادىلىگەن:

[ لَيْسَ مِنَّا مَنْ لَمْ يَعْرِفْ حَقَّ كَيْبِرِنَا، وَيَرْحَمَ صَغِيرَنَا ]

«چوڭلىرىمىزنىڭ ھەقىقىتىنى تونۇماي، ھۆرمەتلىمىگەن، كىچىكلەرنى  
ئىززەتلىمىگەن ئادەم بىزدىن ئەمەس» (تىرمىزى)  
[ مَنْ لَا يَرْحَمُ لَا يُرْحَمُ ]<sup>①</sup>

«مېھرىبان بولمىغان ئادەمگە ئاللاھ مېھرىبان بولمايدۇ» دېگەن  
پىرىنسىپنى ئوتتۇرىغا قويغان پەيغەمبىرىمىز:  
[ لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ ]

«سىلەردىن قانداق بىر كىشى ئۆزى ياخشى كۆرگەن نەرسىنى  
قېرىندىشىغىمۇ ياخشى كۆرگەندىلا ئاندىن كامىل مۇسۇلمان ھېسابلىنىدۇ»<sup>②</sup>

① بىرلىككە كەلگەن ھەدىس.

② بىرلىككە كەلگەن ھەدىس.

دېيىش ئارقىلىق ئىمانى كامىللىقىنى مۇسۇلمانلار ئارىسىدىكى بىر-  
بىرىگە كۆيۈنۈشكە باغلىغان.

### سەۋرى - تاقىتى ۋە ئەپۇچانلىقى

پەيغەمبىرىمىز ئەتراپىدىكى ئىنسانلارنىڭ قوپال مۇئامىلىلىرىنى  
كۆرگەندە سەۋرى قىلاتتى ۋە كەچۈرەتتى. <sup>①</sup> ساھابىلىرىگە قىلىنغان قوپال  
مۇئامىلىلەرگە سەۋرى قىلىش بىلەن بىرگە ساھابىلەرگە ئىلگىرىكى  
ئۈممەتلەردىن ئىبىرەتلىك ھېكايىلەر سۆزلەش ئارقىلىق ئۇلارنىمۇ  
سەۋرىچانلىققا ۋە ئەپۇچانلىققا ئۈندەيتتى.

پەيغەمبىرىمىز بىر ئىنساننىڭ بېشىغا كېلىدىغان بارلىق  
كۈلپەتلەرگە ئۇچرىغان ۋە ھەممىسىگە تاقەت قىلغان؛ تۇغۇلماي تۇرۇپ  
دادىسى ۋاپات بولغان، ئالتە يېشىدا ئانىسى ئالەمدىن ئۆتكەن، سەككىز  
يېشىدا چوڭ دادىسى قازا قىلغان، تۇغۇلۇپ ئۆسكەن ۋە تىنىنى تەرك  
ئېتىپ ھەممە نەرسىسىنى ئۇ يەردە قالدۇرۇپ مەدىنىگە ھىجرەت قىلغان،  
ئاياللىرىدىنمۇ ئاللاھنىڭ دەرگاھىغا كەتكەنلەر بولغان. يەتتە بالىسىنىڭ  
ئالتىسىدىن ئايرىلىپ قالغان. شۇنچىۋالا جاپا-مۇشەققەتلەرنى تارتىپ  
تۇرۇپمۇ ئۇچرىغان يامانلىقلارغا سەۋرى قىلغان. ھەتتا يەكتىكىنى تارتىشتۇرۇپ  
گەدەنلىرىنى قىزارتقۇنۇپ كەتكەنلەرنىمۇ، ھاياتىغا قەست قىلغانلارنىمۇ ئەپۇ قىلغان.

(بۇخارى)

### ئىپپىتى

پەيغەمبىرىمىز دۇئالىرىدا ئاللاھىدە تىلغا ئېلىپ كەلگەن بىر ئىش  
ئىپپەتتۇر. (مۇسلىم)

ئەر-ئاياللارنىڭ، قەبىھ سۆز-ھەرىكەتلەر ۋە ناشايان ئىشلاردىن  
ساقلىنىشىنى سۆزلىگەن پەيغەمبىرىمىز ئۇچۇقچىلىقتا يۇيۇنغان بىر  
كىشىنىڭ بۇ ئىشىنى يامان كۆرگەن. ئەر-ئاياللارنىڭ شەكىل-قىياپەتلەردە  
بىر-بىرىگە ئوخشىۋېلىشىنى توسقان. (بۇخارى)

① ئىبنى سەئدنىڭ «ئەتتەبە قاتۇل كۇبىرا» ناملىق ئەسىرى، بىرىنچى جىلد، 378-بەت.

بۇلاردىن سىرت ئەر-ئاياللارنىڭ بىر-بىرىگە باشقىچە نەزەردە قاراشلىرىنى توسقان پەيغەمبىرىمىز، سوئال سوراپ كەلگەن بىر ئايالغا ئىبنى ئابباسنىڭ دىققەت بىلەن قاراپ قالغىنىنى كۆرۈپ ئىبنى ئابباسنىڭ يۈزىنى توسۇۋالغان. (مۇسلىم)

## ھايالىق ئىكەنلىكى

پەيغەمبىرىمىز:

[ إِنَّ لِكُلِّ دِينٍ خُلُقًا، وَخُلُقُ الْإِسْلَامِ الْحَيَاءُ ]

«ھەر بىر دىندا ئەخلاق بار، ئىسلامدىكى ئەخلاق ھايادۇر» دېگەن. <sup>①</sup>

ساھابىلەر پەيغەمبىرىمىزنى: «ئۆزىنى ھۇجرىسىدا ساقلىغان قىزدىنمۇ بەكرىق ھايالىق ئىدى» دەپ سۈپەتلەشكەن.

ھايال بىلەن ئىماننىڭ بىر-بىرىدىن ئايرىلالمايدىغانلىقىنى ۋە بىرسى بولمىسا يەنە بىرسىنىڭمۇ بولمايدىغانلىقىنى ئالاھىدە تىلغا ئالغان، پەيغەمبىرىمىز مۇنداق دېگەن:

[ إِنَّ اللَّهَ عَزَّ وَجَلَّ إِذَا أَرَادَ أَنْ يُهْلِكَ عَبْدًا نَزَعَ مِنْهُ الْحَيَاءَ، فَإِذَا نَزَعَ مِنْهُ الْحَيَاءَ لَمْ تَلْقَهُ إِلَّا مُقَيَّتًا مُمَيَّتًا ]

«ئاللاھ بىر كىشىنى ھالاك قىلىشنى ئىرادە قىلسا، ئاۋۋال ئۇنىڭدىن ھايانى كۆتۈرۈۋېتىدۇ، ھاياسىز قالغان كىشى ئاللاھنىڭ غەزىپىگە ئۇچراشقا باشلايدۇ. دە، ئۇنىڭدىن ئىشەنچمۇ كۆتۈرۈلىدۇ، ئىشەنچسىز كىشى خائىنغا ئايلىنىدۇ، خائىن كىشىدە مېھرى - شەپقەت بولمايدۇ، مېھرى - شەپقەتسىز كىشى لەنەتگەردىگە ئايلىنىدۇ ۋە ئاخىرىدا قەلبىدىن ئىمان بىراقلا يۇقىلىدۇ».

(ئىبنى ماجە)

## ئادىللىقى

پەيغەمبىرىمىز نەزىردە ھەممە ئادەم باراۋەر ئىدى. ھەممە ئىشتا ئادىل بولغان پەيغەمبىرىمىز ئادالەتنى ئىجرا قىلىشتا ئارىچىلارنىڭ

① ئىبنى ماللىكىنىڭ «مۇۋەتتائ» ناملىق ئەسىرى، كىتابۇل جامىئە، «ماجائە فىل ھاياء» دېگەن باب.

سۆزلىرىگە قۇلاق سالمايتتى. ئەنەس ئىبنى مالىكىنىڭ ھامماچىسى ئەررۇبەيئە بىر ئەنساۋى دېدەكنىڭ چىشىنى تۈكۈۋەتكەندە، پەيغەمبىرىمىز قىساس ئېلىش بۇيرۇقى چۈشۈرگەن ۋە ئېتىراز بىلدۈرۈپ كەلگەن ۋاستىچىلەرنى رەت قىلىپ، بۇيرۇقنى ئىجرا قىلدۇرغان. (بۇخارى)

پەيغەمبىرىمىز قۇل - دېدەكلەرنى كەمستەستىن ئادالەتنى ياقىلاپ، ئۇلارنىڭ ھەق - ھوقۇقلىرىنى قوغدايتتى. مەخزۇم ئايمىقىدىن ئوغرىلىق قىلغان بىر ئايالنىڭ ئىشى قۇرەيش قەبىلىسى كىشىلىرىنى غەمگە سالدى. ئۇلار: «بۇ ھەقتە پەيغەمبىرىمىز بىلەن سۆزلىشىش ئۈچۈن ئۇسامە بىن زەيىدنى ئەۋەتىدۇ. ئۇسامە بۇ توغرىدا پەيغەمبىرىمىزگە گەپ قىلىدۇ. پەيغەمبىرىمىز: «ئاللاھنىڭ بەلگىلىمىسىنىڭ ئىجرا قىلىنىشىغا ئارا تۇرماقچىمۇ سەن؟» دەپ ئورنىدىن تۇرۇپ خۇتبە ئوقۇپ مۇنداق دەيدۇ:

[ إِنَّمَا أَهْلَكَ الَّذِينَ قَبْلَكُمْ أَنَّهُمْ كَانُوا إِذَا سَرَقَ فِيهِمُ الشَّرُّ - يُمْ تَرَكَوهُ وَإِذَا سَرَقَ فِيهِمُ الضَّعِيفُ، أَقَامُوا عَلَيْهِ الْحَدَّ، وَايْمُ اللّٰهُ لَوْ أَنَّ فَاطِمَةَ بِنْتَ مُحَمَّدٍ سَرَقَتْ لَقَطَعْتُ يَدَهَا ]

«سەلەردىن ئىلگىرى ئۆتكەن ئۈممەتلەر شۇنىڭ ئۈچۈن ھالاك قىلىندىكى، ئۇلارنىڭ ئىچىدىكى نوپۇزلۇق كىشىلەر ئوغرىلىق قىلسا جازالىماي، ئاجىز كىشىلەر ئوغرىلىق قىلسا جازالايىتى. ئاللاھنىڭ نامى بىلەن قەسەمكى، ئەگەر مۇھەممەدنىڭ (ئۆزىنىڭ دېمەكچى) قىزى فاتىمە ئوغرىلىق قىلغان تەقدىردىمۇ ئەلۋەتتە ئۇنىڭ قولىنى كەسكەن بولاتتىم». (مۇسلىم)

پەيغەمبىرىمىزنىڭ گۈزەل ئەدەپ - ئەخلاققا بۇيرۇپ يامان ئىش يامان ھەرىكەتلەردىن توسقان نۇرغۇن ھەدىسلىرى بار. يۇقىرىدا پەقەت پەيغەمبىرىمىز ئەخلاقىدىن ئازغىنە ئۆرنەكلەر بېرىلدى. ئاللاھ ھەممىمىزنى پەيغەمبىرىمىزدىن ئۈلگە ئېلىپ ئېسىل ئەخلاقى بىلەن ئۆزىمىزنى زىننەتلەشكە ئېسىپ قىلسۇن!

ئاخىرىدا ھەزرىتى ئەلى رەزىيەللاھۇ ئەنھۇ رىۋايەت قىلغان، پەيغەمبىرىمىزنىڭ نۇرغۇن سۈننەتلىرى مۇجەسسەملەشكەن مەشھۇر

ھەدىسىنى جامائەتلىرىمىزگە يەتكۈزۈش بىلەن سۆزىمىزنى  
ئاياغلاشتۇرىمىز:

ھەزرىتى ئەلى رەزىيەللاھۇ ئەنھۇ مۇنداق دېگەن: «مەن  
رەسۇلۇللاھتىن ئۇنىڭ سۈننىتىنى سورىسام، ئۇ زات مۇنداق دېگەن:  
[ الْمَعْرِفَةُ رَأْسُ مَالِي، وَالْعَقْلُ أَصْلُ دِينِي، وَالْحُبُّ أَسَاسِي، وَالشُّوقُ مَرْكَبِي،  
وَذَكَرَ اللَّهُ أَنْيْسِي، وَالثَّقَةُ كَنْزِي، وَالْحُزْنُ رَفِيقِي، وَالْعِلْمُ سَلَاحِي، وَالصَّبْرُ رِدَائِي،  
وَالرِّضَا غَنِيمَتِي، وَالْعَجْزُ فَخْرِي وَالزُّهْدُ حِرْفَتِي، وَالْيَقِينُ قُوَّتِي، وَالصَّدَقُ شَفِيعِي،  
وَالطَّاعَةُ حَسْبِي، وَالْجِهَادُ حُلُقِي، وَقُرَّةُ عَيْنِي فِي الصَّلَاةِ وَثَمَرَةُ فُؤَادِي فِي ذِكْرِهِ وَعَمِّي  
لِأَجْلِ أُمَّتِي وَشَوْقِي إِلَى رَبِّي ]

«مەرىپەت — مېنىڭ دەسمايەم؛ ئەقىل — دىنىمنىڭ نېگىزى؛ ئاللاھنى  
دوست تۇتۇش — ئاساسم؛ ئاللاھقا بولغان ئىشتىياقم — ئۇلىغىم (يەنى كۈچ —  
قۇدرىتىم)؛ ئاللاھنىڭ زىكرى — ئۇلىپتىم؛ ئاللاھقا بولغان ئىشەنچىم —  
خەزىنەم؛ قايغۇ — ھەمىيىم؛ ئىلىم — قۇرالىم؛ سەۋرى — چاپنىم؛ ئاللاھنىڭ  
قىسمىتىگە رازى بولۇش — غەنىمىتىم؛ ئاجىزلىق — پەخرىم؛ تاماسىزلىق —  
ھۇنىرىم؛ ئىمان — قۇۋۋىتىم؛ راستچىللىق — شاپائەتچىم؛ تائەت — ئىبادەت —  
مېنى قاندۇرىدىغان نەرسەم؛ ئاللاھ يولىدا جىھاد قىلىش — مېنىڭ ئەخلاقىم؛  
ناماز — خۇشاللىقىم؛ ئاللاھنىڭ زىكرى — قەلبىمنىڭ مېۋىسى؛ غېمىم  
ئۈمىتىمدە؛ ئىشتىياقم رەببىمگە.»

وَأخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ



## تاھارەت ۋە ئۇنىڭ پەزىلىتى

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی رَسُوْلِهِ مُحَمَّدٍ خَاتَمِ الْاَنْبِیَاءِ وَ اِمَامِ الْمُرْسَلِیْنَ وَعَلٰی آلِهِ وَاَصْحَابِهِ اَجْمَعِیْنَ . اَمَّا بَعْدُ :

قَوْلُهُ تَعَالٰی : ﴿ يَا اَيُّهَا الَّذِیْنَ اٰمَنُوْا اِذَا قُمْتُمْ اِلَى الصَّلَاةِ فَاغْسِلُوْا وُجُوْهَكُمْ وَاَيْدِیَكُمْ اِلَى الْمَرَافِقِ وَاَمْسَحُوا بِرُءُوْسِكُمْ وَاَرْجُلَكُمْ اِلَى الْكَعْبَیْنَ وَاِنْ كُنْتُمْ جُنُبًا فَاطَّهَّرُوْا وَاِنْ كُنْتُمْ مَّرْضٰی اَوْ عَلٰی سَفَرٍ اَوْ جَاءَ اَحَدٌ مِّنْكُمْ مِّنَ الْغَایِطِ اَوْ لَامَسْتُمُ النِّسَاءَ فَلَمْ تَجِدُوْا مَاءً فَتَيَمَّمُوا صَعِیْدًا طَیِّبًا فَاَمْسَحُوا بِوُجُوْهِكُمْ وَاَيْدِیْكُمْ مِنْهُ مَا یُرِیْدُ اللّٰهُ لِيَجْعَلَ عَلَیْكُمْ مِنْ حَرَجٍ وَّلٰكِنْ یُرِیْدُ لِيُطَهِّرَكُمْ وَلِيُتِمَّ نِعْمَتَهُ عَلَیْكُمْ لَعَلَّكُمْ تَشْكُرُوْنَ ﴾

«ئى مۇئمىنلەر (سىلەر تاھارەتسىز بولۇپ)، ناماز (ئوقۇماقچى بولۇپ) تۇرغىنىڭلاردا، يۈزۈڭلارنى يۇيۇڭلار، قولۇڭلارنى جەينىكىڭلار بىلەن قوشۇپ يۇيۇڭلار، بېشىڭلارغا مەسھ قىلىڭلار، پۈتۈڭلارنى ئوشۇقۇڭلار بىلەن قوشۇپ يۇيۇڭلار. ئەگەر جۈنۈپ بولساڭلار پاكلىنىڭلار (يەنى غۇسلى قىلىڭلار)، ئەگەر كېسەل بولساڭلار (سۇ زىيان قىلىدىغان بولسا) ياكى سەپەر ئۈستىدە بولۇپ (سۇ تاپالمىساڭلار)، ياكى سىلەرنىڭ بىرىڭلار ھاجەتخانىدىن كەلگەن (يەنى تاھارەت سۇندۇرغان) بولساڭلار، ياكى ئاياللىرىڭلار بىلەن يېقىنچىلىق قىلغاندىن كېيىن

غۇسۇل تاھارەت ئۈچۈن) سۇ تاپالمساڭلار پاك تۇپراقتا تەيەممۇم قىلىڭلار، ئۇنىڭ بىلەن يۈزۈڭلارغا، قولۇڭلارغا مەسىھ قىلىڭلار، ئاللاھ سىلەرگە مۇشەققەتنى خالىمايدۇ، لېكىن ئاللاھ شۈكۈر قىلىشىڭلار ئۈچۈن سىلەرنى پاك قىلىشنى، (ئىسلام شەرىئىتىنى بايان قىلىش بىلەن) نېئىمتىنى سىلەرگە تاماملاشنى خالايدۇ». (5 - سۈرە/مائىدە 6 - ئايەت)

ئەسسالامۇ ئەلەيكۇم، ئەھلى جامائەت!

«تاھارەت» دېگەن سۆز ئەرەب تىلىدىكى «ظَهْر» دېگەن پېئىلنىڭ سۆز يىلتىزى بولۇپ، لۇغەت مەنىسى «پاكلانماق» دېگەنلىكتۇر. ئۇ ھازىرقى زامان ئۇيغۇر تىلىمىزغا «تاھارەت» ۋە «تەرەت» دېگەن سۆزلەر بىلەن ئۆزلەشكەن. ئىستىلاھ مەنىسى بولسا بەدەننى پاسكىنا ۋە نجاسەتلەردىن پاكلاش ھەمدە ئىبادەت قىلىش ئۈچۈن «قۇرئان كەرىم» ۋە ھەدىس شەرىپتە كۆرسىتىلگەن ئەزالارنى يۇيۇش دېگەنلىكتۇر.

تاھارەت — ئىسلام دىنى ئىبادەتلىرىنى ئورۇنلاشتا دەسلەپكى تەييارلىق سۈپىتىدە گەۋدىلىك ئورۇننى ئىگىلىگەن مۇھىم شەرتتۇر. بولۇپمۇ ناماز ئۆتەش ئۈچۈن چوقۇم تاھارەت ئېلىش كېرەك. ئەگەر تاھارەت بولمىسا، ئۆتىگەن نامازنىڭ ھېچقانداق ئەھمىيىتى بولمايدۇ. تاھارەت ئېلىش نامازنىڭ ئاللاھ تەرىپىدىن مەقبۇل بولۇشىدىكى مۇھىم شەرتتۇر، بۇ ئاشۇ ناماز ئۆتمەكچى بولغان كىشىنىڭ مەشغۇل بولۇۋاتقان ئوي-پىكىردىن پارىغ بولۇپ، ياراتقۇچى پەرۋەردىگارى ئالدىدا ئۇنىڭغا يۈزلىنىپ تۇرۇپ، توغرا نىيەتتە ئىبادەت قىلىش ئۈچۈن تەييارلىنىشىدۇر.

فىقھ ئۆلىمالىرى ئادەتتە فىقھ كىتابلىرىنى تاھارەت بابى بىلەن باشلاپ يازغان. ئۇلارنىڭ بۇنداق قىلىشى يەنىلا شۇ تاھارەتنىڭ، يەنى پاكلىقنىڭ ئىسلام دىنى ئەقىدە-ئەھكاملىرىدا ناھايىتى مۇھىم ئورۇننى ئىگىلەيدىغانلىقىنى گەۋدىلەندۈرۈشتۇر.

پەيغەمبەر ئەلەيھىسسالام مۇنداق دەيدۇ:

[ عَنْ جَابِرِ رَضِيَ اللَّهُ عَنْهُ قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :  
«مِفْتَاحُ الْجَنَّةِ الصَّلَاةُ وَمِفْتَاحُ الصَّلَاةِ الطُّهُورُ» ]

«جەننەتنىڭ ئاچقۇچى نامازدۇر. نامازنىڭ ئاچقۇچى بولسا پاكلىقتۇر» .

(ئىمام ئەھمەد)

بۇ ھەدىستە پەيغەمبەر ئەلەيھىسسالام پاكلىق، يەنى تاھارەت بىلەن نامازنى ۋە ناماز بىلەن جەننەتنى باغلاش ئارقىلىق تاھارەتنىڭ جەننەتكە كىرمەكچى بولغان بىر بەندە ئۈچۈن قانچىلىك مۇھىم ئۆتكەل ئىكەنلىكىنى ئىپادىلىگەن.

بىر بەندىنىڭ جەننەتكە كىرىشىگە سەۋەب بولىدىغان شۇ پاكلىق جۈملىسىگە پاكلىقنى كىرىدۇ. بىزنىڭ شەخسىي تازىلىقىمىز ياخشى بولۇش بىلەن بىللە، بىز ياشاۋاتقان مۇھىتمۇ ياخشى بولۇشى كېرەك. شۇڭا پەيغەمبەر ئەلەيھىسسالام تازىلىققا ئەھمىيەت بېرىپ مۇنداق دېگەن:

[ الطُّهُورُ مِنَ الْإِيمَانِ ]

«پاكلىق ئىماننىڭ جۈملىسىدندۇر» . (بۇخارى)

بۇ ھەدىستە پاكلىق — پاكلىقنى پەيغەمبەر ئەلەيھىسسالام ئىنسان روھى بىلەن باغلىغان. مۇسۇلمانلارنى پاكلىققا ئەھمىيەت بېرىشكە بۇيرۇغان. ھازىر بىز ياشاۋاتقان مۇشۇ جەمئىيىتىمىزدىمۇ مەدەنىيەتلىك، ئەدەپ-ئەخلاقلىق بولۇش توغرىسىدا كوچا-كوچىلادا، رادىيو - تېلېۋىزورلاردا ۋە گېزىت-ژۇرناللاردا تەشۋىق-تەرغىبات قىلىنىۋاتىدۇ. ئەگەر بىز ئاللاھ تائالا ۋە پەيغەمبەر ئەلەيھىسسالامنىڭ بۇيرۇقلىرى بويىچە تاھارەت ئالساق ۋە ھويلا-ئاراملىرىمىزنى تازىلاپ پاكلىققا ئەھمىيەت بەرسەك، شەكسىز ھالدا مەدەنىيەتلىك، ئەدەپ - ئەخلاقلىق بىر بەندە بولالايمىز.

تۆۋەندە نامازنىڭ تاھارىتى، غۇسلى قىلىش، تەيەممۇم قىلىش ۋە ئىستىنجا قىلىش ھەققىدە توختىلىمىز:

## نامازنىڭ تاھارىتى

1. تاھارەتنىڭ پەرزلىرى:

ئاللاھ تائالا «قۇرئان كەرىم» دە ناماز ئوقۇماقچى بولغان كىشىنىڭ ئورۇنلايدىغان شەرتلىرىنى بايان قىلىپ مۇنداق دېگەن:

قَوْلُهُ تَعَالَى: ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾

﴿ئى مۇئمىنلەر (سىلەر تاھارەتسىز بولۇپ) ناماز (ئوقۇماقچى بولۇپ) تۇرغىنىڭلاردا، يۈزۈڭلارنى يۇيۇڭلار، قولۇڭلارنى جەينىكىڭلار بىلەن قوشۇپ يۇيۇڭلار. بېشىڭلارغا مەسھ قىلىڭلار، پۈتۈڭلارنى ئوشۇقۇڭلار بىلەن قوشۇپ يۇيۇڭلار﴾. (5 - سۈرە/مائىدە 6 - ئايەت)

بىز بۇ ئايەتتىن تاھارەت ئالغاندا يۈزنى، قولىنىڭ بارماقلىرىنىڭ ئۈچىدىن جەينەككە يۇيۇش، باشقا مەسھ قىلىش ۋە پۈتىنىڭ بارماقلىرىنىڭ ئۈچىدىن ئوشۇققىچە يۇيۇشتىن ئىبارەت تۆت پەرزنى بىلىۋالىمىز. ئەلۋەتتە بۇ ئايەتتىكى باشقا مەسھ قىلىشنىڭ مىقدارىغا بولغان چۈشەنچە ئۆلىمالار ئىچىدە ھەر خىلدۇر. ھەنەفىي مەزھىپىنىڭ ئۆلىمالىرىنىڭ چۈشەنچىسى بولسا باشنىڭ تۆتتىن بىرىگە مەسھ قىلىشتۇر. بۇنىڭغا تۆۋەندىكى ھەدىس دەلىلدۇر:

[ عَنِ الْمُغِيرَةِ بْنِ شُعْبَةَ رَضِيَ اللَّهُ عَنْهُ قَالَ: إِنَّ النَّبِيَّ صَلَّى اللَّهُ عَلَيْهِ وَسَلَّمَ تَوَضَّأَ فَمَسَحَ بِنَاصِيَتِهِ ]

«مۇغەرە بىننى شۇئەبەدىن رىۋايەت قىلىنغان ھەدىستە ئۇ مۇنداق دېگەن: پەيغەمبەر ئەلەيھىسسالام نامازغا تاھارەت ئالدى ۋە ماڭلىيىغا مەسھ قىلدى».

(مۇسلىم)

پەيغەمبىرىمىز مۇھەممەد ئەلەيھىسسالام «قۇرئان كەرىم»دىكى ئەقىدە - ئەھكاملارنى مۇسۇلمانلارغا بايان قىلىپ تەپسىلىي چۈشەندۈرگەن. ئۇنىڭ چۈشەندۈرۈشىدە سۆزلىگەن سۆزلىرى ھەرگىزمۇ بىز

سۆزلىگەندەك ئېغىزدىن مۇنداقلا چىققان سۆزلەر بولماي، بەلكى ئاللاھ تائالا «قۇرئان كەرىم» دە:

قَوْلُهُ تَعَالَى: ﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾

﴿ئۇ ئۆز نەپسى خاھىشى بويىچە سۆزلىمەيدۇ، پەقەت ئۇنىڭغا نازىل قىلىنغان ۋەھىينىلا سۆزلەيدۇ﴾ (53 - سۈرە/نەجم 3~4 - ئايەتلىرى) دەپ ئېيتقاندەك، ئۇنىڭ سۆزلىگەن سۆزلىرى ۋە ھەرىكەتلىرىنىڭ ھەممىسى ئاللاھ تائالانىڭ ئىرادىسى ۋە ئارزۇسىدۇر. پەيغەمبەر ئەلەيھىسسالام «قۇرئان كەرىم» نىڭ تاھارەت توغرىسىدىكى يۇقىرىقى ئايىتىنى چۈشەندۈرگەن ۋاقتىدا سۆزلىگەن سۆزلىرى ۋە ھەرىكەتلىرى نامازنىڭ تاھارەتلىرىنىڭ سۈننەتلىرى ھېسابلىنىدۇ.

2. تاھارەتنىڭ سۈننەتلىرى:

1) تاھارەت ئېلىشنى باشلاشتىن بۇرۇن ھەر ئىككى قولىنىڭ بېغىشىغىچە ئۈچ قېتىم يۇيۇش. تاھارەت ئالغۇچى تاھارەتنى ئېلىشتىن بۇرۇن ھەر خىل ئىشلار بىلەن شۇغۇللانغان بولىدۇ. ئىشلەش جەريانىدا ھەر خىل ماددىلار بىلەن ئۇچرىشىدۇ. ئۇنىڭ ئۈستىگە ھاجەتخانىغا بېرىپ تاھارەت سۇندۇرۇپ چىقىشىمۇ مۇمكىن. بولۇپمۇ سەھەردە ياكى باشقا ۋاقىتلاردا ئەمدىلا ئۇيقۇدىن ئويغانغان چاغدا تاھارەت ئالماقچى بولسا ئۇنىڭ قولىنى ئۈچ قېتىم يۇيۇشى تەكىتلىنىدۇ. ئەبۇ ھۈرەيرە رەزىيەللاھۇ ئەنھۇدىن رىۋايەت قىلىنغان ھەدىستە پەيغەمبەر ئەلەيھىسسالام مۇنداق دېگەن:

[ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

«إِذَا اسْتَيْقَظَ أَحَدُكُمْ مِنْ مَنَامِهِ، فَلَا يُدْخِلُ يَدَهُ فِي الْأَنْاءِ حَتَّى يَغْسِلَهَا

ثَلَاثًا، فَإِنَّهُ لَا يَدْرِي أَيْنَ بَاتَتْ يَدُهُ» ]

«ئەگەر سىلەردىن بىراۋ ئۇيقۇسىدىن ئويغانسا قولىنى ئۈچ قېتىم يۇمىغۇچە قاچىغا تىقىمىسۇن، ئۇ ئۇخلاۋاتقاندا قولىنىڭ نەلەردە بولغانلىقىنى بىلمەيدۇ».

(بۇخارى)

2) تاھارەت ئېلىشنى باشلىغاندا «بىسمىللاھ» دەپ باشلاش .  
 تاھارەت بولسا ئاللاھقا ئىبادەت قىلىشنىڭ ئاچقۇچى . شۇنىڭ ئۈچۈن  
 ئۇنى مېھرىبان ۋە شەپقەتلىك ئاللاھنىڭ نامى بىلەن باشلاش ئەۋزەلدۇر .  
 [ عَنْ أَبِي هُرَيْرَةَ وَابْنِ مَسْعُودٍ وَابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ:  
 «مَنْ تَوَضَّأَ وَذَكَرَ اسْمَ اللَّهِ فَإِنَّهُ يُطَهَّرُ جَسَدَهُ كُلَّهُ وَمَنْ تَوَضَّأَ وَلَمْ يَذْكُرِ اسْمَ اللَّهِ لَمْ  
 يُطَهَّرْ إِلَّا مَوَاضِعَ الْوُضُوءِ» ]

ئەبۇ ھۇرەيرە، ئىبنى مەسئۇد ۋە ئىبنى ئومەرلەردىن رىۋايەت قىلىنغان  
 ھەدىستە پەيغەمبەر ئەلەيھىسسالام مۇنداق دېگەن: «كىمكى تاھارەت ئالسا ۋە  
 ئاللاھنىڭ ئىسمىنى زىكر قىلسا، ئۇ پۈتكۈل بەدىنىنى پاكلىغان بولىدۇ . كىمكى  
 تاھارەت ئالسا ۋە ئاللاھنىڭ ئىسمىنى زىكر قىلمىسا، ئۇ پەقەت تاھارەتتە  
 يۇيۇشقا تېگىشلىك يەرلەرنىلا پاكلىغان بولىدۇ» . (دارۇقۇتنى)

3) چىشنى پاكلاش . ھەر قېتىم تاھارەت ئالغان ۋاقىتتا چىشنى  
 يۇيۇش پەيغەمبەر ئەلەيھىسسالام بۇيرۇغان ھەمدە داۋاملىق قىلغان  
 سۈننەتلەرنىڭ بىرىدۇر .

[ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ:  
 «لَوْلَا أَنْ أَشَقَّ عَلَى أُمَّتِي لَأَمَرْتُهُمْ بِالسَّوَاكِ عِنْدَ كُلِّ صَلَاةٍ» ]

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنغان ھەدىستە پەيغەمبەر  
 ئەلەيھىسسالام مۇنداق دېدى: «ئەگەر مەن ئۈمىتىمگە مۈشكۈل كېلىپ  
 قالارمىكىن دېمىسەم، ھەر نامازدا ماسۋاك بىلەن چىشنى پاكلاشنى بۇيرۇق  
 قىلاتتىم» . (بۇخارى)

4) ئېغىز ۋە بۇرۇننى چايقاش . تاھارەت ئالغاندا ئېغىزنى ۋە بۇرۇننى  
 چايقاش ئىسلام دىنىنىڭ پاكلىققا ناھايىتى ئەھمىيەت  
 بېرىدىغانلىقىنىڭ ئالامىتىدۇر . ۋاقىتنىڭ ئۆتۈشى بىلەن ئادەمنىڭ  
 ئېغىزىدا سېسىق پۇراق پەيدا بولۇپ، يېنىدا تۇرغان كىشىگە  
 يىرگىنچلىك تۇيغۇ بېرىپ قويدۇ . ئەگەر نامازدا ناماز ئۆتگۈچىلەر  
 ئارىسىدا، ئۆزئارا ئاشۇنداق پۇراق تەسىرىدىن يىرگىنىدىغان ئەھۋال

بولسا، ياخشى ئەمەس. يەنە بىرى تېببىي جەھەتتىن ئېيتقاندىمۇ ئېغىز بىلەن بۇرۇن بەدەننىڭ سىرتقى دۇنيا بىلەن بىۋاسىتە تۇتىشىدىغان ئەزالىرى بولۇپ، تاماقلنىش، باشقىلار بىلەن سۆزلىشىش ۋە نەپەسلىنىش جەريانىدا ئېغىز ۋە بۇرۇنغا ھاۋادا لەيلەپ يۈرگەن چاڭ - توزان ھەم ھەر خىل مىكروبلار بىۋاسىتە كىرىدۇ. ئەگەر يۇيۇپ تۇرمىسا تەن سالامەتلىكىگە بىۋاسىتە زىيان يەتكۈزىدۇ. شۇڭا پەيغەمبەر ئەلەيھىسسالام ھەر قېتىم تاھارەت ئالغان چاغدا ئېغىز - بۇرۇننى چايقاشنى سۈننەت قىلىپ بېكىتكەن.

[ عَنْ لُقَيْطِ بْنِ صَبْرَةَ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ:

«إِذَا تَوَضَّأْتَ فَمَضْمُضْ» ]

لۇقىيت بىننى سەبىرەدىن رىۋايەت قىلىنغان ھەدىستە پەيغەمبەر ئەلەيھىسسالام مۇنداق دېدى: «ئەگەر سەن تاھارەت ئالساڭ ئېغىزىڭنى پاكلا» .

(بەيھەقى)

[ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

«إِذَا تَوَضَّأَ أَحَدُكُمْ فَلْيَجْعَلْ فِي أَنْفِهِ مَاءً ثُمَّ لِيَسْتَنْثِرْ» ]

ئەبۇ ھۇرەيرەدىن رىۋايەت قىلىنغان ھەدىستە مۇنداق دېيىلىدۇ: پەيغەمبەر ئەلەيھىسسالام مۇنداق دېدى: «ئەگەر سىلەردىن بىراۋ تاھارەت ئالسا، ئۇ بۇرۇنغا سۇ ئالسۇن، ئاندىن ئۇنى (كۈچەپ سىرتقا) چىقارسۇن». (بۇخارى) ئېغىز - بۇرۇننى چايقىغاندا ئېغىزغا ئوڭ قول بىلەن سۇ ئېلىش، بۇرۇنغىمۇ ئوڭ قول بىلەن سۇ ئېلىپ سول قول بىلەن سىقىپ چىقىرىش سۈننەتتۇر.

[ وَعَنْ عَلِيٍّ رَضِيَ اللَّهُ عَنْهُ أَنَّهُ دَعَا بِوَضُوءٍ فَتَمَضْمَضَ وَاسْتَنْشَقَّ وَنَثَرَ بِيَدِهِ

الْيُسْرَى، فَفَعَلَ هَذَا ثَلَاثًا ثُمَّ قَالَ: هَذَا طَهُورُ نَبِيِّ اللَّهِ صَلَّى اللَّهُ عَلَيْهِ وَسَلَّمَ ]

ئەلى رەزىيەللاھۇ ئەنھۇدىن رىۋايەت قىلىنغان ھەدىستە مۇنداق دېيىلىدۇ: ئۇ تاھارەت سۈيى تەلەپ قىلدى. ئېغىز - بۇرۇننى چايقىدى، سول قولى بىلەن بۇرۇننى سىقىپ بۇرۇندىكى سۇنى چىقاردى. ئۇ بۇ ھەرىكەتنى ئۈچ قېتىم

تەكرارلىدى ، ئاندىن ئۇ مۇنداق دېدى: «بۇ بولسا ئاللاھنىڭ پەيغەمبىرى رەسۇل ئەلەيھىسسالامنىڭ تاھارتىدۇر». (ئىمام ئەھمەد) 5) باشنىڭ ھەممىسىگە ۋە قۇلاققا مەسھ قىلىش .

[ عَنِ الرَّبِيعِ بْنِ مُعَوِّذٍ قَالَتْ: رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ تَوَضَّأَ فَمَسَحَ بِرَأْسِهِ وَمَسَحَ مَا أَقْبَلَ مِنْهُ وَمَا أَدْبَرَ وَصُدَّعِيهِ وَأُذُنَيْهِ مَرَّةً وَاحِدَةً ]

رەبىئە بنتى مۇئەۋۋەزدىن رىۋايەت قىلىنغان ھەدىستە مۇنداق دېيىلگەن: ئۇ پەيغەمبەر ئەلەيھىسسالامنىڭ تاھارت ئالغىنىنى كۆرگەن ۋە مۇنداق دېگەن: «پەيغەمبەر ئەلەيھىسسالام بېشىغا ئالدىدىن كەينىگە ، كەينىدىن ئالدىغا ، ئىككى چېكىسىگە ۋە ئىككى قۇلىقىغا بىر قېتىم مەسھ قىلدى». (ئەبۇ داۋۇد)

[ عَنِ الْمُقَدَّامِ ابْنِ مَعْدِيكَرِبَ رَضِيَ اللَّهُ عَنْهُ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَسَحَ فِي وُضُوئِهِ رَأْسَهُ وَأُذُنَيْهِ ظَاهِرَهُمَا وَبَاطِنَهُمَا وَأَدْخَلَ إِصْبَعِيهِ فِي صَمَاحِي أُذُنَيْهِ ]

مۇقدا مەدىكەرب رەزىيەللاھۇ ئەنھۇدىن رىۋايەت قىلىنغان ھەدىستە مۇنداق دېيىلدى: پەيغەمبەر ئەلەيھىسسالام تاھارتىدە بېشىغا ۋە ئىككى قۇلىقىنىڭ ئىچى ۋە سىرتىغا مەسھ قىلدى . ئۇ ئىككى بارمىقىنى ئىككى قۇلىقىنىڭ تۆشۈكىگە كىرگۈزدى . (ئەبۇ داۋۇد)

6) بارماقلارغا خىلال قىلىش (بارماقلار ئارىسىنى ھۆل قىلىش). تاھارت ئالغان ۋاقىتىمىزدا بەزى چاغدا تېز ئالدىنغان بولغاچقا ، بارماق ئارىلىرى قۇرۇق قىلىشى مۇمكىن . بولۇپمۇ ياز كۈنلىرى ھاۋا ئىسسىق بولغاچقا بارماق ئارىلىقىرىغا كىرىپ قىلىشى مۇمكىن . شۇڭا تاھارت ئېلىپ بولغاندىن كېيىن بارماق ئارىلىقىرىنى ھۆللەش سۈننەت قىلىپ بېكىتىلگەن :

[ عَنِ ابْنِ عَبَّاسٍ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: «إِذَا تَوَضَّأْتَ خَلَّ أَصَابِعَ يَدَيْكَ وَرِجْلَيْكَ» ]

ئىبنى ئابباس رەزىيەللاھۇ ئەنھۇدىن رىۋايەت قىلىندۇكى ، پەيغەمبەر ئەلەيھىسسالام مۇنداق دېدى: «ئەگەر سەن تاھارت ئالساڭ ئىككى قولىڭنىڭ ۋە



ئىككى پۈتۈگىنىڭ بارماقلىرى ئارىسىغا خىلال قىلغىن». (ترمىزى)

(7) ھەر بىر ئەزانى ئۈچ قېتىمدىن تەكرار يۈيۈش.

[ عَنْ عُثْمَانَ بْنِ عَفَّانَ رَضِيَ اللَّهُ عَنْهُ: أَنَّ النَّبِيَّ صَلَّى اللَّهُ عَلَيْهِ وَسَلَّمَ تَوَضَّأَ

ثَلَاثًا ثَلَاثًا ]

ئوسمان رەزىيەللاھۇ ئەنھۇدىن رىۋايەت قىلىنغان ھەدىستە مۇنداق دېيىلگەن: پەيغەمبەر ئەلەيھىسسالام ھەر بىر ئەزاسىنى ئۈچ قېتىمدىن يۈيۈپ تاھارەت ئالدى. (بەيھەقى)

[ عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ: جَاءَ أَعْرَابِيٌّ إِلَى رَسُولِ اللَّهِ

صَلَّى اللَّهُ عَلَيْهِ وَسَلَّمَ يَسْأَلُهُ عَنِ الْوُضُوءِ فَأَرَاهُ ثَلَاثًا ثَلَاثًا، وَقَالَ: «هَذَا الْوُضُوءُ،

فَمَنْ زَادَ عَلَى هَذَا فَقَدْ أَسَاءَ وَتَعَدَّى وَظَلَمَ» ]

ئەمرۇ بىننى شۇئەيب دادىسىدىن، ئۇنىڭ دادىسى ئۇنىڭ بوۋىسىدىن رىۋايەت قىلغان ھەدىستە مۇنداق دېيىلگەن: بىر سەھرالىق ئەرەب پەيغەمبەر ئەلەيھىسسالامنىڭ قېشىغا كەلدى ۋە ئۇنىڭدىن تاھارەت توغرىسىدا سورىدى. پەيغەمبەر ئەلەيھىسسالام ئۇنىڭغا ئەزالىرىنى ئۈچ قېتىمدىن يۈيۈپ تاھارەت ئېلىپ كۆرسەتتى. ئۇ مۇنداق دېدى: «بۇ بولسا تاھارەت، ئەگەر كىمكى ئۇنىڭدىن زىيادە قىلسا ئۇ ئاللىقاچان ئاسىيلىق قىلغان، ھەدىدىن ئاشۇرۇۋەتكەن ۋە ئورۇنسىز ئىش قىلغان بولىدۇ». (نسائى)

(8) ساقالغا خىلال قىلىش (ساقالنى ھۆل قولى بىلەن تاراش).

[ عَنْ عُثْمَانَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يُحَلِّلُ لِحْيَتَهُ ]

ئوسمان رەزىيەللاھۇ ئەنھۇدىن رىۋايەت قىلىنغان ھەدىستە مۇنداق

دېيىلدى: پەيغەمبەر ئەلەيھىسسالام ساقىلىغا خىلال قىلاتتى. (ئىبنى ماجە)

[ عَنْ أَنَسِ بْنِ مَالِكٍ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا تَوَضَّأَ أَخَذَ

كَفًّا مِنْ مَاءٍ فَأَدْخَلَهُ تَحْتَ حَنْكِهِ، فَحَلَّلَ بِهِ لِحْيَتَهُ وَقَالَ: «هَكَذَا أَمَرَنِي رَبِّي عَزَّ

وَجَلَّ» ]

ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنغان ھەدىستە

مۇنداق دېيىلدى: پەيغەمبەر ئەلەيھىسسالام ئەگەر تاھارەت ئالسا بىر ئوچۇم سۇنى ئېلىپ ئېگىكىنىڭ ئاستىغا كىرگۈزەتتى ۋە شۇنىڭ بىلەن ساقلىغا خىلال قىلاتتى. ئۇ مۇنداق دېدى: «مېنىڭ پەرۋەردىگارم ماڭا مۇشۇنداق بۇيرۇدى».

(ترمىزى)

3. تاھارەتنىڭ مۇستەھەپلىرى:

مۇستەھەپ ئەرەب تىلىدىكى «إِسْتَحَبَّ» دېگەن پېئىلدىن تۈرلەنگەن ئىسىم بولۇپ، ئۇنىڭ لۇغەت مەنىسى بولسا ياخشى ئەمەللەر قاتارىدا سانىلىدىغان، ئەگەر قىلسا ساۋاب بولىدىغان، قىلمىسا يامان بولمايدىغان ئەمەللەرنى كۆرسىتىدۇ.

1) نىيەت قىلىش: تاھارەت ئېلىشتىن بۇرۇن بەدىنىدىكى پاسكىنا نىجاسەتلەرنى يۇيۇپ پاكلىنىشنى نىيەت قىلىشتۇر. چۈنكى، تاھارەت ئېلىش بولسا نامازنىڭ مەقبۇل بولۇشىدىكى مۇھىم شەرتتۇر. ناماز بولسا دىنىي ئەمەلدۇر. بىزنىڭ دىنىمىزدىكى ھەرقانداق بىر ئەمەل توغرا، ساپ نىيەت بىلەن باشلىنىشى كېرەك.

[ عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَ

سَلَّمَ: «إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَّا نَوَى» ]

ئۆمەر ئىبنى خەتتاب رەزىيەللاھۇ ئەنھۇدىن رىۋايەت قىلىنىپ ئۇ مۇنداق دېگەن: ئاللاھنىڭ ئەلچىسى پەيغەمبەر ئەلەيھىسسالام مۇنداق دېدى: «ئەمەللەر جەزمەن نىيەتكە باغلىقتۇر، ھەربىر كىشىگە ئۆزى نىيەت قىلغان نەرسە مەنسۇپتۇر». (بۇخارى)

مانا بۇ ھەدىستىن ئىسلام دىنىدىكى ھەرقانداق ئىبادەت ئۈچۈن نىيەت قىلىش كېرەكلىكىنى كۆرۈۋالالايمىز.

2) ئەزالارنى تەرتىپ بويىچە يۇيۇش. بولۇپمۇ قۇرئاندا زىكىر قىلىنغىنى بويىچە ئاۋۋال قولىنى، ئاندىن يۈزنى يۇيۇپ، ئاندىن باشقا مەسھ قىلىش، ئاخىردا پۇتىنى يۇيۇشتىكى تەرتىپ مۇستەھەپتۇر.

3) تاھارەت ئالغاندا ئەزالارنى يۇيۇشنى ئوڭ تەرەپتىن باشلاش.

[ عَنْ أَبِي هُرَيْرَةَ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ:

«إِذَا لَبِسْتُمْ، وَإِذَا تَوَضَّأْتُمْ فَأَبْدءُوا بِأَيَامِنِكُمْ» [

ئەبۇ ھۇرەيرەدىن رىۋايەت قىلىنغان ھەدىستە مۇنداق دېيىلىدۇ، پەيغەمبەر ئەلەيھىسسالام مۇنداق دېدى: «ئەگەر سىلەر كىيىم كىيسەڭلار، ئەگەر سىلەر تاھارەت ئالساڭلار ئوڭ تەرىپىڭلار بىلەن باشلاڭلار». (ئەھمەد)

4) تاھارەت ئالغاندا ئەزالارنى يۇيۇشنى ئۈزۈپ قويماسلىق. تاھارەت ئېلىۋېتىپ باشقا ئىشلار بىلەن مەشغۇل بولۇپ تاھارەت ئېلىشنى ئۈزۈپ قويماسلىق لازىم.

بۇنى ھەرقايسى مەزھەپلەردىكى ئۆلىمالار ئىنكار قىلمىغان، بەلكى ئۇلار تەرتىپ بويىچە ئۈزۈلدۈرمەي تاھارەت ئېلىشقا رىئايە قىلغان ھەمدە باشقىلارنى شۇنداق قىلىشقا بۇيرۇغان.

5) گەدەنگە مەسھ قىلىش. باشقا ۋە قۇلاققا مەسھ قىلغاندا كەينىگە ئۇلاپلا گەدەنگە مەسھ قىلىش كېرەك.

### تاھارەتنىڭ سۇنۇشى

ئەگەر ئەر ياكى ئايال تاھارەت ئالغاندىن كېيىن ئۇنىڭدا تۆۋەندىكى ئەھۋاللارنىڭ بىرى كۆرۈلسە، ئۇنىڭ تاھارىتى سۇنىدۇ. ئەگەر ئۇ ناماز ئۆتمەكچى بولسا، قايتىدىن تاھارەت ئېلىشى كېرەك.

1) ھاجەتخانغا بېرىپ ھاجىتىدىن چىقىش.

قَوْلُهُ تَعَالَى: ﴿وَإِنْ كُنْتُمْ مَرَضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُم مِّنَ الْغَائِطِ أَوْ

لَامَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا﴾

ئەگەر كېسەل بولساڭلار (سۇ زىيان قىلىدىغان بولسا) ياكى سەپەر ئۈستىدە بولۇپ (سۇ تاپالمىساڭلار)، ياكى سىلەرنىڭ بىرىڭلار ھاجەتخاندىن كەلگەن (يەنى تاھارەت سۇندۇرغان) بولساڭلار، ياكى ئاياللىرىڭلار بىلەن يېقىنچىلىق قىلغاندىن كېيىن (غۇسلى تاھارەت ئۈچۈن) سۇ تاپالمىساڭلار، پاك

تۇپراققا تەيەممۇم قىلىڭلار. (5- سۇرە/مائىدە 6- ئايەت)

2) ئارقا پېشابتىن ئاۋازلىق ياكى ئاۋازسىز يەل چىقىش.

[ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

«إِذَا وَجَدَ أَحَدُكُمْ فِي بَطْنِهِ شَيْئًا فَأَشْكَلَ عَلَيْهِ، أَخْرَجَ مِنْهُ شَيْءٌ أَمْ لَا، فَلَا

يَخْرُجَنَّ مِنَ الْمَسْجِدِ حَتَّى يَسْمَعَ صَوْتًا أَوْ يَجِدَ رِيحًا» ]

ئەبۇ ھۇرەيرە رىۋايەت قىلىپ مۇنداق دېگەن: ئاللاھنىڭ ئەلچىسى پەيغەمبەر ئەلەيھىسسالام مۇنداق دېدى: «ئەگەر سىلەردىن بىراۋ قورساقدا (يەلدەك) بىر نەرسىنى سەزسە، ئاندىن ئارقا پېشابتىن بىر نەرسىنىڭ چىققان ياكى چىقمىغانلىقىغا گومانلىنىپ قالسا، ئۇ ھالدا ئۇ كىشى بىرەر ئاۋازنى ئاڭلىمىغۇچە، ياكى بىرەر پۇراقنى سەزمىگۈچە مەسجىدىن چىقىمىسۇن». (مۇسلىم)

(2) ئالدى پېشابتىن سۈيۈدۈك، مەزى ياكى مەدىي (سۈيۈلۈپ قالغان مەنىي) كەلسە تاھارەت سۈنىدۇ.

[ عَنْ أَبِي عَبْدِ الرَّحْمَنِ قَالَ سَمِعْتُ ابْنَ عَبَّاسٍ يَقُولُ: الْمَنِيُّ وَالْمَذْيُ وَالْوَدْيُ،

أَمَّا الْمَنِيُّ فَهُوَ الَّذِي مِنْهُ الْغُسْلُ، وَأَمَّا الْوَدْيُ وَالْمَذْيُ فَقَالَ: اغْسِلْ ذَكَرَكَ أَوْ

مَذَاكِيرَكَ وَتَوَضَّأْ وَضُوءَكَ لِلصَّلَاةِ ]

ئابدۇراخماننىڭ دادىسىدىن رىۋايەت قىلىنىدۇكى، مەن ئابدۇللا ئىبنى ئابباسنىڭ ئالدى جىنسى ئەزادىن كېلىدىغان مەنىي، مەزى، ۋەدىي توغرىسىدا مۇنداق دېگەنلىكىنى ئاڭلىغان ئىدىم. مەنىيە غۇسلى قىلىش لازىم، ئەمما ۋەدىي ياكى مەزىدە بولسا سەن زەكەرىڭنى، ياكى زەكەر ئەتراپىنى يۇغىن، ناماز ئۆتەيدىغان تاھارىتىڭنى ئالغىن.

(4) بەدەننىڭ قايسى ئەزاسى بولۇشىدىن قەتئىينەزەر، بىرەر ئەزادىن

قان، يىرىڭ ۋە قان ئارىلاش يىرىڭ چىقسا تاھارەت سۈنىدۇ.

(5) بىر نۆۋەتتە ئېغىز تولغۇچە قەي قىلىش.

(6) يېتىپ ئۇخلاش.

[ عَنْ ابْنِ عَبَّاسٍ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ:

«إِنَّ الْوُضُوءَ إِنَّمَا يَجِبُ عَلَى مَنْ نَامَ مُضْطَجِعًا، فَإِنَّهُ إِذَا اضْطَجَعَ اسْتَرَحَثَ

مَفَاصِلُهُ» ]

ئىبنى ئابباس رەزىيەللاھۇ ئەنھۇ رىۋايەت قىلىپ مۇنداق دېگەن: پەيغەمبەر ئەلەيھىسسالام مۇنداق دېدى: «يېتىپ ئۇخلىغۇچى ئۈچۈن تاھارەت ئېلىش پەرزدۇر. ئەگەر ئۇ يېتىپ ئۇخلىسا ئۇنىڭ بارلىق ئۈگىلىرى بوشىشىپ كېتىدۇ». (ترمىزى)

(7) بىر نەرسىگە تايىنىپ ياكى يۆلىنىپ ئۇخلىسا، ئەگەر تايانغان ياكى يۆلەنگەن نەرسىنى ئېلىۋەتسە ئۇخلاۋاتقان كىشى يىقىلىپ چۈشسە تاھارىتى سۇنىدۇ.

(8) ھوشىدىن كەتسە.

(9) ئەقلىدىن ئازسا.

(10) بالاغەتكە يەتكەن كىشىنىڭ نامازدا قاقاقلاپ كۈلۈشى نامازنىمۇ بۇزىدۇ، تاھارەتنىمۇ سۇندۇرىدۇ.

[ قَوْلُهُ عَلَيْهِ الصَّلَاةُ وَالسَّلَامُ: «أَلَا مَنْ ضَحِكَ مِنْكُمْ فَهَقَهَةً فَلْيُعِدِ الوُضُوءَ

وَالصَّلَاةَ جَمِيعًا» ]

پەيغەمبەر ئەلەيھىسسالامدىن رىۋايەت قىلىنغان ھەدىستە ئۇ مۇنداق دېگەن: «سىلەردىن كىمكى قاقاقلاپ كۈلسە، ئۇ تاھارەتنى ۋە نامازنى قايتىلسۇن».

### غۇسلى قىلىش

«غۇسۇل» ئەسلىي ئەرەب تىلىدىكى «غَسَلَ» دېگەن پېئىلنىڭ سۆز يىلتىزى بولۇپ، لۇغەت مەنىسى «يۇيۇش، پاكىزلاش» دېگەنلىك بولىدۇ. ئىستىلاھ مەنىسى بولسا بەدەننىڭ ھەممە يېرىنى پاكىز سۇ بىلەن يۇيۇش دېگەنلىكتۇر.

1. غۇسلى قىلىش زۆرۈر بولغان ئەھۋاللار:

(1) ئېھتىلام بولغان ئەر ياكى ئايال.

[ عَنْ عَائِشَةَ رَضِيَ اللَّهُ عَنْهَا قَالَتْ: سُئِلَ النَّبِيُّ صَلَّى اللَّهُ عَلَيْهِ وَسَلَّمَ عَنِ

الرَّجُلِ يَجِدُ الْبَلَلَ وَلَا يَذْكُرُ الْإِحْتِلَامَ قَالَ: «يَغْتَسِلُ» وَعَنِ الرَّجُلِ يَرَى أَنَّهُ قَدِ

اِحْتَلَمَ وَلَا يَجِدُ بَلَاءًا قَالَ: «لَا غُسْلَ عَلَيْهِ» [

ئائشە رەزىيەللاھۇ ئەنھادىن رىۋايەت قىلىنىپ، ئۇ مۇنداق دېگەن: پەيغەمبەر ئەلەيھىسسالامدىن بىر ئەر كىشىنىڭ كىيىمىدە ھۆللۈكنى كۆرگەن، بىراق ئۇ چۈشىدە ئېھتىلام بولغانلىقىنى يادىغا ئالمايغانلىقى توغرىسىدا سورالغاندا، ئۇ: «ئۇنىڭغا غۇسۇل قىلىش ۋاجىپ بولدى» دېدى ۋە بىر كىشىنىڭ كىيىمىدە ھۆللۈك يوق، بىراق ئۇ چۈشىدە ئېھتىلام بولغانلىقى يادىغا كەلگەنلىكى توغرىسىدا سورالغاندا، ئۇ: «ئۇنىڭغا غۇسۇل ۋاجىپ بولمايدۇ» دېدى. (ترمىزى)

(2) ئەر-ئايالنىڭ جىنسى ئەزاسى ئۆزئارا ئۇچرىشىپ، مەنىي چىقسۇن ياكى چىقمىسۇن، ئۇلارنىڭ ھەر ئىككىلىسىگە غۇسۇل قىلىش ۋاجىپ بولىدۇ.

(3) ئەر ياكى ئايالدىن مەنىيىنىڭ شەھۋەت بىلەن ئېتىلىپ چىقىشى بىلەن كىشى جۈنۈپ بولىدۇ. جۈنۈپ بولغان كىشى غۇسۇل قىلىشى كېرەك.

﴿وَإِنْ كُنْتُمْ جُنُبًا فَأَطْهَرُوا﴾

﴿ئەگەر جۈنۈپ بولساڭلار پاكلىنىڭلار (غۇسۇل قىلىڭلار)﴾

(5 - سۈرە/مائىدە 6 - ئايەت)

(4) ئاياللارنىڭ ئادەت كېلىشى (ھەيز كۆرۈشى) توختىسا غۇسۇل قىلىپ پاكلىنىشى لازىم.

[ عَنْ عَائِشَةَ أَنَّ فَاطِمَةَ بِنْتَ أَبِي حُبَيْشٍ سَأَلَتِ النَّبِيَّ صَلَّى اللَّهُ عَلَيْهِ وَسَلَّمَ قَالَتْ إِنِّي أُسْتَحَاضُ فَلَا أَطْهَرُ أَفَادَعُ الصَّلَاةَ فَقَالَ: «لَا إِنَّ ذَلِكَ عِرْقٌ وَلَكِنْ دَعِيَ الصَّلَاةَ قَدَرِ الْأَيَّامِ الَّتِي كُنْتَ تَحِيضِينَ فِيهَا ثُمَّ اغْتَسِلِي وَصَلِّي» ]

ئائشە رەزىيەللاھۇ ئەنھادىن رىۋايەت قىلىنغان ھەدىستە ئەبى ھۇبەيشنىڭ قىزى فاتىمە ئۆزىنىڭ دائىم كېسەل بولۇپ پاكلىنىدىغانلىقى، شۇنداق بولغاچقا نامازنى ئوقۇش ياكى ئوقۇماسلىق توغرىسىدا پەيغەمبەر ئەلەيھىسسالامدىن سوئال سورىغاندا، پەيغەمبەر ئەلەيھىسسالام جاۋابەن: «نامازنى تەرك ئەتمەيسىز،

لېكىن سىز ئادەت كەلگەن كۈنلەر مىقدارىدا نامازنى ئۆتمەڭ، ئاندىن (ئادەت توختىغاندا) غۇسلى قىلىڭ ۋە ناماز ئۆتەڭ» دېگەن. (بۇخارى)

5) نىفاس توختىغان ئايال غۇسۇل قىلىشى لازىم. نىفاس بىلەن ئاياللارنىڭ كۆرگەن ھەيزى ئوخشاش بولۇپ، تۇغقۇچى ئايال تۇغقان ۋاقىتتا قان كەلسۇن ياكى كەلمسۇن، غۇسلى قىلىشى لازىم.

6) ئۆلۈم. ھەرقانداق بىر مۇسۇلمان ۋاپات بولسا، غۇسلى قىلىنىدۇ. ئاندىن نامىزى چۈشۈرۈلۈپ بولغاندىن كېيىن، دەپنە قىلىنىدۇ.

2. غۇسلىنىڭ پەرزلىرى:

1) ئېغىزغا ھەلقۇمغا بارغۇچىلىك سۇ توشقۇزۇپ غەر-غەر قىلىش.

2) بۇرۇنغا دىماغقا بارغۇچىلىك سۇ توشقۇزۇپ كۈچەپ سىرتقا چىقىرىش.

3) بەدەننىڭ ھەممە يېرىنى ئالا قويماي يۇيۇش.

[ عَنْ أَبِي هُرَيْرَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: «تَحْتَ كُلِّ شَعْرَةٍ جَنَابَةٌ، فَاغْسِلُوا الشَّعْرَ، وَأَنْقُوا الْبَشْرَةَ» ]

ئەبۇ ھۇرەيرەدىن رىۋايەت قىلىنىدۇكى: پەيغەمبەر ئەلەيھىسسالام مۇنداق دېدى: «ھەر بىر تال چاچ ئاستىدا جۈنۈبەتلىك بار. سىلەر چاچلىرىڭلارنى يۇيۇڭلار، تېرەڭلارنى پاكلاڭلار». (ئەبۇ داۋۇد)

3. غۇسلى قىلىشنىڭ ئۇسۇلى:

غۇسلى قىلغۇچى غۇسلى قىلىشتا ئالدى بىلەن ئىككى قولىنى يۇيۇش بىلەن باشلايدۇ، ئاندىن ئىستىنجا قىلىدۇ، يەنى ئالدى ۋە ئارقا پېشابلارنى پاكىز يۇيىدۇ. ئاندىن نامازغا تاھارەت ئالغاندەك تاھارەت ئالىدۇ. ئۇنىڭدىن كېيىن بېشىغا ۋە بەدىنىگە ئۈچ قېتىم سۇ تۆكىدۇ. قۇلاقنىڭ ئىچى، قولتۇق، كىندىك، كۆزنىڭ چانقى ۋە باشقا بىۋاسىتە سۇ بارالمايدىغان جايلىرىنى قول بىلەن ھۆللەپ يۇيىدۇ.

ئەگەر غۇسۇل قىلغۇچى سۇ توختىمايدىغان تاختاي، تاش ئۈستىدە

تۇرۇپ غۇسۇل قىلسا، غۇسلىدىن بۇرۇن تاھارەت ئالغاندا پۇتىنى يۇيىدۇ. ئەگەر سۇ يىغىلىپ قالىدىغان جايدا غۇسۇل قىلسا، پۈتكۈل بەدەننى يۇيۇپ بولۇپ شۇ غۇسۇل قىلغان جايدىن باشقا جايغا يۆتكىلىپ ئاندىن پۇتىنى يۇيىدۇ.

ئەگەر ئايال كىشىنىڭ چېچى كۆپ ھەم ئۇزۇن بولۇپ ئۇنى ئۇرۇۋالغان بولسا، ئۇنىڭ ئۇرۇۋالغان چېچىنى يېشىۋەتمەي، سۇنى بىۋاسىتە چاچنىڭ تۈۋىگە يەتكۈزسە كۇپايە قىلىدۇ. ئەگەر ئايال كىشىنىڭ چېچى شالاڭ ھەم ئۆرۈمگە بولسا ئۇ چوقۇم چېچىنى يۇيۇشى ھەمدە سۇنى چېچىنىڭ تۈۋىگە يەتكۈزۈشى لازىم. ئەر كىشىمۇ چوقۇم پۈتكۈل چېچىنى يۇيۇشى ۋە سۇنى چاچ تۈۋىگە يەتكۈزۈشى لازىم.

### تەيەممۇم قىلىش توغرىسىدا

«تەيەممۇم» ئەرەب تىلىدىكى «تَيْمَمٌ» دېگەن پېئىلنىڭ مەسىدىرى بولۇپ، لۇغەت مەنىسى ئىرادە قىلىش، مەقسەت قىلىش دېگەندىن ئىبارەت. ئىستىلاھ مەنىسى تۇپراقنى ۋە يەر جىنىسىدىن بولغان ماددىنى ئىشلىتىپ پاكلىنىشنى ئىرادە قىلىپ بەدەندىكى پاسكىنىلىقنى يوقىتىشتۇر.

قَوْلُهُ تَعَالَى: ﴿فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ﴾

«ئەگەر (غۇسلى تاھارەت ئۈچۈن) سۇ تاپالمىساڭلار، پاك تۇپراقتا تەيەممۇم قىلىڭلار، ئۇنىڭ بىلەن يۈزۈڭلارغا، قولۇڭلارغا مەسھ قىلىڭلار».

(5 - سۇرە/مائىدە 6 - ئايەت)

[ وَعَنْ أَبِي أُمَامَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ : « جُعِلَتِ الْأَرْضُ كُلُّهَا لِي وَلِأُمَّتِي مَسْجِدًا وَطَهْرًا ، فَأَيْنَمَا أَدْرَكَتْ رَجُلًا مِنْ أُمَّتِي الصَّلَاةَ فَعِنْدَهُ مَسْجِدُهُ وَعِنْدَهُ طَهْرُهُ » ]

ئەبۇ ئەمامە رەزىيەللاھۇ ئەنھۇدىن رىۋايەت قىلىنغان ھەدىستە مۇنداق



دېيىلىدۇ: پەيغەمبەر ئەلەيھىسسالام مۇنداق دېگەن: «ماڭا ۋە مېنىڭ ئۈممىتىمگە يەرنىڭ ھەممىسى مەسجىد ۋە نامازنىڭ پاكلىغۇچىسى قىلىندى. مېنىڭ ئۈممىتىمدىن بىر كىشىگە قەيەردە ناماز ۋاقتى بولسا، شۇنىڭ يېنىدا ناماز ئوقۇيدىغان جاي ۋە پاكلىنىدىغان نەرسىسى بولىدۇ». (ئەھمەد)

1. تۆۋەندىكى ئەھۋاللاردا تەيەممۇم قىلسا بولىدۇ.

(1) سۇ تاپالمىغاندا، سەپەر ئۈستىدە ياكى يۇرتنىڭ سىرتىدا بولۇپ، سۇ بار يەر بىلەن ئۇ تۇرغان يەرنىڭ ئارىلىقى بىر چاقىرىم ياكى ئۈنڭىدىن كۆپ بولسا، ئۇ تەيەممۇم قىلسا بولىدۇ.

[ عَنْ أَبِي ذَرٍّ قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ: «إِنَّ الصَّعِيدَ الطَّيِّبَ وَضُوءَ

الْمُسْلِمِ، وَإِنْ لَمْ يَجِدِ الْمَاءَ عَشْرَ سِنِينَ» ]

ئەبى زەر رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «تۇپراق ئون يىل سۇ تاپالمىغان كىشى ئۈچۈنمۇ پاكلىغۇچىدۇر». (ئەھمەد)

(2) سۇ بار بولۇپ ئەگەر ئىشلەتسە زىيان يەتكۈزسە ياكى سۇ بەك سوغۇق بولۇپ ئەگەر ئۇنى ئىشلەتسە ئوخشاشلا زىيان قىلسا، تەيەممۇم قىلسا بولىدۇ.

بەيھەقىنىڭ رىۋايىتىدە، ئەمرۇ ئىبنى ئاس رەزىيەللاھۇ ئەنھۇدىن رىۋايەت قىلىنىدۇكى، ئۇ مۇنداق دېگەن: قاتتىق سوغۇق بىر كېچىسى ئېھتىلام بولۇپ قالدىم. ئەگەر غۇسۇل قىلسام، ھالاك بولۇپ كېتىشىمدىن قورقتۇم، شۇڭا تەيەممۇم قىلدىم، ئاندىن ھەمراھلىرىمغا بامدات نامىزىدا ئىمام بولۇپ بەردىم. بىز پەيغەمبەر ئەلەيھىسسالامنىڭ ھۇزۇرىغا كەلگەن ۋاقتىمىزدا ئۇلار بۇ ئىشنى پەيغەمبەرگە ئېيتتى، ئۇ:

[ فَقَالَ: «يَا عَمْرُو صَلَّيْتَ بِأَصْحَابِكَ وَأَنْتَ جُنُبٌ؟» ]

ئۇ: «ئى ئەمرۇ، سەن جۇنۇپ تۇرۇپ ھەمراھلىرىڭغا ئىمام بولىدۇڭمۇ؟»

دېدى. مەن: «ئاللاھ تائالانىڭ

﴿وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا﴾

﴿سەلەر ئۆزۈڭلارنى ئۆلتۈرمەڭلار، ئاللاھ ھەقىقەتەن سەلەرگە ناھايىتى مېھرىباندۇر﴾ (4 - سۈرە/نەسا 29 - ئايەت) دېگەن سۆزنى ئېسىمگە ئالدىم ۋە تەيەممۇم قىلىپ ئاندىن ناماز ئۆتتىم» دېدىم. پەيغەمبەر ئەلەيھىسسالام كۈلۈپ قويۇپ ھېچقانداق بىرنەرسە دېمىدى.

## 2. تەيەممۇم قىلىشنىڭ ئۇسۇلى:

تەيەممۇم قىلماقچى بولغان كىشى ئالدى بىلەن تەيەممۇم قىلىپ پاكلىنىپ ئىبادەت قىلىشقا نىيەت قىلىدۇ، ئاندىن ئىككى قولىنىڭ ئالدىقىنى بەش بارمىقى بىلەن قوشۇپ يەرگە يېنىك ئۇرىدۇ. شۇ يەرگە يېنىك ئۇرۇلغان قولىنى پۈۋلىۋەتكەندىن كېيىن يۈزىگە مەسھ قىلىدۇ. قولى سۈركەلگەن يەردە بىرەر تال چاچ مىقدارىدىكى يەرگە مەسھ قىلىنماي قالماسلىقى لازىم. شۇ ئىككى قولىنى يەنە بىر قېتىم يەرگە يېنىك ئۇرىدۇ، ئوڭ قولىنىڭ بارماقلىرىنىڭ ئۈچىدىن جەينەككىچە سول قولى بىلەن مەسھ قىلىدۇ. ئاندىن سول قولىنىڭ بارماقلىرىنىڭ ئۈچىدىن جەينەككىچە ئوڭ قولى بىلەن مەسھ قىلىدۇ.

تەيەممۇم قىلغۇچى پاك تۇپراق ۋە يەر جىسمىدىن بولغان قۇم، ھاك ۋە كۆمۈر قاتارلىقلار بىلەن تەيەممۇم قىلسا بولىدۇ.

تەيەممۇم قىلغان كىشى پەرز ۋە نەپلە نامازلارنى ئۆتسە بولىدۇ. «قۇرئان كەرىم» نى تۈتسىمۇ بولىدۇ. ئەگەر تەيەممۇم قىلىپ ناماز ئۆتەپ بولغاندىن كېيىن سۇ تاپالسا، قايتىلىمايدۇ. ئەگەر ناماز ئۆتەۋېتىپ سۇنى ئىشلىتىشكە قۇدرىتى يەتسە، ئۇ تاھارەت ئالىدۇ ۋە ناماز ئۆتەيدۇ.

سۇنىڭ تېپىلىشى ياكى ئىشلىتىشكە قادىر بولۇشنى ئارزۇ قىلىپ نامازنىڭ ۋاقتىدا شۇ نامازنى كېچىكتۈرۈش مۇستەھەپتۇر.

تاھارەتنى ۋە غۇسلىنى سۇندۇرىدىغان بارلىق سەۋەبلەر ۋە سۇنىڭ بايقىلىشى تەيەممۇمنى سۇندۇرىدۇ.

## ئىستىنجا قىلىش

«ئىستىنجا» دېگەن سۆزنىڭ لۇغەت مەنىسى خالاس قىلىش دېگەنلىكتۇر. ئىستىلاھ مەنىسى بولسا ئالدى ۋە كەينى پېشابلارنى نجاسەتتىن تازىلاپ پاكىزلاشتۇر.

ئىستىنجا قىلىشقا ئوخشىمىغان ئەھۋالدا تۆۋەندىكىدەك ئوخشىمىغان ھۆكۈملەر بېرىلىدۇ.

(1) جۈنۈپ بولغاندا، ھەيز كۆرگەندە ۋە نىفاسدار ھالىتىدە، سۇ بىلەن يۇيۇش ۋاجىپتۇر. چۈنكى يۇيۇۋەتمىگەندە نجاسەتلەر بەدەننىڭ باشقا يېرىگە تاراپ كېتىشى مۇمكىن.

(2) ئەگەر نجاسەت ئالدى ۋە كەينى پېشاب ئەتراپىغا كۆپ ياكى ئاز تاراپ كەتسە سۇ بىلەن ئىستىنجا قىلىش ۋاجىپ.

(3) ئەگەر نجاسەت ئالدى ۋە كەينى پېشاب ئەتراپىغا تارالمىغان بولسا سۇ بىلەن ئىستىنجا قىلىش سۈننەت.

(4) ئەگەر كىچىك تەرەت قىلغان، لېكىن كەينى پېشابتىن بىرنەرسە كەلمىگەن بولسا، پەقەت ئالدى پېشابىنى يۇيۇش سۈننەت.

ئىستىنجا قىلغۇچى قەغەز، تاش، چالما ۋە بۇ نەرسىلەرنىڭ ئورنىنى باسالايدىغان نەرسىنى ئىشلىتىشى جائىزدۇر.

ئىستىنجا قىلغاندا تاق سان بىلەن ئىستىنجا قىلىش ئەۋزەل. ئىستىنجا قىلغاندا ئوڭ قولى ئارقىلىق ئىستىنجا قىلىشقا بولمايدۇ.

ئۈستىخان، تېزەك، يېمەكلىكلەر ۋە ھۆرمەت قىلىنىدىغان نەرسىلەر بىلەن ئىستىنجا قىلىشقا بولمايدۇ.

قىبلىگە يۈزلىنىپ ياكى كەينىنى قىلىپ ئىستىنجا قىلىش مەكرۇھتۇر.

وَأَخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ

## ناماز ھەققىدە

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ الَّذِیْ اَمَرَ بِاِتِّیَانِ الصَّلَاةِ مُقَوِّمَةً مُّعَدَّلَةً مِنْ غَیْرِ نَقْصٍ وَلَا اِعْوَجَاجٍ،  
وَالصَّلٰوةُ وَالسَّلَامُ عَلٰی رَسُوْلِهِ مُحَمَّدٍ صَلَّى اللّٰهُ عَلَیْهِ وَسَلَّمَ الْقَائِلِ: «صَلُّوْا كَمَا  
رَأَيْتُمُوْنِیْ اُصَلِّ» وَعَلٰی اٰلِهِ وَاَصْحَابِهِ الَّذِیْنَ كَانُوْا فِی صَلَاتِهِمْ خَاشِعِیْنَ . اَمَّا بَعْدُ:

ئەسسالامۇ ئەلەيکۇم، ئەھلى جامائەت!

ھەممىزگە مەلۇم، ناماز دېگەن ئىسلام دىنىنىڭ تۈۋرۈكى، بارلىق مۇسۇلمانلارنىڭ ئۆتەشكە تېگىشلىك بۇرچى ۋە مۇسۇلمانلار قىلىشقا تېگىشلىك بولغان بارلىق ئىبادەتلەرنىڭ ئاساسىي گەۋدىسى بولۇپ، مۇسۇلمانلار ئۈچۈن ئەڭ مۇھىم، ئەڭ ئەھمىيەتلىك بولغان كاتتا ئىبادەتتۇر. بىز بۇ ئىبادەتنىڭ شەكلىنى ئۆز مەيلىمىزچە شەكىللەندۈرۈپ تۇرغۇزالمىمىز، بەلكى بۇ ئىبادەت شەكلى ئۇلۇغ ئاللاھ تائالا مۇھەممەد ئەلەيھىسسالامغا ۋەھىي قىلىش ئارقىلىق كۆرسىتىپ بەرگەن مەخسۇس بىر ئۇسۇل بىلەن ناماز دەپ ئاتالغان ھەم مۇشۇ ئۇسۇلدا ئوقۇشىمىزغا بۇيرۇلغان. بىز نامازنى ئاللاھ تائالا تەرەپتىن ئەسلىدە كۆرسىتىپ بېرىلگەن ئۇسۇل ۋە قائىدىلەر بىلەن ئادا قىلىمىز دەيدىغان بولساق، پەيغەمبىرىمىز مۇھەممەد ئەلەيھىسسالام ئوقۇغان نامازنىڭ ئۇسۇلىنى ئۈلگە قىلىشىمىز لازىم. بۇ ئەلۋەتتە شۇنداق بولىدۇ، چۈنكى، ئاللاھ تائالانىڭ:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾

﴿سەلەرگە رەسۇلۇللاھ ئەلۋەتتە ياخشى ئۆلگەدۇر﴾، (33 - سۇرە/ئەھزاب

21 - ئايەت)

﴿أَطِيعُوا اللَّهَ وَأَطِيعُوا الرَّسُولَ﴾

﴿ئاللاھقا ۋە پەيغەمبەرگە ئىتائەت قىلغۇلار﴾ (3 - سۇرە/ئال ئىمران 32 -

ئايەت) دېگەن ئايەتلەر بىزنىڭ ئۆگىنىش ئۆلگىمىزنى ۋە ئىتائەت قىلىش نىشانىمىزنى ئېنىق كۆرسىتىپ بېرىدۇ. شۇنىڭ ئۈچۈن بىز بۇ يەردە پەيغەمبىرىمىز مۇھەممەد ئەلەيھىسسالامنىڭ ناماز ئوقۇش ئۇسۇلىنى كۆپچىلىككە تونۇشتۇرۇپ ئۆتمەكچىمىز.

پەيغەمبىرىمىز مۇھەممەد ئەلەيھىسسالام ناماز ئوقۇماقچى بولسا، ئاۋۋال قايسى نامازنى ئوقۇيدىغانلىقىنى نىيەت قىلىپ، ئىككى قولىنى كۆتۈرگەن ھالدا تەكبىر ئېيتىپ، ئىككى باش بارمىقىنى ئىككى قۇلقىنىڭ يۇمشىقىنىڭ باراۋىرىدە قىلاتتى ۋە قولىنى كۆتۈرگەن چاغدا بارماقلىرىنى تولۇق ئېچىۋەتمەي ۋە چىڭ يۇمۇۋالماي، نورمال ئېچىپ، ئاللىقان يۈزىنى قىبلە تەرەپكە توغرىلايتتى، ئاندىن ئوڭ قولىنى سول قولىنىڭ ئۈستىگە قويۇپ، كىندىكىنىڭ ئاستىغا قويۇپ، ئوڭ قولىنىڭ باش بارمىقى ۋە چىمچىلىقى بىلەن سول قولىنىڭ بېغىشىنى تۇتۇپ تۇراتتى. بىز بۇ ھەقتە پەيغەمبىرىمىزدىن رىۋايەت قىلىنغان ھەدىسلەرگە نەزەر سالايلى:

[ عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَ

سَلَّمَ: «إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَّا نَوَى» ]

ئۆمەر ئىبنى خەتتاب رەزىيەللاھۇ ئەنھۇدىن رىۋايەت قىلىندۇكى، ئاللاھنىڭ ئەلچىسى پەيغەمبەر ئەلەيھىسسالام مۇنداق دېدى: «ئەمەللەر جەزمەن نىيەتكە باغلىقتۇر، ھەربىر كىشىگە ئۆزى نىيەت قىلغان نەرسە مەنسۇپتۇر».

(بۇخارى)

نامازنى باشلايدىغان چاغدا تەكبىر ئېيتىپ باشلاش مەسلىسىگە كەلسەك، بۇ ھەقتە ئەلى رەزىيەللاھۇ ئەنھۇ پەيغەمبىرىمىزنىڭ مۇنداق

دېگەنلىكىنى ئېيتقان:

[ عَنْ عَلِيٍّ رَضِيَ اللَّهُ عَنْهُ رَفَعَهُ إِلَى النَّبِيِّ صَلَّى اللَّهُ عَلَيْهِ وَسَلَّمَ قَالَ:  
«مِفْتَاحُ الصَّلَاةِ الطُّهُورُ، وَتَحْرِيمُهَا التَّكْبِيرُ، وَتَحْلِيلُهَا التَّسْلِيمُ» ]

«نامازنىڭ ئاچقۇچى تاھارەتتۇر، نامازنىڭ باشلىنىشى تەكبىردۇر، نامازنىڭ  
ئاخىرلىشىشى سالام بېرىشتۇر». (ترمىزى)

يۇقىرىقى ھەدىسنىڭ مەزمۇنى بويىچە ئېيتقاندا، نامازغا كىرىش  
ئۈچۈن تەكبىر ئېيتىش، تەكبىر ئېيتىپ بولغاندىن كېيىن بارلىقىنى  
نامازغا بېغىشلاش تەلەپ قىلىنغان.

ئىككى قولىنى قولاقنىڭ يۇمشىقى باراۋىرىدە كۆتۈرۈش مەسلىسىگە  
كەلسەك، ئىمام مۇسلىم رىۋايەت قىلغان بىر ھەدىستە ۋائىل ئىبنى  
ھەجەر رەزىيەللاھۇ ئەنھۇ پەيغەمبىرىمىزدىن رىۋايەت قىلىپ مۇنداق  
دېگەن:

[ عَنْ وَائِلِ بْنِ حَجْرٍ أَنَّهُ رَأَى النَّبِيَّ صَلَّى اللَّهُ عَلَيْهِ وَسَلَّمَ رَفَعَ يَدَيْهِ حِينَ  
دَخَلَ فِي الصَّلَاةِ وَكَبَّرَ ]

ۋائىل ئىبنى ھۆججىرىن رەزىيەللاھۇ ئەنھۇ: «مەن پەيغەمبەر  
ئەلەيھىسسالامنىڭ نامازغا تۇرغان چاغدا قول كۆتۈرۈپ تەكبىر ئېيتقانلىقىنى  
كۆردۈم» دېگەن، (ھەم ئۇ قولىنى قولاقنىڭ يۇمشىقى باراۋىرىدە كۆتۈرۈپ،  
پەيغەمبىرىمىزنىڭ شۇ چاغدىكى قول كۆتۈرگەن تۇرقىنى كۆرسىتىپ بەرگەن).  
(نەيلۇل ئەۋتار)

مالىك ئىبنى ھۇۋەيرىس رەزىيەللاھۇ ئەنھۇ پەيغەمبىرىمىزدىن  
رىۋايەت قىلىپ مۇنداق دېگەن:

[ عَنْ مَالِكِ بْنِ الْحُوَيْرِثِ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا كَبَّرَ  
رَفَعَ يَدَيْهِ حَتَّى يُحَاذِيَ بِهِمَا أُذُنَيْهِ ]

«پەيغەمبىرىمىز مۇھەممەد ئەلەيھىسسالام ناماز باشلاش ئۈچۈن تەكبىر  
ئېيتقاندا قولىنى قۇلقى بىلەن تەڭ كۆتۈرەتتى». يەنە بىر رىۋايەتتە «قۇلقىنىڭ  
باراۋىرىگىچە كۆتۈرەتتى» دېيىلگەن. («ئاسارۇس سۇنەنى» بىرىنچى توم 163 -

بېتى ۋە «مۇۋەتتا» بىرىنچى قىسىم 168 - بېتى )

يۇقىرىقى ئىككى ھەدىسنىڭ روھى شۇنى ئىسپاتلايدۇكى، ھەر كىم نامازغا تۇرغاندا قولىنى قولاق باراۋىرىدە كۆتۈرۈپ تەكبىر ئېيتىش بىلەن نامازنى باشلىشى سۈننەتكە مۇۋاپىق. قول كۆتۈرگەن چاغدا بارماقلارنىڭ قايسى ھالەتتە تۇرۇشى تۆۋەندىكى ھەدىستە ئېنىق كۆرسىتىلگەن:

[ عَنْ سَعِيدِ بْنِ سَمْعَانَ قَالَ: دَخَلَ عَلَيْنَا أَبُو هُرَيْرَةَ رَضِيَ اللَّهُ عَنْهُ فِي مَسْجِدِ بَنِي زُرَيْقٍ فَقَالَ: ثَلَاثٌ كَانَ رَسُولُ اللَّهِ يَعْمَلُ بِهِنَّ تَرَكَهُنَّ النَّاسُ كَأَن إِذَا قَامَ إِلَى الصَّلَاةِ قَالَ هَكَذَا... ]

سەئىد ئىبنى سەمئان مۇنداق دەپ رىۋايەت قىلغان: ئەبۇ ھۇرەيرە رەزىيەللاھۇ ئەنھۇنى بەنى زۇرەيىق مەسجىدكە كىرىپ بىزگە مۇنداق دېگەن: «پەيغەمبەر ئەلەيھىسسالام قىلىدىغان ئۈچ ئىش بار بولۇپ، ئۇ ئىشلارنى كىشىلەر تاشلاپ قويدى، بۇ ئىشلارنىڭ بىرى شۇكى، پەيغەمبەر ئەلەيھىسسالام نامازغا تۇرسا، مۇشۇنداق (قولىنى كۆتۈرۈپ، بارماقلىرىنى نورمال قىلغان ھالدا) قىلاتتى» (بۇ ھەدىسنىڭ راۋىلىرىدىن بىرى بولغان ئەبۇ ئامىر قولىنى كۆتۈرۈپ، بارماقلىرىنى ئالاھىدە ئاچماستىن ۋە قاتتىق يۇمۇۋالماستىن، نورمال قىلىپ كۆرسىتىپ بەردى). («مۇستەدرەك» 1 - قىسىم، 234~235 - بەتلەرى)

[ عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَنْشُرُ أَصَابِعَهُ فِي الصَّلَاةِ نَشْرًا ]

ئەبۇ ھۇرەيرە رەزىيەللاھۇ ئەنھۇ: «شۈبھىسىزكى، پەيغەمبىرىمىز مۇھەممەد ئەلەيھىسسالام نامازغا قول كۆتۈرگەندە، بارماقلىرىنى نورمال ئېچىپ تۇراتتى» دېگەن.

مانا بۇ ئىككى ھەدىسنىڭ مەزمۇنى بىزگە ناماز باشلاش ئۈچۈن قول كۆتۈرگەن ۋاقتىمىزدا بارماقلىرىمىزنى قانداق تۇتۇش سۈننەتكە لايىق بولىدىغانلىقىنى چۈشەندۈرۈپ بېرىدۇ.

يۇقىرىدا بايان قىلىنغاندەك قول كۆتۈرۈپ تەكبىر ئېيتىپ بولغاندىن كېيىن سانا ئوقۇشتىن بۇرۇن ئوڭ قولىمىزنى سول قولىمىزنىڭ

ئۈستىگە، كىندىكىمىزنىڭ ئاستىدا قويۇشمىزنىڭ سەۋەبى شۇكى، تىبرانى بىلەن بەيھەقى ئايرىم-ئايرىم ھالدا رىۋايەت قىلغان تۆۋەندىكى ئىككى ھەدىس بۇ نۇقتىنى ئىسپاتلاپ بېرىدۇ:

[ عَنِ ابْنِ عَبَّاسٍ رَضِيَ اللَّهُ عَنْهُمَا، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّا مَعَشَرُ الْأَنْبِيَاءِ أُمِرْنَا أَنْ نَعَجَلَ إِفْطَارَنَا، وَأَنْ نُؤَخَّرَ سُحُورَنَا، وَأَنْ نَضَعَ أَيْمَانَنَا عَلَى شِمَائِلِنَا فِي الصَّلَاةِ» ]

ئىبنى ئابباس رەزىيەللاھۇ ئەنھۇ رىۋايەت قىلىدۇكى، پەيغەمبەر ئەلەيھىسسالام مۇنداق دېگەن: «بىز پەيغەمبەرلەر ئىپتارنى بالدۇرراق قىلىشقا، سوھۇرلۇقنى كېچىكىرەك يېيىشكە، نامازدا ئوڭ قولمىزنى سول قولمىزنىڭ ئۈستىگە قويۇشقا بۇيرۇلدۇق».

[ عَنِ الْحَجَّاجِ بْنِ حَسَّانٍ قَالَ: سَمِعْتُ أَبَا مُجَلِّزٍ أَوْسَأَلْتُهُ قُلْتُ: كَيْفَ يَضَعُ؟ قَالَ: يَضَعُ بَاطِنَ كَفِّ يَمِينِهِ عَلَى ظَاهِرِ شِمَالِهِ وَيَجْعَلُهُمَا أَسْفَلَ السُّرَّةِ ]

ھەججاج ئىبنى ھەسسان مەن ئابا مۇجلىزدىن: «قولمىزنى قانداق قويىمىز؟» دەپ سورىسام، ئۇ: «ئوڭ قولمىزنىڭ ئالدىنى بىلەن سول قولمىزنىڭ دۈمبىسىنى تۇتۇپ، كىندىكىمىزنىڭ ئاستىدىنراق قويىمىز» دەپ جاۋاب بەردى، دېگەندى.

«ئاساروس سۈنەنى» دېگەن كىتابنىڭ 1-قىسىم 71-بېتىدە ئىبراھىم نەخەئى: «نامازدا ئوڭ قولمىزنى سول قولمىزنىڭ ئۈستىگە، كىندىكىمىزنىڭ ئاستىغا قويىمىز» دەپ بايان قىلغان.

بۇ دەلىل-ئىسپاتلار شۇنى بىلدۈرىدۇكى، نامازدا تۇرغاندا ئوڭ قولمىزنى سول قولمىزنىڭ ئۈستىگە، كىندىكىمىزنىڭ ئاستىغا قويۇشمىز پەيغەمبىرىمىزنىڭ سۈننىتىگە مۇۋاپىق كېلىدۇ.

ئەگەر بىز بۇ مەسىلىدە يەنىمۇ چوڭقۇرلاپ دەلىل ئىزدەشكە موھتاج بولساق:

[ عَنْ أَبِي جُحَيْفَةَ أَنَّ عَلِيًّا رَضِيَ اللَّهُ عَنْهُ قَالَ السُّنَّةُ وَضَعُ الْكَفِّ عَلَى الْكَفِّ فِي الصَّلَاةِ تَحْتَ السُّرَّةِ ]



ئەلى رەزىيەللاھۇ ئەنھۇ: «شۈبھىسىزكى ، نامازدىكى سۈننەت قولىنى قولنىڭ ئۈستىدە ، كىندىكىنىڭ ئاستىدا قويۇشتىن ئىبارەت» دېگەندى . (ئەبۇ داۋۇد)

[ عَنْ عَلْقَمَةَ بْنِ وَاثِلِ بْنِ حَجْرٍ عَنْ أَبِيهِ رَضِيَ اللَّهُ عَنْهُ قَالَ: رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ وَضَعَ يَمِينَهُ عَلَى شِمَالِهِ فِي الصَّلَاةِ تَحْتَ السُّرَّةِ ]

ئەلقەمە ئىبنى ۋائىل ئىبنى ھەجەر دادىسىدىن رىۋايەت قىلىپ مۇنداق دېگەن: «مەن پەيغەمبەر ئەلەيھىسسالامنىڭ ئوڭ قولىنى سول قولنىڭ ئۈستىگە ، كىندىكىنىڭ ئاستىغا قويغىنىنى كۆردۈم» .

مانا مۇشۇ ھەدىسلەرنىڭ مەزمۇنى ساھابىلەر ۋە تابىئىنلەرنىڭ پەيغەمبىرىمىزنىڭ «بىز پەيغەمبەرلەر ئىپتىدائىي بالدۇرراق قىلىشقا ، سوھۇرلۇقنى كېچىكىپرەك يېيىشكە ، نامازدا ئوڭ قولمىزنى سول قولمىزنىڭ ئۈستىگە قويۇشقا بۇيرۇلدۇق» دېگەن سۆزىگە ئۆز ئەمەلىيەتلىرى بىلەن چۈشەنچە بەرگەنلىكىنى كۆرسىتىپ بەردى .

دېمەك ، پەيغەمبەر ئەلەيھىسسالام ناماز باشلىغاندا تەكبىر ئېيتقاندىن كېيىنلا ئوڭ قولىنى سول قولنىڭ ئۈستىگە ، كىندىكىنىڭ ئاستىغا قويۇپ بولۇپ ئاندىن سانا ئوقۇيتتى . ئاندىن كېيىن «ئەئۇزۇ بىللاھى مەنەششەيتانەر رەجم ، بىسمللاھىر رەھمانەر رەھىم» دەيتتى .

پەيغەمبىرىمىز يۇقىرىقىلارنىڭ ھەممىسىنى مەخپىي دەيتتى . ساھابىلەر پەيغەمبىرىمىزدىن ئايرىم چاغلاردا ئوقۇشنى ئۆگىنىۋالاتتى ، بۇ ھەقتە ئابدۇللا ئىبنى مەسئۇد رەزىيەللاھۇ ئەنھۇ: «پەيغەمبەر ئەلەيھىسسالام بىز ناماز باشلىغاندا ئوقۇلىدىغان سانانى (يەنى سۈبھانەكەللاھۇمە . . . نى) ئۆگىتىپ قوياتتى . ئۆمەر ئىبنى خەتتاب رەزىيەللاھۇ ئەنھۇ بىزگە پەيغەمبەر ئەلەيھىسسالامنىڭ يۇقىرىدا سۆزلەنگەن سەنانى ئوقۇيدىغانلىقىنى سۆزلەپ بېرەتتى» دېگەندى .

نەسائى رىۋايەت قىلغان بىر ھەدىستە ئەنەس ئىبنى مالىك رەزىيەللاھۇ ئەنھۇ مۇنداق دېگەن: «مەن پەيغەمبەر ئەلەيھىسسالامنىڭ ۋە ئەبۇبەكرى رەزىيەللاھۇ ئەنھۇنىڭ شۇنداقلا ئۆمەر ۋە ئوسمان رەزىيەللاھۇ ئەنھۇلارنىڭ كەينىدە تۇرۇپ ناماز ئوقۇغان . لېكىن ، ئۇلار سانانى ، ئەئۇزۇبىللاھنى ۋە بىسمللاھنى

ئۈنلۈك دېمىگەندى» .

تەبرانمۇ مۇشۇ مەزمۇندىكى بىرقانچە ھەدىسىنى رىۋايەت قىلغان بولغاچقا، بىز ناماز ئوقۇغاندا يۇقىرىقىلارنى مەخپىي ئوقۇيمىز. دېمەك، مۇھەممەد ئەلەيھىسسالام يۇقىرىقىلارنى ئوقۇپ بولۇپ سۈرە فاتىھەنى قىرائەت قىلاتتى .

[ عَنْ أَنَسِ بْنِ مَالِكٍ ، أَنَّهُ حَدَّثَهُ قَالَ : صَلَّى خَلْفَ النَّبِيِّ صَلَّى اللَّهُ عَلَيْهِ وَسَلَّمَ وَأَبِي بَكْرٍ وَعُمَرُ وَعُثْمَانُ فَكَانُوا يَسْتَفْتِحُونَ بِالْحَمْدِ لِلَّهِ رَبِّ الْعَالَمِينَ ، لَا يَذْكُرُونَ بِسْمِ اللَّهِ الرَّحْمَنِ الرَّحِيمِ فِي أَوَّلِ قِرَاءَةٍ وَلَا فِي آخِرِهَا ]

ئەنەس ئىبنى مالىك رەزىيەللاھۇ ئەنھۇ مۇنداق دېگەن: «مەن پەيغەمبىرىمىزنىڭ ئارقىسىدا ناماز ئوقۇدۇم ۋە ئەبۇبەكرى، ئۆمەر، ئوسمان رەزىيەللاھۇ ئەنھۇملارنىڭ ئارقىسىدىمۇ ناماز ئوقۇدۇم. ئۇلارنىڭ ھەممىسى سۈرە فاتىھە بىلەن قىرائەتنى باشلايتتى. قىرائەتنىڭ بېشىدا ياكى ئاخىرىدا بىسىمىللاھنى قىرائەت قىلمايتتى». (مۇسلىم)

بىز يۇقىرىدا بايان قىلىنغاندەك، مۇھەممەد ئەلەيھىسسالام سۈرە فاتىھەنى قىرائەت قىلىپ بولۇپ يەنە بىر سۈرە ياكى خالىغان سۈرىدىن ئاز دېگەندە ئۈچ ئايەت ئوقۇيتتى. لېكىن سۈرە فاتىھەنى ئوقۇپ بولغاندىن كېيىن مەخپىي ھالەتتە «ئامىن» دەيتتى ۋە باشقىلارغىمۇ سۈرە فاتىھەدىن كېيىن «ئامىن» دېيىشنى بۇيرۇيتتى .

مۇھەممەد ئەلەيھىسسالامدىن رىۋايەت قىلىنغان ھەدىسلەرگە ۋە ھەدىسنىڭ مەنبەسى بولغان «قۇرئان كەرىم»دىكى مۇناسىۋەتلىك ئايەتلەرگە ئاساسلانغاندا، نامازدا قۇرئاندىكى قايسى سۈرىدىن بولسۇن بىر ئايەت قىرائەت قىلىش نامازنىڭ زۆرۈر بولغان شەرتى. بىراق، سۈرە فاتىھەنى قىرائەت قىلىش، سۈرە فاتىھەدىن كېيىن خالىغان بىر سۈرە ياكى ئۈچ ئايەت قىرائەت قىلىش ۋاجىپتۇر. سۈرە فاتىھەدىن كېيىن «ئامىن» دېيىش سۈننەتتۇر. بۇ ھۆكۈملەرنىڭ ئاساسى:

قَوْلُهُ تَعَالَى: ﴿فَاقْرَءُوا مَا تَيَسَّرَ مِنَ الْقُرْآنِ﴾

﴿قۇرئاندىن سىلەرگە ئاسان بولغانلىرىنى ئوقۇڭلار﴾

(73 - سۈرە/مۇززەمىل 20 - ئايەت)

[ عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «لَا صَلَاةَ إِلَّا

بِقِرَاءَةٍ» ]

ئەبۇ ھۇرەيرە رەزىيەللاھۇ ئەنھۇ رىۋايەت قىلىنىدۇكى ، پەيغەمبەر ئەلەيھىسسالام مۇنداق دېگەن: «قىرائەتسىز ناماز بولمايدۇ». (مۇسلىم)  
مانا بۇ ھۆكۈم مۇتلەق ھۆكۈمدۇر. شۇڭا نامازدا قۇرئاندىن بىر ئايەت بولسىمۇ قىرائەت قىلىنسا نامازدا قىرائەت قىلىشنىڭ پەرزى ئادا بولىدۇ. لېكىن ئۇ ناماز مۇكەممەل ئوقۇلغان ناماز بولماستىن ، بەلكى نۇقسان بىلەن ئوقۇلغان ھېسابلىنىدۇ. چۈنكى:

[ عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «مَنْ صَلَّى صَلَاةً لَمْ

يَقْرَأَ فِيهَا بِأَمِّ الْقُرْآنِ فَهِيَ خِدَاجٌ، فَهِيَ خِدَاجٌ، غَيْرُ تَمَامٍ» ]

ئەبۇ ھۇرەيرە رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى ئېيتىدۇ: «كىم ناماز ئوقۇپ سۈرە فاتىھەنى ئوقۇمىسا ، ئۇ ناماز تولۇق تامام بولمىغان نامازدۇر». (رەسۇلۇللاھ بۇ سۆزنى ئۈچ قېتىم تەكرارلىغانىدى). (مۇسلىم)

يۇقىرىقى ھەدىس شۇنىڭغا كۈچلۈك دەلىل بولىدۇكى ، سۈرە فاتىھە ئوقۇلمىغان نامازنىڭ نۇقسانلىق ناماز بولىدىغانلىقىنى ، لېكىن بۇ ناماز باتىل (ئېتىبارسىز) ناماز بولمايدىغانلىقىنى بىلدۈرىدۇ. شۇڭا نامازدا سۈرە فاتىھە ئوقۇشنى ۋاجىپ دەپ قارايمىز. كىم نامازدا ئۇنتۇغانلىقتىن ياكى باشقا سەۋەب بىلەن سۈرە فاتىھەنى ئوقۇمىسا ، نامازنىڭ ئاخىرىدا سەھۋە سەجدىسى لازىم كېلىدۇ. ئەگەر قەستەن سۈرە فاتىھەنى ئوقۇمىسا ، نامازنى ئېھتىيات نۇقتىسىدىن قايتا مۇكەممەل ئوقۇش تەلپ قىلىنىدۇ.

ئەبى سەئىد رەزىيەللاھۇ ئەنھۇ رىۋايەت قىلىپ مۇنداق دېگەن: پەيغەمبەر ئەلەيھىسسالام: «سۈرە فاتىھە ئوقۇلمىغان ناماز كۇپايە قىلمايدۇ» دېگەندى .

(ئىبنى خۇزەيمى)

ئەمدى سۈرە فاتىھەدىن كېيىن «ئامىن» دېيىشنىڭ سۈننەت ئىكەنلىكىگە كەلسەك، بۇ جەھەتتە ئاز بولمىغان ساھابىلەر رىۋايەت قىلغان ھەدىسلەر بار ۋە شۇنداقلا سەلەفى سالىھىنلەرنىڭ روشەن ئۆرنەكلىرى خاتىرىلەنگەن.

[ عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ:  
«إِذَا قَالَ الْإِمَامُ ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ فَقُولُوا آمِينَ، فَإِنَّهُ مَنْ  
وَأَفَقَ قَوْلُهُ قَوْلَ الْمَلَائِكَةِ غُفِرَ لَهُ مَا تَقَدَّمَ مِنْ ذَنْبِهِ ].

ئەبۇ ھۇرەيرە رىۋايەت قىلىپ پەيغەمبەر ئەلەيھىسسالامنىڭ مۇنداق دېگەنلىكىنى ئېيتىدۇ: «سەلەر ئىمام ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ دېگەندە، «ئامىن» دەڭلار! چۈنكى كىمنىڭ بۇ سۆزى پەرىشتىلەرنىڭ سۆزىگە توغرا كەلسە، ئىلگىرى قىلغان گۇناھلىرى كەچۈرۈم قىلىنىدۇ». (بۇخارى)

ئەمدى «ئامىن» نى مەخپىي دېيىشنىڭ ئەۋزەللىكىگە كەلسەك، بۇنى بىز تۆۋەندە بىرنەچچە نۇقتىغا بۆلۈپ ئىزاھلاپ ئۆتىمىز:

1. يۇقىرىدا بىز كۆرسەتكەن ئەبۇ ھۇرەيرە رىۋايەت قىلغان ھەدىسنىڭ مەزمۇنى ۋە سىياقى تۆۋەندىكى ئىككى نۇقتىنى ئىسپاتلايدۇ.

(1) ئىمام «ئامىن» نى ئۈنلۈك دېمەيدۇ. چۈنكى بۇ يەردىكى شەرت ئىمامنىڭ «وَلَا الضَّالِّينَ» دېيىشىگە قويۇلغان. ئەگەر ئىمام «ئامىن» نى ئۈنلۈك دەيدىغان ئىش بولسا ئىدى، پەيغەمبەر ئەلەيھىسسالام جامائەتنى ئىمام «ئامىن» دېگەندە سەلەر «ئامىن» دەڭلار، دەپ بۇيرۇغان بولاتتى. دەرۋەقە ئەمەلىيەت بۇنداق ئەمەس.

(2) يۇقىرىقى ھەدىسنىڭ روھى ۋە سىياقىدىن جامائەتنىڭ ئىمامغا ئىقتىدا قىلغاندا سۈرە فاتىھەنى ئوقۇمايدىغانلىقى ئىسپاتلىنىدۇ، ئۇنداق بولمىسا، پەيغەمبەر ئەلەيھىسسالام «سەلەر «وَلَا الضَّالِّينَ» دېگەندە «ئامىن» دەڭلار!» دېگەن بولاتتى. بىراق، ئۇنداق دېمەي ئىمامنىڭ «وَلَا الضَّالِّينَ» دېيىشىگە بىزنىڭ «ئامىن» دېيىشىمىزنى شەرت قىلدى.

2. «ئامىن» دېگەن بۇ سۆز، ھەممىمىزگە مەلۇم، ئاللاھ تائالاغا ئىلتىجا قىلىنغان «قوبۇل قىل» دېگەن دۇئادىن ئىبارەت. ئىمام

بۇخارمۇ ئۆز كىتابىدا «ئامىن» دېگەن دۇئادۇر» دېگەندى. شۇنداق بولغانىكەن، «ئامىن» نى جامائەتنىڭ مەخپىي دېگىنى ئەۋزەلدۇر. تۆۋەندە مۇناسىۋەتلىك ئايەت ۋە ھەدىسلەرنى بايان قىلىپ ئۆتىمىز.

(1) «قۇرئان كەرىم» دە: ﴿ادْعُوا رَبَّكُمْ تَضَرُّعًا وَخُفْيَةً﴾

﴿سەلەر پەرۋەردىگارىڭلارغا يېلىنغان ۋە مەخپىي ھالەتتە دۇئا قىلىڭلار﴾ دېگەن ئايەت نازىل قىلىنغان.

(2) ھەدىستە پەيغەمبەر ئەلەيھىسسالام مۇنداق دېگەن:

[ دَعْوَةُ السِّرِّ تَعْدِلُ سَبْعِينَ دَعْوَةً فِي الْعَلَانِيَةِ ]

«مەخپىي قىلىنغان دۇئا ئاشكارا قىلىنغان 70 دۇئاغا تەڭ كېلىدۇ». يەنە بىر ھەدىستە مۇنداق دېيىلگەن:

[ خَيْرُ الدُّعَاءِ الْخَفِيِّ ]

«دۇئالارنىڭ ياخشىسى مەخپىي قىلىنغان دۇئادۇر». (ئىبنى ھەبىبان) يۇقىرىقى ئايەت ۋە ھەدىسلەرنىڭ روھى دۇئادىن ئىبارەت «ئامىن» دېگەن بۇ سۆزنى مەخپىي دېيىشنىڭ ئەۋزەللىكىنى ئىسپاتلايدۇ.

3. سۈرە فاتھەدىن كېيىن دېيىشكە بۇيرۇلغان «ئامىن» دېگەن سۆز سۈرە فاتھەنىڭ جۈملىسىدىنمۇ ئەمەس، شۇنداقلا قۇرئاننىڭ جۈملىسىدىنمۇ ئەمەس. ئەگەر بىز سۈرە فاتھەدىن كېيىنلا شۇنىڭغا ئۇلاپ «ئامىن» نى ئوخشاش ئاۋازدا دېسەك، ئۇنىڭ كەينىدىن يەنە بىر سۈرە ياكى ئۈچ ئايەت قوشۇپ ئوقۇساق، كىشىلەردە «ئامىن» دېگەن سۆز «قۇرئاننىڭ جۈملىسىدىن ئوخشايدۇ» دېگەن قاراشنى شەكىللەندۈرۈپ قويدۇ. شۇڭا بۇ ئېھتىماللىقنى يوق قىلىش يۈزىسىدىن «ئامىن» نى مەخپىي دېيىش ئەۋزەل دەپ قارالغان.

4. «ئامىن» دېگەن سۆزنى ئەلۋەتتە «أَعُوذُ بِاللَّهِ مِنَ الشَّيْطَانِ الرَّجِيمِ» دېگەن ئايەتتىن ئۈستۈن ياكى ئەلا دېگەن گەپنى ھېچكىم ئېيتمايدۇ. ھالبۇكى، ئاللاھ تائالا قۇرئاندا مۇنداق بۇيرۇقنى يەنى: ﴿فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ﴾ «سەن قۇرئان ئوقۇماقچى بولساڭ، قوغلاندى شەيتاندىن (ئاللاھ تائالاغا سېغىنىپ) پاناھ تىلىگىن» دېگەن ئايەتنى نازىل

قىلغان تۇرۇقلۇق، پەيغەمبەر ئەلەيھىسسالامدىن «أَعُوذُ بِاللَّهِ» نى ئاشكارا دېگەن» دەپ ھېچقانداق رىۋايەت سابت بولمىدى. شۇنداق بولغانىكەن، يەنى «أَعُوذُ بِاللَّهِ» نى مەخپىي دېگەنلىكى، «ئامىن» دىن ئىبارەت بۇ دۇئا كەلمىسىنى مەخپىي دېيىش ئەلۋەتتە ئەۋزەل بولىدۇ.

5. ئۆمەر رەزىيەللاھۇ ئەنھۇ، ئابدۇللا ئىبنى مەسئۇد رەزىيەللاھۇ ئەنھۇ قاتارلىق نۇرغۇن ساھابىلەر، شۇنداقلا ئاز بولمىغان تابىئىنلەر، جۈملىدىن ئىبراھىم نەخەئى، شەئبى ۋە ئىبراھىم تەيمى قاتارلىقلار «ئامىن» نى مەخپىي دېگەن ھەم بۇنىڭ ئەۋزەللىكىنى دەلىل - ئىسپاتلىق قىلغان.

بىزنىڭ «ئامىن» نى مەخپىي دېيىش توغرىسىدىكى ھەدىسلەرنى كۈچلەندۈرۈشمىزدىكى سەۋەب تۆۋەندىكى ئۈچ نۇقتىدا ئىپادىلىنىدۇ:

(1) بىز يۇقىرىدا سۆزلەپ ئۆتكەن «ئامىن» نى مەخپىي دېيىش توغرىسىدىكى ئايەت ۋە ھەدىسلەر بۇ ھەقتە قايىل قىلارلىق دەلىل - ئىسپات بولالايدۇ.

(2) نۇرغۇن ساھابىلەر ۋە تابىئىنلەرنىڭ كۆپ ساندىكىلىرى «ئامىن» نى مەخپىي دېيىش توغرىسىدىكى ئايەت ۋە ھەدىسلەرنى ئۆز ئەمەلىيىتىدە ھۆججەت قىلغان.

(3) «ئامىن» نى ئۈنلۈك دېيىش ھەققىدە، شۇنداقلا مەيلى قايسى خىلدىكى دۇئا بولسۇن، ئۇ دۇئانى ئۈنلۈك قىلىش توغرىسىدا پەيغەمبەر ئەلەيھىسسالامنىڭ بۇيرۇق قىلغانلىقى ياكى تەرغىب قىلغانلىقىغا دائىر رىۋايەت خاتىرىلەنمىگەن. بۇ ھەقتە پەقەت «پەيغەمبىرىمىزنىڭ (ئامىن) دېگەنلىكىنى ئاڭلىغانىدۇق» دېگەنگە ئوخشاش، ياكى بولمىسا «پەيغەمبىرىمىز ئاۋازىنى كۆتۈرۈپ (ئامىن) دەيتتى» دېگەنگە ئوخشاش، تەشەببۇس تۈسىنى ئالمىغان پائالىيەت خاراكتېرلىك رىۋايەتلەرلا نەقىل قىلىنغان. بىز مەخپىي دېگەن سۆزگە كەلسەك، ئۇ يەنى مەخپىي دېيىش ئۆزى ۋە ئۆزىنىڭ يېنىدىكى يېقىن تۇرغان كىشىلەر ئاڭلىغۇدەك ئاۋاز چىقىرىشىنى ئىپادىلەيدۇ. شۇنداق بولغانىكەن، پەيغەمبەر ئەلەيھىسسالامدىن ئۇنىڭ بىلەن نامازدا يېقىن تۇرغانلار «پەيغەمبىرىمىز

«ئامىن» نى ئۈنلۈك دەيتتى» دېگەن ھەدىسلەرنى رىۋايەت قىلغان. ھالبۇكى، «ئامىن» نى ئۈنلۈك دېيىش پەيغەمبەر ئەلەيھىسسالام دەۋرىدە ئومۇملاشقان بولسا، ئۇ ھەقتىكى ھەدىس مۇتۋاتىر ۋە مەشھۇر بولۇپ كەتكەن بولاتتى، لېكىن ئەكسىچە، نۇرغۇن ساھابىلەر بۇ ھەقتە ھەدىس رىۋايەت قىلمىغان. پەيغەمبەر ئەلەيھىسسالام نۇرغۇن دىنىي ئەھكاملارنى ۋە زىكىر-تەسبىھلەرنى، شۇنداقلا ئۇلارنىڭ ئىبادەتتىكى ئورنىنى ئۆگىتىپ قويۇش مەقسىتىدە، مەخپىي دېيىشكە تېگىشلىك بولسىمۇ بىر مەزگىل ئۇنى ئۈنلۈك دەپ ساھابىلەرگە ئۆگىتەتتى. «ئامىن» مەسىلىسىمۇ بۇ خىل تەلىمات ئۇسۇلىدىن خالىي ئەمەستۇر. شۇنداق بولغاچقا بىز سۈرە فاتىھەدىن كېيىن «ئامىن» نى مەخپىي دېيىشكە تولۇق ئاساسقا ئىگىمىز.

ئەمدى ئەسلىدىكى گېپىمىزگە كەلسەك، پەيغەمبىرىمىز مۇھەممەد ئەلەيھىسسالام سۈرە فاتىھەدىن كېيىن بىر سۈرە ياكى ئۈچ ئايەت ئوقۇپ بولۇپ تەكبىر بىلەن تەڭلا رۇكۇ قىلاتتى، ئىككى قولى بىلەن ئىككى تىزغا تايىنىپ بارماقلىرىنى ئەركىن قويۇپ بېرىپ، بېشىنى ئېگىز ياكى پەس قىلىۋالماستىن، دۈمبىسىنى تۈپتۈز قىلىپ ئېڭىشەتتى. بۇ ھالەتتە ئەڭ ئاز دېگەندە ئۈچ قېتىم «سُبْحَانَ رَبِّيَ الْعَظِيمِ» دەيتتى. ئاندىن كېيىن «سَمِعَ اللَّهُ لِمَنْ حَمِدَهُ» دەپ ئۆرە بولاتتى. جامائەتلەر «رَبَّنَا لَكَ الْحَمْدُ» دەيتتى. پەيغەمبىرىمىز راۋرۇس ئۆرە بولۇپ بولغاندىن كېيىن تەكبىر ئېيتىش بىلەن تەڭ سەجدىگە باراتتى. يۇقىرىقى تەكبىرلەرنى ئېيتقاندا قول كۆتۈرمەيتتى. سەجدىگە بارغاندا ئاۋۋال ئىككى تىزنى، ئاندىن ئىككى قولىنى، ئاخىرىدا يۈزىنى ئىككى قولىنىڭ ئوتتۇرىسىدا يەرگە قوياتتى. بۇ چاغدا بىلەكلىرىنى چىقىرىپ قورسىقىنى يوتسىدىن يىراق تۇتۇپ تۇراتتى. بۇ ھالەتتە ئەڭ ئاز دېگەندە ئۈچ قېتىم «سُبْحَانَ رَبِّيَ الْأَعْلَى» دەيتتى.

نامازنىڭ ئوتتۇرىسىدا قول كۆتۈرۈش مەسىلىسىگە كەلسەك، يەنىلا پەيغەمبەر ئەلەيھىسسالامنىڭ بۇ ھەقتىكى پائالىيەتلىرىگە ۋە تەشەببۇسلىرىغا نەزەر سېلىشىمىز كېرەك.

[ عَنْ عَلْقَمَةَ عَنْ عَبْدِ اللَّهِ قَالَ أَلَا أُخْبِرُكُمْ بِصَلَاةِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَامَ فَرَفَعَ يَدَيْهِ أَوَّلَ مَرَّةٍ ثُمَّ لَمْ يَعُدْ ]

ئەلقەمە رىۋايەت قىلىپ مۇنداق دېگەن: «ئابدۇللا ئىبنى مەسئۇد بىزگە مەن سىلەرگە رەسۇلۇللاھ ئوقۇغان نامازدىن خەۋەر بېرەيچۇ» دەپ ناماز ئوقۇغىلى تۇردى. ئۇ نامازنى باشلىغاندا بىر قېتىم قول كۆتۈردى. كېيىن قايتا قول كۆتۈرمىدى».

[ عَنْ الْأَسْوَدِ ، قَالَ : صَلَّيْتُ مَعَ عُمَرَ فَلَمْ يَرْفَعْ يَدَيْهِ فِي شَيْءٍ مِنْ صَلَاتِهِ إِلَّا حِينَ افْتَتَحَ الصَّلَاةَ ، قَالَ عَبْدُ الْمَلِكِ : وَرَأَيْتُ الشَّعْبِيَّ ، وَإِبْرَاهِيمَ ، وَأَبَا إِسْحَاقَ ، لَا يَرْفَعُونَ أَيْدِيَهُمْ إِلَّا حِينَ يَفْتَتِحُونَ الصَّلَاةَ ]

ئەسۋەد رىۋايەت قىلىپ مۇنداق دەيدۇ: «مەن ئۆمەر رەزىيەللاھۇ ئەنھۇ بىلەن ناماز ئوقۇدۇم، لېكىن ئۆمەر رەزىيەللاھۇ ئەنھۇ نامازدا، ناماز باشلىغان چاغدىكى تەكبىردىن باشقا ھېچقانداق جايدا قولنى كۆتۈرمىدى. ئۇنىڭدىن باشقا مەن شەئبى، ئىبراھىم ۋە ئەبا ئىھساقلارنى ناماز ئوقۇغان ھالدا كۆردۈم، ئۇلارمۇ پەقەت ناماز باشلىغان چاغدا بىر قېتىم قول كۆتۈردى. (باشقا جايلاردا قوللىرىنى كۆتۈرمىدى)». (بۇ ھەدىسنى ئىبنى ئەبى شەيبى، ھەسەن ئىبنى ئياش ۋە تەھاۋى قاتارلىقلارمۇ رىۋايەت قىلغان).

يەنە ئاسم ئۆز دادىسىدىن رىۋايەت قىلىشىچە: «ئەلى رەزىيەللاھۇ ئەنھۇمۇ ناماز باشلىغاندىن باشقا ھېچقانداق يەردە قول كۆتۈرمەي ناماز ئوقۇغان».

يۇقىرىقى ھەدىسلەر شۇنى ئىسپاتلايدۇكى، ناماز باشلىغان چاغدا تەكبىر ئېيتىپ قول كۆتۈرۈشتىن باشقا رۇكۇ-سەجدىنىڭ ئالدى-كەينىدە قول كۆتۈرۈش لازىم ئەمەس. بۇ جايلاردا قول كۆتۈرۈش توغرىسىدا رىۋايەت قىلىنغان ھەدىسلەر بولسىمۇ، لېكىن خەلىپىلەر ئىچىدىن ئەبۇ بەكرى، ئۆمەر ئىبنى خەتتاب، ئوسمان ئىبنى ئەففان ۋە ئەلى ئىبنى ئەبى تالىپ رەزىيەللاھۇ ئەنھۇم قاتارلىقلارمۇ بۇ ھەدىسلەرگە ئەمەل قىلىشنى تەرك ئەتكەن، شۇنداقلا تەبىئىيەت دەۋرىدە قايسىبىر فىقھ ئالىمى بولسۇن، بۇ ھەدىسنى مەنسۇخ دەپ قارىغان. شۇ جەھەتتىن



نامازنىڭ باشلىنىشىدىن باشقا جايلاردا قول كۆتۈرۈش لازىم كەلمەيدۇ.  
بىز بۇ يەردە شۇنى ئەسكەرتىپ قويمىزكى، بۇ مەسىلە ۋە «ئامىن»  
مەسىلىسى توغرىسىدا تەپسىلىي يېزىلغان كىتابلاردا دەلىل - ئىسپاتلار  
ئوتتۇرىغا قويۇلغان بولسىمۇ، بىز ۋاقىت مۇناسىۋىتى بىلەن قىسقارتىپ  
يەتكۈزۈپ قويدۇق.

ئەمدى ئۆز بايانىمىزغا كەلسەك، پەيغەمبەر ئەلەيھىسسالام بىرىنچى  
سەجدىنى قىلىپ بولۇپ ئاندىن سول پۇتىنى ياتقۇزۇپ، ئوڭ پۇتىنى  
تىكلىگەن ھالدا بىرئاز ئولتۇرۇپ ئاندىن كېيىن تەكبىر ئېيتىپ  
ئىككىنچى سەجدىگە باراتتى. بۇ سەجدىنى قىلىپ بولۇپ، قولى بىلەن  
يەرگە (ياكى باشقا نەرسىلەرگە) تايانماستىن پەقەت تىزنى تۇتۇپلا،  
تەكبىر ئېيتىش بىلەن تەڭ دەس ئورنىدىن تۇراتتى. شۇنىڭ بىلەن  
ئىككىنچى رەكئەتنى ﴿الْحَمْدُ لِلَّهِ رَبِّ الْعَالَمِينَ﴾ دەپ قىرائەت باشلاش  
ئارقىلىق داۋاملاشتۇراتتى. بۇ رەكئەتتە ئوقۇلىدىغان قىرائەت ئۇسۇلى ۋە  
زىكىر - تەسبىھ قاندىلىرى، شۇنداقلا رۇكۇ - سەجدە قىلىش ئۇسۇلى  
ئاۋۋالقى رەكئەتتىكىگە ئوخشاش ئىدى. پەيغەمبىرىمىز ئىككىنچى  
رەكئەتتىكى ئىككىنچى سەجدىنى مۇكەممەل ئورۇنلاپ بولۇپ، سول  
پۇتىنى ياتقۇزۇپ، ئوڭ پۇتىنى تىكلەپ، سول پۇتىنىڭ ئۈستىدە  
ئولتۇراتتى. پۇتلىرىنىڭ بارماق ئۈچىنى قىبلە تەرەپكە قارىتىپ، ئىككى  
قولنى تىزىنىڭ ئۈستىدە قويۇپ تۇرۇپ:

«الَّتَحِيَّاتُ لِلَّهِ وَالصَّلَاةُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ  
وَبَرَكَاتُهُ السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ، أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ  
مُحَمَّدًا عَبْدُهُ وَرَسُولُهُ»

(ئەتتاھىياتۇ لىللاھى، ۋەسسەلەۋاتۇ ۋەتتەيىباتۇ، ئەسسەلامۇ  
ئەلەيكە ئەييۇھەننەبىيۇ، ۋە رەھمەتۇللاھى ۋەبەرەكاتۇھۇ، ئەسسەلامۇ  
ئەلەينا ۋەئەلا ئىبادىللاھىسسالھىن، ئەشھەدۇ ئەللا ئىلاھە ئىللەللاھۇ  
ۋە ئەشھەدۇ ئەننە مۇھەممەدەن ئەبدۇھۇ ۋەرەسۇلۇھۇ) دەپ ئوقۇيتتى.  
ئاندىن كېيىن ئىككى دۈرۈتنى ئوقۇيتتى ۋە ئۆزىگە، ئاتا - ئانىسىغا ۋە

بارلىق مۇئمىنلەرگە مەغپىرەت تىلەپ دۇئا قىلاتتى. ئوقۇغان دۇئالار پەقەت «قۇرئان كەرىم»دىكى دۇئالار مەزمۇنىدىن چەتنەپ كەتمىگەن دۇئالار ئىدى. ھەرگىز خەلق ئېغىزىدىكى ئاساسسىز دۇئالارنى ئوقۇمايتتى. ئاندىن كېيىن ئوڭ تەرەپكە «ئەسسalamۇ ئەلەيكۇم ۋەرەھمەتۇللاھ» دەپ ۋە سول تەرەپكىمۇ شۇنداق دەپ سالام بېرەتتى.

پەيغەمبىرىمىز ئۈچ ياكى تۆت رەكئەتلىك پەرز ناماز ئوقۇماقچى بولسا، ئىككى رەكەت ئوقۇپ ئولتۇرۇپ «ئەتتەھىياتۇ»نى ئوقۇپ بولغاندىن كېيىن باشقا ھېچقانداق نەرسە ئوقۇماستىن ئورنىدىن تۇرۇپلا سۈرە فاتىھەنى ئوقۇشقا باشلايتتى. بۇ رەكئەتلەردە (يەنى 3- ۋە 4- رەكئەتلەردە) سۈرە فاتىھەدىن باشقا سۈرە ئوقۇمايتتى. قالغان رۇكۇ-سەجدە ئۈسۈللىرى ۋە ئوقۇلىدىغان زىكىر-تەسبىھلەر ئاۋۋالقى ئىككى رەكئەتكە ئوخشاش ئورۇنلىناتتى (سۈننەت نامازلارنىڭ ئاخىرقى ئىككى رەكئەتلىرىدە سۈرە فاتىھەدىن كېيىن باشقا ئايەتلەرنى قوشۇپ قىرائەت قىلاتتى).

يۇقىرىقى بايانلار پەيغەمبىرىمىز مۇھەممەد ئەلەيھىسسالامنىڭ ناماز ئوقۇش ئۈسۈلى بولۇپ، بۇ ئۈسۈلنى نۇرغۇن مۇجتەھىد ئالىملىرىمىز ئىنچىكە تەتقىق قىلىپ تۆۋەندىكىدەك يەكۈنلەرنى چىقارغان:

1. نامازنىڭ سىرتىدىكى پەرزلىرى (شەرتلىرى) يەتتە تۈرلۈك بولۇپ، تۆۋەندىكىلەردىن ئىبارەت:
  - (1) ناماز ئوقۇغۇچى تاھارەت ئېلىش.
  - (2) بەدىنىنى پاكلاش.
  - (3) ناماز ئوقۇيدىغان ئورۇننى پاكلاش.
  - (4) ئەۋرەتنى ياپقۇدەك پاك كىيىملەرنى كىيىش.
  - (5) ئۆز ۋاقتىدا ئوقۇش.
  - (6) قىبلىگە يۈز كەلتۈرۈش.
  - (7) نىيەت قىلىش.

2. نامازنىڭ (ئىچىدىكى) پەرزلىرى:

- 1) تەكبىر تەھرىمە (يەنى نامازدىن باشقىنى ھارام قىلىش).
- 2) ئۆرە تۇرۇش.
- 3) قىرائەت قىلىش.
- 4) رۇكۇ قىلىش.
- 5) سەجدە قىلىش.
- 6) ئاخىرقى تەشەھھۇددا ئولتۇرۇش قاتارلىقلار.

3. نامازنىڭ ۋاجىپلىرى:

- 1) سۈرە فاتىھە ئوقۇش.
- 2) سۈرە فاتىھەگە قوشۇپ بىر سۈرە ياكى ئۈچ ئايەت ئوقۇش.
- 3) ئاۋۋال فاتىھە ئوقۇش.
- 4) پەرز نامازنىڭ ئاۋۋالقى ئىككى رەكئىتىدە قىرائەتنى تەيىنلەش.
- 5) نامازنىڭ ئەركانلىرىنى تولۇق ئورۇنلاش.
- 6) ئۈچ ياكى تۆت رەكئەتلىك نامازدا ئىككى رەكئەتتىن كېيىن ئولتۇرۇش.

7) ئولتۇرغاندا «ئەتتەھىياتۇ» نى ئوقۇش.

8) نامازدىن چىققاندا سالام بېرىپ چىقىش.

9) ۋىتىر نامىزىدا قۇنۇت دۇئاسى ئوقۇش.

10) ھېيت نامازلىرىدىكى بارلىق تەكبىرلەرنى ئېيتىش.

11) ئىمام بولغۇچى بامدات، جۈمە، ئىككى ھېيت نامازلىرىدا ۋە رامىزاندىكى تاراۋىھ، ۋىتىر نامازلىرىدا ۋە شام، خۇپتەن نامازلىرىنىڭ ئاۋۋالقى ئىككى رەكئەتلىرىدە ئۈنلۈك قىرائەت قىلىش؛ بۇنىڭدىن باشقا رەكئەتلەردە ۋە باشقا نامازلاردا قىرائەتنى مەخپىي قىلىش قاتارلىقلار.

4. نامازنىڭ سۈننەتلىرى:

- 1) تەكبىر تەھرىمىدە ئىككى قولىنى قۇلاق باراۋىرىدە كۆتۈرۈپ ئاندىن ئوڭ قولىنى سول قولىنىڭ ئۈستىگە، كىندىكىنىڭ ئاستىغا

قويۇش .

- (2) سانا ئوقۇش .
- (3) «ئەئۇزۇبىللاھ» دېيىش .
- (4) «بىسمىللاھ» دېيىش .
- (5) سۈرە فاتىھەدىن كېيىن «ئامىن» نى مەخپىي دېيىش .
- (6) رۇكۇدىن تۇرغاندا «سَمِعَ اللهُ لِمَنْ حَمِدَهُ» ۋە «رَبَّنَا لَكَ الْحَمْدُ» دېيىش .
- (7) رۇكۇ-سەجدىلەر ئارىسىدىكى تەكبىرلىرىنى ئېيتىش .
- (8) رۇكۇ-سەجدىدە تەسبىھ ئوقۇش .
- (9) رۇكۇدا تىزنى ئۆلچەملىك تۇتۇش .
- (10) ئولتۇرغاندا سول پۇتنى ياتقۇزۇپ، ئوڭ پۇتنى تىكلەپ سول پۇتنىڭ ئۈستىدە ئولتۇرۇش .
- (11) ئولتۇرغاندا قولى يوتسىنىڭ ئۈستىدە قويۇش .
- (12) ئۈچ ياكى تۆت رەكئەتلىك پەرز نامازنىڭ ئاخىرىدىكى ئىككى رەكئەتتە قىرائەت قىلىش .
- (13) ئىمام مەخپىي قىرائەت قىلىدىغان نامازدا تەكبىرلەرنى ۋە سالامنى ئۈنلۈك ئېيتىش .
- (14) نامازنىڭ ئاخىرىدا ئولتۇرغاندا دۇرۇت ئوقۇش .
- (15) دۇرۇت ئوقۇپ بولغاندىن كېيىن قۇرئان ۋە ھەدىسكە ئۇيغۇن دۇئالارنى قىلىش .
- (16) (ئىككى تەرەپكە) سالام بەرگەندە ئوڭ-سولغا بۇرۇلۇش .
- (17) ئىمام سالام بەرگەندە جامائەتنى، پەرىشتىلەرنى ۋە سالام جىنلارنى نىيەت قىلىش .
- (18) جامائەت سالام بەرگەندە، ئىمام بار تەرەپكە سالام بەرگەندە ئىمامنى نىيەت قىلىش .
- (19) ھەربىر جامائەت سالام بەرگەندە ئىككى تەرەپتىكى جامائەتنى ۋە مالائىكىلەرنى ھەم سالام جىنلارنى نىيەت قىلىش قاتارلىقلار .

5. نامازنىڭ مۇستەھەپلىرى:

- (1) قول كۆتۈرگەندە قولنى يەڭدىن چىقىرىش.
- (2) باش كىيىم كىيىش.
- (3) ئۆرە تۇرغاندا سەجدە قىلىدىغان جايغا، رۇكۇ قىلغاندا قەدىمنىڭ ئۈستىگە، سالام بەرگەندە مۇرىسىگە قاراپ تۇرۇش.
- (4) ئىمكانقەدەر يۆتەلمەسلىك.
- (5) ئىمكانقەدەر ئەسنمەسلىك.

شۇنى ئەسكەرتىپ قويۇش كېرەككى، مۇجتەھىدلەرنىڭ ناماز توغرىسىدىكى ھەدىسلەرنى ئۇزاق مۇددەت ئىنچىكىلەپ تەتقىق قىلىشى ئارقىلىق ناماز ئوقۇش جەريانىدا ئاياللار دىققەت قىلىشقا ئەرزىيدىغان بىر قانچە نۇقتا ئىزاھلاپ بېرىلگەن. ئۇلار تۆۋەندىكىچە:

- (1) ئوڭ قولنى سول قولنىڭ ئۈستىگە قويغاندا كۆكسىگە قويۇش.
- (2) قول كۆتۈرگەندە قولنى يەڭدىن چىقارماسلىق.
- (3) قول كۆتۈرگەندە مۇرىسى بىلەن تەڭ كۆتۈرۈش.
- (4) رۇكۇغا بارغاندا بارماقلىرىنى ئاچمايلا ھىم تۇتۇپ تىزىنىڭ ئۈستىگە قويۇش.
- (5) رۇكۇغا بارغاندا بەك ئېڭىشمەسلىك.
- (6) رۇكۇغا بارغاندا جەينىكىنى بېقىنىغا چاپلاپ تۇرۇش.
- (7) سەجدە قىلغاندا قورسىقىنى يوتىسىغا چاپلاپ تۇرۇش.
- (8) ئولتۇرغاندا ئىككىلا پۇتىنى ئوڭ تەرەپكە ياتقۇزۇپ يەردە ئولتۇرۇش.
- (9) سەجدىگە بارغاندا بىلىكىنى يەرگە قويۇش.
- (10) ھېچقانداق جايدا ئاۋاز چىقارماسلىق.

6. نامازنىڭ مەكرۇھلىرى:

- (1) نامازدا كىيىم - كېچەك ياكى بەدەنلىرىنى ئويناش.
- (2) نامازدا ئالدىدىكى تاش پارچىلىرىنى ئۇيان - بۇيانغا يۆتكەش.

- 3) نامازدا قول-پۇتلىرىدىن قاس چىقىرىش .
- 4) نامازدا بېقىننى تۇتۇش .
- 5) نامازدا كىيىم-كېچەكلىرىنى تۈزەشتۈرۈش .
- 6) نامازدا چاچلىرىنى تۈزەشتۈرۈش .
- 7) نامازدا بوينىنى ھەرىكەتلەندۈرۈش .
- 8) سەجدە قىلغاندا بىلىكىنى سۇنۇپ تۇرۇش .
- 9) نامازدا باشقىلارغا قولى بىلەن سالام بىلدۈرۈش .
- 10) نامازدا چازا قۇرۇپ ئولتۇرۇش .
- 11) نامازدا پېشانىسى ۋە بۇرنىدىكى توپىلارنى سۈرتۈش .
- 12) نامازدا ئېغىزدا تۇرۇپ قالغان نەرسىلەرنى چىقىرىش .
- 13) نامازدا كىيىمنى يېپىنچاقلاپ تۇرۇش .
- 14) نامازنىڭ كەيپىياتىنى بۇزىدىغان ياكى دەخلى يەتكۈزىدىغان ھەرقانداق ئامىللارنى سادىر قىلىش ياكى خىيال قىلىش قاتارلىقلار .

7. ناماز بۇزۇلىدىغان سەۋەبلەر:

- 1) يەپ-ئىچىش .
- 2) ناماز جۈملىسىدىن بولمىغان ئىشلارنى قىلىش .
- 3) قەستەن تاھارەت سۇندۇرۇش .
- 4) ئۈچ قەدەمدىن ئارتۇق مېڭىش .
- 5) قىبلىدىن باشقا تەرەپكە قاراش .
- 6) ئايلىنىپ كېتىش .
- 7) ئېلىشىپ قېلىش .
- 8) ئېھتىلام بولۇش .
- 9) يات جىنس كىشىلەرگە كۆڭلى ئىنتىلگۈدەك ياشقا توشقان ئەر-ئاياللار ياندىشىپ تۇرۇپ، بىر نامازنى جامائەت بولغان ھالەتتە ئوقۇش .
- 10) ئەۋرەت ئېچىلىپ قېلىش ياكى نجاسەت يۇقۇپ قېلىش .
- 11) ئۆزى ئاڭلىغۇدەك كۈلۈش .
- 12) بىر كەلىمە بولسىمۇ سۆز قىلىش .

- (13) باشقىلارغا سالام قىلىش .
- (14) باشقىلارنىڭ سالىمىنى تىلى بىلەن قايتۇرۇش .
- (15) ئۆزىسىز ئۇھ تارتىش .
- (16) ئۆزىسىز ئىنجىقلاش .
- (17) ئۆزىسىز ئاھ ئۇرۇش .
- (18) ئاخىرەت ئەسلىمىسىدىن باشقا نەرسىلەر ئۈچۈن ئاۋازلىق يىغلاش .
- (19) چۈشكۈرگۈچىگە رەھمەت تىلەش .
- (20) سوئالغا جاۋاب بېرىش .
- (21) ئىستىراجا ئوقۇش . (مۇسەبەت خەۋىرىنى ئاڭلىغاندا ئۆزىنىڭ ئاللاھقا مەنسۇپ ئىكەنلىكىنى تىلى بىلەن ئىپادىلەش).
- (22) ياخشى خەۋەر ئاڭلىغاندا ئاللاھقا ھەمدۇ ئوقۇش .
- (23) ئىشلارغا ئەجەبلەنگەنلىكىنى تىلى بىلەن بىلدۈرۈش .
- (24) باشقىلارغا خىتاب قىلىش .
- (25) ئۆز ئىمامىدىن باشقىلارغا لوقما قىلىش .
- (26) قۇرئاننى مەنە بۇزۇلغۇدەك ھالەتتە بۇزۇپ ئوقۇش .
- بىز مۇسۇلمانلار ناماز ئوقۇغاندا پەيغەمبىرىمىز ئوقۇغان نامازنىڭ قائىدە - تۈزۈملىرىگە ۋە ئۇنىڭ كەيپىياتىغا رىئايە قىلىشىمىز لازىم . شۇنداق قىلغاندا قىلغان ئىبادىتىمىز، ئوقۇغان نامىزىمىز دۇنيا ۋە ئاخىرەتلىك تۈرمۈشىمىزدا ئۆز رولىنى ۋە ئەھمىيىتىنى نامايان قىلىدۇ . ئاخىرىدا ھەممىمىزنى ئۇلۇغ ئاللاھ تائالا توغرا يولغا باشلىغاي! بىر - بىرىمىزنىڭ دىللىرىمىزنى ئىناق - ئىتتىپاقلىققا جەم قىلغاي ۋە ئىبادەتلىرىمىزنى مەقبۇل قىلغاي! ئامىن!

وَأَخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ

## مۇسۇلمانلار بۇ دۇنيا ۋە ئاخىرەتكە قانداق مۇئامىلە

### قىلىشى كېرەك

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ وَالصَّلَاةُ وَالسَّلَامُ عَلَى رَسُوْلِ اللّٰهِ صَلَّى اللّٰهُ عَلَيْهِ وَعَلَىٰ آلِهِ وَأَصْحَابِهِ  
أَجْمَعِينَ . أَمَّا بَعْدُ :

قَالَ اللّٰهُ تَعَالَىٰ فِي كِتَابِهِ الْعَزِيزِ أَسْتَعِذُّ بِاللّٰهِ  
﴿ثُمَّ جَعَلْنَاكُمْ خَلَائِفَ فِي الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ﴾  
صَدَقَ اللّٰهُ الْعَظِيمُ

ئەسسالامۇ ئەلەيكوم، ئەھلى جامائەت!  
«قورئان كەرىم» نىڭ كۆرسەتمىسى بويىچە، مۇسۇلمانلار بۇ  
دۇنيالىقتىكى ھاياتلىققا ئاكتىپلىق بىلەن تەلپۈنۈش ۋە ئاتلىنىش  
پوزىتسىيەسىدە بولۇشى كېرەك. چۈنكى ئىنسانىيەتنىڭ يارىتىلىشىدىكى  
مەقسەتمۇ ئاللاھ تائالانىڭ ئىرادىسى بىلەن دۇنيانى گۈللەندۈرۈشتۇر.  
«قورئان كەرىم» دە:

﴿ثُمَّ جَعَلْنَاكُمْ خَلَائِفَ فِي الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ﴾  
«سەلەرنىڭ قانداق قىلىدىغىنىڭلارنى كۆرۈش ئۈچۈن، ئۇلارنى (يەنى ئۆتكەن  
ئۈممەتلەرنى) (ھالاك قىلغان)دىن كېيىن، ئۇلارنىڭ ئورنىغا سەلەرنى ئورۇنبا سار  
قىلدۇق» دېيىلگەن. (10 - سۇرە/يۇنۇس 14 - ئايەت)



ئىسلام ئېتىقادىدا، كىشىلەرنىڭ بۇ دۇنيادا ياشىشى مەقسەتسىز بولمايدۇ. ئاللاھ تائالا ئالەمنى ياراتتى. ئىنسانىيەت، ئاللاھ تائالانىڭ ئىرادىسى بىلەن يەر شارىنى گۈللەندۈرۈش مەجبۇرىيىتىنى زىممىسىگە ئالدى. شۇنىڭ ئۈچۈن مۇسۇلمانلار ھېچقاچان بۇ دۇنيادا ياشاشنى «چەكسىز ئازاب - ئوقۇبەت چېكىش» دەپ قارىمايدۇ.

مۇسۇلمانلارنىڭ قارىشىچە، بۇ دۇنيادا ياشاشتىكى مەقسەت ئاللاھ تائالا ئۈچۈن ئۆز كۈچىنى تۆھپە قىلىپ، ئاللاھ تائالانىڭ ئۆزىنى يارىتىشتىكى مەقسىتىنى ئادا قىلىشتىن ئىبارەت. ھەربىر ئادەمدە ئوخشاش بولمىغان تەبىئىي تالانت ۋە قابىلىيەت بولىدۇ. ئاللاھ تائالا ھەربىر ئادەمگە ئۆزىنىڭ ھاياتلىق قىممىتىنى تولۇق نامايان قىلىش شارائىتى بېرىش ئۈچۈن، چوڭ مۇقەررەلىك دائىرىسى ئىچىدە ئىنسانغا تاللاش ئەركىنلىكىنى بەرگەن. ئىنسانلار دەل مۇشۇنداق تاللاش ئەركىنلىكىگە ئىگە بولغانلىقى ئۈچۈنلا ئاللاھ تائالا ئۇنىڭغا يارىتىپ بەرگەن شارائىتتىن تولۇق پايدىلىنىپ، ئىككى ئالەملىك بەخت - سائادەتكە ئېرىشىش ئىمكانىيىتىگە ئىگە بولالايدۇ. ھەر بىر ئادەمگە ئادىل مۇئامىلە قىلىنىشى ئۈچۈن، ھەر بىر ئادەمنىڭ ھاياتلىق جەريانى تامامەن سىناق ئىچىدە بولىدۇ. بۇ مەسىلە «قۇرئان كەرىم» دە ناھايىتى ئېنىق ئېيتىلغان:

قَوْلُهُ تَعَالَى: ﴿لَتُبْلَوَنَّ فِي أَمْوَالِكُمْ وَأَنْفُسِكُمْ﴾

﴿سەلەر ماللىرىڭلاردا ۋە جانلىرىڭلاردا چوقۇم سىنىلىسىلەر﴾.

(3 - سۈرە/ئال ئىمران 186 - ئايەت)

قَوْلُهُ تَعَالَى: ﴿وَتَبْلُوكُمْ بِالشَّرِّ وَالْخَيْرِ فِتْنَةً وَإِلَيْنَا تُرْجَعُونَ﴾

﴿سەلەرنى بىر يامانلىققا مۇپتىلا قىلىش، ياخشىلىق بېرىش ئارقىلىق

سىنايمىز، سەلەر بىزنىڭ دەرگاھىمىزغا قايتىسىلەر﴾.

(21 - سۈرە/ئەنئىبىيا 35 - ئايەت)

بۇ ئايەتنىڭ مەنىسى ھەققىدە ئەلى ئىبنى ئەبۇ تەلھە، ئىبنى

ئابباس رەزىيەللاھۇ ئەنھۇمانىڭ مۇنداق دېگەنلىكىنى رىۋايەت قىلىدۇ:

بىز سىلەرنى قاتتىقچىلىق ۋە كەڭچىلىك، ساقلىق ۋە كېسەللىك، بايلىق ۋە پېقىرلىق، ھالال ۋە ھارام، بويسۇنۇش ۋە بويسۇنماسلىق، توغرا يول ۋە خاتا يوللار بىلەن سىنايمىز. ئاندىن سىلەرنى قىلغان ئىشىڭلارغا قاراپ مۇكاپاتلايمىز ياكى جازالايمىز.

سىناقنىڭ مەقسىتى خۇددى «قۇرئان كەرىم» دە ئېيتىلغاندەك، كىمنىڭ ھاياتلىق قىممىتىنى تولۇق جارى قىلدۇرالايدىغانلىقىنى، بولۇپمۇ ئوڭۇشسىزلىققا ئۇچرىغاندا، تىكەن - چاتقاللارغا تولغان جاپالىق يولدا، كىشىنىڭ يۈرەك - باغرىنى پارە قىلىدىغان قايغۇ - ئازاب ئىچىدە قالغاندا، ئۇنىڭغا باش ئەگمەي، باتۇرانه ئالغا بېسىپ، ئېگىلمەس - سۇنماس ئىرادىدە بولۇپ، ئاللاھ تائالانىڭ ھەممىگە قادىر ئىكەنلىكىگە شەكسىز ئىشىنىدىغان - ئىشەنمەيدىغانلىقىنى، شۇنداقلا، باياشات - ئارامبەخشلىك مەئشەت ئىچىدە، ئىشلىرى ھە دېسىلا ئوڭۇشلۇق بولۇۋاتقان شانۇ شوھرەت ئالدىدا ئېسەنگرەپ كېتىپ، بۇلارنىڭ ھەممىسىنىڭ ئاللاھ تائالانىڭ ئىلتىپاتى ئىكەنلىكىنى ئۇنتۇپ قالىدىغان - قالمايدىغانلىقىنى، ئاشۇ قىسقا ۋاقىتلىق پەقەتلا سىمۋول خاراكتېرلىك (ئاخىرەتتىكى ئۇزۇن ۋاقىتلىق بەخت - سائادەتكە نىسبەتەن) كىچىككىنە سىناق ئالدىدا كەمتەر، سەۋرلىك بولۇپ، داۋاملىق تىرىشىپ، تېخىمۇ زور نەتىجىلەرنى قولغا كەلتۈرەلەيدىغان - كەلتۈرەلمەيدىغانلىقىنى سىناش ئۈچۈندۇر. شۇنىڭ ئۈچۈن مۇسۇلمانلار ئېتىقادىدا، ئادەمنىڭ ھاياتلىقىدا ھەم ئازاب ھەم خۇشاللىق بولىدۇ، تىرىكچىلىكنىڭ مەقسىتى نوقۇلا بۇ دۇنيالىقتىكى شەخسىي راھەت - پاراغەتنى قوغلىشىش بولماستىن، قانداق قىلىپ ئۆز ھاياتىنىڭ قىممىتىنى نامايان قىلىپ، ئاللاھ تائالا ئىنسانلارغا ئاتا قىلغان مەجبۇرىيەتنى ئادا قىلىپ، جەمئىيەت ۋە خەلققە بەخت - سائادەت يارىتىپ بېرىشتىن ئىبارەت دېگەن قاراشنى تۇرغۇزۇشى كېرەك. ئاشۇنداق قىلغاندا، شەخسلەرمۇ بىر خىل راھەت - قانائەت تۇيغۇسىغا ئېرىشىدۇ. شەخسنىڭ ئۆزلۈكسىز تىرىشچانلىق كۆرسىتىشىگە ئەگىشىپ، بۇ خىل راھەت - قانائەت تۇيغۇسىمۇ تېخىمۇ يۇقىرى مەنزىلگە

ئۆرلەيدۇ. كىشىلەرنىڭ ئازاب - ئوقۇبەت ۋە غەم - قايغۇغا دۇچ كېلىشىمۇ ئادىل سىناقلار ئىچىدىكى مۇقەررەر ھادىسىدۇر. ئۇنىڭ كۆرۈلۈشىدە ئىككى تۈرلۈك ئېھتىماللىق بولىدۇ: ئۇ ياكى ئۆزىنىڭ سەۋەنلىكىدىن كېلىپ چىقىدۇ ۋە ياكى ئاللاھتائالانىڭ سىناق قىلىشىدىن بولىدۇ. بۇلارنىڭ ھەر ئىككىلىسى ئوخشاشلا ئۇنىڭ ئاجىز ئىقتىدارىنى كۈچەيتىش مەقسىتىدە بولىدۇ. شۇنداق دېيىشكەمۇ بولىدۇكى، تېخىمۇ بىر بالداق ئۆرلەش ئۈچۈن، يېڭى پەلە ئۈچۈن ئازاب چېكىش، مەغلۇبىيەتكە ئۇچراش كەم بولسا بولمايدىغان جەريان ھېسابلىنىدۇ. ئاللاھ تائالانىڭ ئومۇميۈزلۈك بەخش ئەتكەن ئىلتىپاتى شۇكى، ئۇ ئىنسانلارغا ئەقىل - پاراسەت ئاتا قىلدى، ئۆزىنىڭ يارىتىشتىكى مۇددىئاسىنى يەتكۈزۈش ئۈچۈن پەيغەمبەرلەرنى ۋە رەسۇلۇللاھنى ئەۋەتتى، مەڭگۈلۈك بەخت - سائادەتكە يېتىش يولىنى يەنى ئاللاھ تائالانىڭ ئەمرىگە بويسۇنۇپ، ئىنسانىيەت تىنچلىقىنى ئەمەلگە ئاشۇرۇش يولىنى ئېنىق كۆرسىتىپ بەردى. شۇنىڭ ئۈچۈن ھەممە ئادەم بۇ يولنى ئېنىق تونۇۋېلىشى، ئۆزىنىڭ بۇرچى ۋە قارارگاھىنى ئېنىق تونۇۋېلىشى، ئۆزىنىڭ كەلگۈسى ئۈچۈن بالدۇرراق بەزى تەييارلىقلارنى كۆرۈۋېلىشى، ئۆز ئۆمرىنى ئىسراپ قىلماسلىقى، ئۆز ھاياتىغا سەل قاراپ ئۆزىنى تاشلىۋېتىدىغان ئىشنى تېخىمۇ قىلماسلىقى كېرەك.

ئەلۋەتتە، ھاياتلىقنىڭ مۇرەككەپلىكى كۆپ ھاللاردا ئەينى ۋاقىتدا كىشىلەرگە سېزىلمەيدۇ، ئېھتىمال ئۇلار ئۇ توغرىلۇق ئىنچىكە ئويلىنىغانلىقى ياكى ئويلاشقا ماھىر بولمىغانلىقى، كۈنبويى تۇرمۇش ھەلەكچىلىكىدىلا ئالدىراپ، پەقەت كۆزگە كۆرۈنىدىغان ماددىي دۇنيانىلا چوڭقۇر سېزىپ، ئېتىقادنى پەقەتلا بىر خىل روھىي تەسەللى دەپ قارىغانلىقى ئۈچۈن شۇنداق بولىدىغاندۇ.

ئەمەلىيەتتە، مۇسۇلمانلار ئەزەلدىن ئېتىقادنى پەقەت بىر خىل روھىي تەسەللى ياكى مەنىۋى تايانچ دەپ قارىمايدۇ، مۇسۇلمانلار ئېتىقادنى بىر خىل توغرا يېتەكچى ئۈستىدە ئىزدىنىش، توغرا ھاياتلىق

يولغا ئەمەل قىلىش دەپ قارايدۇ، بۇنى مۇسۇلمانلارنىڭ ھەر ۋاق نامىزدا ئاللاھ تائالادىن ھىدايەت يولغا يېتەكلەشنى ئىخلاس بىلەن توختىماي تىلەيدىغانلىقىدىن كۆرۈۋېلىشقا بولىدۇ. شۇنىڭ بىلەن بىر ۋاقىتتا، مۇسۇلمانلار ھەرگىز ئېتىقاد دۇرۇس بولسىلا مەلۇم ئەۋزەللىككە ئېرىشكىلى بولىدۇ دەيدىغان تار مەنىدىكى قاراشتىمۇ ئەمەس، چۈنكى ئاللاھ تائالا ئىنسانلارنىڭ ھەممىسىگىلا مېھرىباندۇر، ئېتىقادى بولامدۇ- بولمامدۇ سىناقلارنى باشتىن كەچۈرىدۇ، يەنە كېلىپ ئىماننىڭ پەقەت ئېغىزدىلا بولۇشىغا يول قويمايدۇ، ئۇ ئەمەلىيەتتە كۆرسىتىلىشى، نەتىجە بېرىشى، كۈچكە ئايلاندۇرۇلۇپ ئۈنۈم ھاسىل قىلىنىشى كېرەك. ئېتىقادى بار كىشىلەرنىڭ ھەممىسىلا ھەرگىزمۇ ئۆلگەندىن كېيىن كىرىدىغان جەننەتكە ئىشتىھا ساقلاپ ئولتۇرمايدۇ. «قۇرئان كەرىم» دە:

قَوْلُهُ تَعَالَى: ﴿لِلَّذِينَ أَحْسَنُوا فِي هَذِهِ الدُّنْيَا حَسَنَةٌ وَلَدَارُ الْآخِرَةِ خَيْرٌ﴾

﴿ياخشى ئىش قىلغۇچىلار بۇ دۇنيادا مۇكاپاتلىنىدۇ، ئاخىرەت يۇرتى (ئۇلار ئۈچۈن تېخىمۇ) ياخشىدۇر﴾ دېيىلگەن. (16 - سۈرە/نەھل 30 - ئايەت) ئاللاھ تائالا يەنە مۇنداق دەيدۇ:

﴿وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا وَأَحْسِنْ كَمَا أَحْسَنَ اللَّهُ إِلَيْكَ وَلَا تَبْغِ الْفُسَادَ فِي الْأَرْضِ إِنَّ اللَّهَ لَا يُحِبُّ الْمُفْسِدِينَ﴾

﴿ئاللاھ ساڭا بەرگەن بايلىق بىلەن ئاخىرەت يۇرتىنى تىلىگىن، دۇنيادىكى نېسىۋەڭنىمۇ ئۇنتۇمىغىن، ئاللاھ ساڭا ياخشىلىق قىلغاندەك، سەن (ئاللاھنىڭ بەندىلىرىگىمۇ) ياخشىلىق قىلغىن، يەر يۈزىدە بۇزغۇنچىلىقنىڭ كەينىگە كىرمىگىن، ئاللاھ ھەقىقەتەن بۇزغۇنچىلىق قىلغۇچىلارنى دوست تۇتمايدۇ.﴾

(28 - سۈرە/قەسەس 77 - ئايەت)

ئاللاھ تائالا يەنە مۇنداق دەيدۇ:

﴿مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيَاةً طَيِّبَةً وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ﴾

﴿ئەر - ئايال مۇئمىنلەردىن كىمكى ياخشى ئەمەل قىلىدىكەن، بىز ئۇنى

ئەلۋەتتە (دۇنيادا قانائەتچانلىق، ھالال رىزىق ۋە ياخشى ئەمەللەرگە مۇۋەپپەق قىلىپ) ئوبدان ياشىتىمىز، ئۇلارغا ئەلۋەتتە، قىلغان ئەمەلدىنمۇ ياخشىراق ساۋاب بېرىمىز. (16 - سۈرە/نەھل 97 - ئايەت)

مۇسۇلمانلار گۈزەل تۇرمۇشنى رەت قىلمايدۇ، رەھباني بولۇپ زاھىتلىق قىلىش، تەركىدۇنيالىق تۇرمۇشنىمۇ تەشەببۇس قىلمايدۇ، ئۇنىڭ ئەكسىچە، مۇسۇلمانلارنىڭ قارىشىچە نوقۇلا زاھىتلىق قىلىش «قۇرئان كەرىم» نىڭ تەلىمى ئەمەس. بۇ ھەقتە «قۇرئان كەرىم» دە:

قَوْلُهُ تَعَالَى: ﴿وَرَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ إِلَّا ابْتِغَاءَ رِضْوَانِ اللَّهِ فَمَا رَعَوْهَا حَقَّ رِعَايَتِهَا فَآتَيْنَا الَّذِينَ آمَنُوا مِنْهُمْ أَجْرَهُمْ وَكَثِيرٌ مِنْهُمْ فَاسِقُونَ﴾

«رەھبانيەتنى ئۇلار ئۆزلىرى پەيدا قىلدى، ئۇلارغا ئۇنى بىز بېكىتمىدۇق، ئۇلار ئۇنى پەقەت ئاللاھنىڭ رازىلىقىنى تىلەپ (پەيدا قىلدى)، لېكىن ئۇلار ئۇنىڭغا لايىق دەرىجىدە ئەمەل قىلمىدى، ئۇلاردىن ئىمان ئېيتقانلارنىڭ ئەجرىنى (ھەسسەلەپ) بەردۇق، ئۇلاردىن نۇرغۇنى ئاللاھنىڭ ئىتائىتىدىن چىققۇچىلاردۇر» دېيىلگەن. (57 - سۈرە/ھەدىد 27 - ئايەت)

بۇنىڭدىن مەلۇمكى، تەركىدۇنيا بولۇپ، رەھبانيلىق قىلىش ھەرگىزمۇ ئاللاھ تائالانى رازى قىلىدىغان ئىش ئەمەس، بولۇپمۇ رەھباني بولۇپ ئىستىقامەت قىلىش ئۆزىنى چەتكە ئېلىپ، ئەمەلىي سىناقلاردىن ئۆزىنى قاچۇرۇشنى مەقسەت قىلىدىغانلىقى ئۈچۈن، بۇ ئاللاھ تائالانىڭ بەندىنى يارىتىشتىكى مۇددىئاسىغا مۇخالپتۇر. مۇبادا ھەممە ئادەم بەس-بەس بىلەن رەھباني بولۇپ ئىستىقامەت قىلىپ كەتسە، ئىنسانلار تىرىكچىلىكتە دۇچ كېلىدىغان ھەر خىل ئىشلارنى كىم بەجا كەلتۈرىدۇ؟ تەركىدۇنيا بولۇپ، ئىستىقامەت قىلىشنىڭ ئىنسانىيەتنىڭ تەبىئىي تۇغما خۇسۇسىيىتىگىمۇ مۇناسىپ كەلمەيدىغانلىقى تېخىمۇ ئايان. مۇسۇلمانلارنىڭ جەمئىيەتتىن، جامائەتتىن چەتنىمەسلىكى، كىشىلەرنىڭ ئاللاھ تائالغا ئىبادەت قىلىش، ئۆزىنى تىزگىنلەش، چېنىقىش (يىلدا بىر ئاي روزا تۇتۇش) داۋامىدا ئۆزىنىڭ مەسئۇلىيەتچانلىقىنى ئاشۇرۇپ، مۇرەككەپ جەمئىيەت ئېقىنىدا

پاكلينشى ۋە سىناقنى قوبۇل قىلىشى تەشەببۇس قىلىنىدۇ. بۇ خىل تەربىيەلىنىش يالغۇز ئۆز مەنپەئىتى ئۈچۈن بولۇپلا قالماستىن، ئەكسىچە ئۇ ئالەملىك روھ بىلەن ئومۇمىي ئۈچۈن، بۇ ئالەملىك تۆھپە يارىتىشنى تەلەپ قىلىدۇ. بۇ دەل «قۇرئان كەرىم» دە كۆپ زىكر قىلىنغان نۇقتىدۇر.

«قۇرئان كەرىم» بۇ دۇنيادىكى ھاياتلىقنىڭ قىسقا بولىدىغانلىقى، ئاخىرەتتىكى بەخت-سائادەتنىڭ مەڭگۈلۈك بولىدىغانلىقىنى تەكىتلەيدۇ. بۇ بىز مۇسۇلمانلارنىڭ ئىمان ئەركانلىرىنىڭ مۇھىم بىرىدۇر. بىرمۇنچە كىشىلەر، جۈملىدىن بەزى تەقۋادار كىشىلەرمۇ ئاخىرەتكە قارىتا يەنىلا ئەنئەنىۋى تونۇشتا توختاپ قىلىپ، گويا ئىمانى بار كىشىلەر ئاخىرەتنىلا ئارزۇ قىلىپ، بۇ دۇنيالىقتىكى تۇرمۇشنى بولۇشىچىلا ئۆتكۈزۈسە بولىدىغاندەك ھېسابلايدۇ. بۇ يەردە پەقەت ئىمانغا بولغان تونۇشنىڭ ئەتراپلىق بولمىغانلىقى، «قۇرئان كەرىم» نىڭ تەلىمى بويىچە ئىش كۆرمىگەنلىكى سەۋەبلىك، ئۇلار بۇ دۇنيا بىلەن ئاخىرەتنى زىتلەشتۈرۈپ قويۇپ، پاسسىپ ۋە ئۈمىدسىز ھالەتكە چۈشۈپ قالىدۇ.

ئىسلام دىنىنىڭ قارىشىچە، دۇنيا ھەرگىز مۇنداقچىلا تەبىئىي ھالدا مەۋجۇت بولمايدۇ، ئۇنى ئاللاھ تائالا ئاپىرىدە قىلغان. قايسى ۋاقىتتا قانداق ئىشنىڭ يۈز بېرىشى بولسا ئاللاھ تائالانىڭ ئەمرى بويىچە بولىدۇ. ئىنسان ھاياتلىقىنىڭ مۇددىئاسى دۇنيانى گۈللەندۈرۈشتۈر. ھەر بىر كىشىنىڭ قانداق تىرىشچانلىق كۆرسەتكەنلىكىنى كۆزىتىش ئۈچۈن، ئادەمگە تاللاش ئەركىنلىكى ئاتا قىلىنىپلا قالماي، سانسىز سىناقلارمۇ ھازىر قىلىنغان. ئاللاھ تائالا ئۆزىنىڭ ئىنسانلارغا بولغان مېھىر-شەپقىتىنى نامايان قىلىش ئۈچۈن، ئومۇمەن ئۆزىنى ياخشى ئىش قىلىشقا ئاتاشنى تاللىغانلارنىڭ تەلىپىنى چوقۇم قاندۇرىدۇ، ئۇلارنى كەڭ رىزىققا ئېرىشتۈرىدۇ. ئومۇمەن، ئۆز مەنپەئەتىگە چوڭ تارتىپ ھەتتا رەھىمسىز، قەبىھ ۋاسىتىلەرنى قوللىنىشتىن تەپ تارتمىغانلارنىڭ تەلىپىنىمۇ ئاللاھ تائالا قاندۇرىدۇ. ياخشى ئىش قىلغۇچىلارنىڭ ئىستىقبالى چەكسىز بولىدۇ، ئەمما يامان ئىش مەلۇم چەككە يەتكەندە

ئاللاھ تائالا ئۇنى چەكلەيدۇ ھەم جازالايدۇ. چۈنكى ئاللاھ تائالا ئۇنىڭ بەك كۆپ زەخمەتلەرنى ئېلىپ كېلىشىگە يول قويمايدۇ. ئەمما بۇ دۇنيالىقتىكى مۇكاپات ۋە جازا پەقەت ئازغىنە بولىدۇ، ھەممە ياخشىلىق ۋە يامانلىقلارنىڭ ئاخىرقى ھېساباتى ئاخىرەتتە بولىدۇ. «قۇرئان كەرىم» دە «ئاخىرەت كۈنى» ۋە «قىيامەت كۈنى» تىلغا ئېلىنغان، ئۇ كۈندە ھېچنېمىنى ئۆزگەرتىش مۇمكىن ئەمەس، ھېچكىم قىلچە ئۇۋالغا ئۇچرىمايدۇ. ھەممە ئۆز قىلمىشىغا تېگىشلىك ئاقىۋەتكە ئېرىشىدۇ. «قۇرئان كەرىم» نىڭ ئۇلۇغلۇقى شۇ يەردىكى، ئۇنىڭ تىلى قوش مەنىلىك بولۇپلا قالماستىن، بەلكى كۆپ قاتلاملىق، كۆپ نۇقتىلىق بولۇپ، ئۇنىڭغا ھەممە جەھەتلەر مۇجەسسەملەنگەن. مۇسۇلمانلارنىڭ ئېتىقادىدا، ياخشى ئىش ياكى يامان ئىشنىڭ ھېساباتىنىڭ ھەممىسىلا قىيامەت كۈنى كەلگەندە باشلانمايدۇ، بەلكى ھەربىر باسقۇچتىن كېيىن ئۇنىڭ بىر كىچىك ھېساباتى بولىدۇ. بۇ كىچىك ھېساباتتىكى مۇكاپات ۋە جازانىڭ ھەممىسى قىسقا ۋاقىتلىق، ئاگاھلاندۇرۇش خاراكتېرىدە بولىدۇ، بولۇپمۇ جازا جەھەتتە، ئۇ جېنىدىن مەھرۇم قىلىنمىغان بولسىلا بۇ جازا پەقەت ئۇنى ئويغىتىش مەقسىتىدە بولىدۇ. ئاگاھلاندۇرۇش جازاسىدىن كېيىن، شۇ كىشىنىڭ توۋا قىلغان - قىلمىغانلىقىغا قاراپ يېڭى پۇرسەت بېرىدۇ. گۇناھى چېكىدىن ئاشقانلاردىن باشقىلارنىڭ ھەممىسى تا قەبىزى زور بولغانغا قەدەر شۇنداق بولىدۇ. شۇنىڭ ئۈچۈن مۇسۇلمانلار مەغلۇبىيەت، زىيان - زەخمەت، جەبىر - جاپا قاتارلىقلارغا دۇچ كەلگەندە، ئالدى بىلەن ئۆزىنى تەكشۈرۈپ كۆرۈشى، ناۋادا ھەقىقەتەن ئۆزى سەۋەبلىك بولمىسا، ئۇنى ئۆزىگە قىلىنغان بىر خىل سىناق دەپ چۈشىنىشى كېرەك. بۇ شۇنىڭ ئىپادىسىكى، ئۇ شۇنداق سىناقلارنى بېشىدىن ئۆتكۈزگەندىن كېيىن يەنە بىر پەلە يۇقىرى ئۆرلىشى مۇمكىن ياكى سىناقلارغا بەرداشلىق بېرەلمەسلىكى سەۋەبىدىن ئۇنىڭ ساپاسى تۆۋەنلەپ كېتىشى مۇمكىن. مۇبادا ھەقىقەتەن ئۆزى كەلتۈرگەن سەۋەبلىك بولسا، ئۇنىڭغا ھازىر بېرىلگەن جازا پەقەت سىمۋول خاراكتېرلىك بولۇپ، ئاخىرقى ئومۇمىي ھېساب - كىتاب ئاخىرەتتە ۋە قىيامەت كۈنى بولىدۇ. بۇ مۇقەررەر

بولۇپ، ھەر كىم بۇ چوڭ ھېساباتتىن قېچىپ قۇتۇلالمايدۇ. بۇمۇ ئاللاھ تائالانىڭ ئادىللىقىدۇر.

مۇسۇلمانلارنىڭ ئېتىقادىدىكى بۇ بەلگىلىمىلەر كىشىلەرنى كۈن بويىچە قورقۇنۇپ، ۋەھىمە ئىچىدە ياشاشقا ئۈندىمەيدۇ، بەلكى كىشىلەرنى شۇنى سەگەكلىك بىلەن چۈشىنىشكە ئۈندەيدۇكى، ھەرقانداق ئىش نەتىجىسىز بولمايدۇ. ھەربىر ئادەمنىڭ ئۇششاق - چۈششەك قىلمىش - ئەتمىشى ھامان بىر كۈنى ئۇنىڭ كۆز ئالدىدا نامايان بولىدۇ. ئۇنىڭ بۇ دۇنيالىقتىكى ئۈنۈمى قىسقا ۋاقىتلىق ھەم تىلغا ئالغۇسىز بولىدۇ، يىراق كەلگۈسىلا رىئال ھەم ئەقىل يەتكۈسىزدۇر. «قۇرئان كەرىم» دە كەلگۈسى توغرىلىق نۇرغۇن بايانلار بولۇپ، كىشىلەرنىڭ چۈشىنىش ئىقتىدارىنىڭ چەكلىكلىكى كۆزدە تۇتۇلۇپ، ئۇنىڭ كۆپىنچىسى ئىستىئارەلىك نەقىل ئۇسۇلىدا بايان قىلىنغان. بەزىلەر پەيغەمبىرىمىز مۇھەممەد ئەلەيھىسسالامدىن ئاخىرەتنىڭ قانداق بولىدىغانلىقىنى سورىغاندا، مۇھەممەد ئەلەيھىسسالام:

[ عَنْ أَبِي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «يَقُولُ اللَّهُ عَزَّ وَجَلَّ: أَعَدَدْتُ لِعِبَادِي الصَّالِحِينَ مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ» ]

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنغان ھەدىستە پەيغەمبەر ئەلەيھىسسالام مۇنداق دەيدۇ: «ئاللاھ تائالا: مەن ياخشى بەندىلىرىمگە كۆز بىلەن كۆرۈپ باقمىغان، قۇلاق بىلەن ئاڭلاپ باقمىغان، ھەتتا كۆڭۈلدە ئويلاپ باقمىغان راھەت - پاراغەتنى تەييارلاپ قويدۇم، دەيدۇ». (بۇخارى)

بۇ خىل تەپسىلىي باياندىن بىز «قۇرئان كەرىم»دىكى تەلىملىرىنى تېخىمۇ چوڭقۇر چۈشىنىۋالالايمىز. «قۇرئان كەرىم»نى ئەستايىدىل ئوقۇغانلارنىڭ ھەممىسى شۇنداق بىر خىل تەسىراتقا ئىگىكى، «قۇرئان كەرىم»نىڭ ئىخچام، ئاممىباب تىلى ھەقىقەتەن ئىنتايىن چوڭقۇر پەلسەپەۋى ھېكمەتكە ۋە كۆپ تەرەپلىمە يېتەكچى ئەھمىيەتكە ئىگە. ئۇنىڭدا بۇ دۇنيالىقتىكى ھاياتلىق ۋەزىپىسى تەكىتلەنگەندە،



كشىلەردىن بۇ ۋەزىپىلەرنى بېجىرىشكە قىلچە ئىككىلەنمەي، جان-دېل بىلەن ئۆزىنى ئۇنتۇغان ھالدا كىرىشىش تەلەپ قىلىنىدۇ. ھالبۇكى، بۇ خىل تىرىشچانلىقنىڭ ئاخىرقى نېئىمىتى ئاشۇ چىن باقىي ئالەمدە ھەقىقىي ئىپادىسىنى تاپىدۇ.

مۇسۇلمانلارنىڭ قارىشىچە، بۇ دۇنيا بىلەن ئاخىرەت زىچ باغلانغان، بۇ دۇنيالىق بولمىسا ئاخىرەتمۇ بولمايدۇ. بۇ دۇنيالىقتىن ۋاز كەچكەنلىك ئاخىرەتتىن ۋاز كەچكەنلىك بولىدۇ. پەيغەمبىرىمىز مۇھەممەد ئەلەيھىسسالام:

[الدُّنْيَا مَرْزَعَةُ الْآخِرَةِ]

«بۇ دۇنيا ئاخىرەتنىڭ زىرائەتگاھى» دېگەندى.

پەقەت بۇ دۇنيالىقتا ھاياتلىقنىڭ قىممىتىدىن تولۇق پايدىلىنىپ، ئىمكانىيەت يار بەرگەن شارائىت ۋە مۇھىتتا، سىناقلارغا بەرداشلىق بېرىپ، نەتىجە يارىتىپ، ئاللاھ تائالانىڭ رازىلىقىنى ئالغاندىلا، ئاخىرەتلىكىمىز سۆزسىز ياخشى بولىدۇ. ئەگەر بۇ دۇنيادا تىرىشچانلىق كۆرسەتمىسە ياكى تەقدىرىم ياخشى ئەمەسكەن، بەختسىز تۇغۇلۇپ قايتىمەن، دېگەن ھېسسىياتتا بولۇپ ئاغرىنىپلا يۈرسە، ئاخىرەتكە سەپەر قىلغاندا ئۇنىڭ ئۇ دۇنيالىقىمۇ بۇ دۇنيادىكىدىن ئانچە ياخشى بولۇپ كەتمەيدۇ. چۈنكى ھاياتلىقتىكى پەرق ئالەم قانۇنىيىتى ۋە تۈرلۈك كۈنكۈرت شارائىتلارنىڭ چەكلىمىسىدىن بارلىققا كېلىدۇ. شۇڭا بۇ پەرقلەردىن ھاسىل بولغان ئوخشىماسلىقلارغا ھېچكىم ئۇھسىنىپ كەتمەسلىكى كېرەك، چۈنكى ئاللاھ تائالا ھەربىر مەخلۇققا (يارىتىلغۇچىغا) ئادىل مۇئامىلە قىلىدۇ. «قۇرئان كەرىم» دە:

قَوْلُهُ تَعَالَى: ﴿وَلَا نُكَلِّفُ نَفْسًا إِلَّا وُسْعَهَا﴾

«بىز ئىنساننى پەقەت تاقىتى يېتىدىغان (ئىش) قىلا تەكلىپ قىلىمىز» دەپ

ئېيتىلغان. (23 - سۈرە/مۇئىمىنۇن 62 - ئايەت)

ئاللاھ تائالانىڭ ھەر بىر ئادەمگە قويغان تەلپى ئوخشاش بولمايدۇ، ئۇنىڭ ئۆز قۇدرىتىنى تولۇق ئىشقا سالغان - سالمىغانلىقى، ئاخىرقى

چەككە يەتكۈزەلمىگەن - يەتكۈزەلمىگەنلىكى، ئاتا قىلىنغان قابىلىيەت ۋە دائىرە ئىچىدە قانچىلىك نەتىجە ياراتقانلىقىدىن ھەر كىمنىڭ ئىپادىسىگە قاراپ ھېساب ئېلىنىدۇ، بۇ ھېساب مۇتلەق ئادىل بولىدۇ. «قۇرئان كەرىم» دە:

قَوْلُهُ تَعَالَى: ﴿أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ﴾

«راستتىنلا ئاللاھنىڭ دوستلىرىغا (ئاخىرەتتە ئاللاھنىڭ ئازابىدىن) قورقۇش، (دۇنيادا قولدىن كەتكۈزۈپ قويغانغا) قايغۇرۇش يوقتۇر» دەپ تەلىم بېرىلگەن. (10 - سۈرە/يۇنۇس 62 - ئايەت)

بۇ ئايەتنىڭ مەنىسى ھەققىدە ئىبنى كەسىر مۇنداق دەيدۇ: ئاخىرەتتىكى ھېسابنىڭ قاتتىقلىقىدىن ھەرقانداق جان ئىگىسى قاتتىق قورقۇنۇپ ھېس قىلىدىغان چاغدا، ئۇلارغا ھېچقانداق قورقۇنۇچ يوق. ھاياتى دۇنيادىكى قىلىپ قالغان نەرسىلىرى ئۈچۈن غەم قىلىشمۇ بولمايدۇ.

[ عَنْ عَمْرِو بْنِ جَرِيرِ الْبَجَلِيِّ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّ مِنْ عِبَادِ اللَّهِ عِبَادًا يَغْبُطُهُمُ الْأَنْبِيَاءُ وَالشُّهَدَاءُ» قِيلَ مَنْ هُمْ يَا رَسُولَ اللَّهِ لَعَلْنَا نُحِبُّهُمْ قَالَ: «هُمْ قَوْمٌ تَحَابُّوا فِي اللَّهِ مِنْ غَيْرِ أَمْوَالٍ وَلَا أَنْسَابٍ وَجُوهُهُمْ نُورٌ عَلَى مَنَايِرٍ مِنْ نُورٍ لَا يَخَافُونَ إِذَا خَافَ النَّاسُ وَلَا يَحْزَنُونَ إِذَا حَزَنَ النَّاسُ» ثُمَّ قَرَأَ: ﴿أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ﴾ ]

ئىبنى جەرر ئەبۇ ھۇرەيرە رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئاللاھ تائالانىڭ بەندىلىرى ئىچىدە شۇنداق بەندىلەر باركى (قىيامەت كۈنى) ئۇلارغا پەيغەمبەر ۋە شېھىتلەرمۇ ھەۋەس قىلىدۇ». ساھابىلار: «ئى ئاللاھنىڭ پەيغەمبىرى! ئۇلار قانداق كىشىلەر؟ ئۇلار بىلەن دوست بولۇشنى خالايمىز» دېدى. پەيغەمبەر ئەلەيھىسسالام: «ئۇلار بىرسىنى دوست تۇتقاندا مال - دۇنياسىنى كۆزلىمەي، نەسەب سۈرۈشتە قىلماي ئاللاھ تائالانىڭ رازىلىقىنى كۆزلەپ دوستلىشىدىغان كىشىلەردۇر. ئۇلار نۇرلۇق تەختلەرنىڭ ئۈستىدە يۈزلىرى نۇرلانغان ھالدا تۇرىدۇ.

كشىلەر قورققان چاغدا ئۇلاردا قورقۇنۇچ بولمايدۇ. كىشىلەر نادامەت چېكىپ پۇشايىمان يېگەن ۋە كۆڭۈللىرى يېرىم بولغان چاغدا، ئۇلار بۇ ئىشلاردىن خالى بولىدۇ» دېدى. ئاندىن بۇ ئايەتنى ئوقۇدى:

﴿أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ﴾

﴿راستتىنلا ئاللاھنىڭ دوستلىرىغا (ئاخىرەتتە ئاللاھنىڭ ئازابىدىن) قورقۇش، (دۇنيادا قولدىن كەتكۈزۈپ قويغانغا) قايغۇرۇش يوقتۇر﴾.

(10 - سۈرە/يۇنۇس 62 - ئايەت)

ئالەمچە ئاپەت بولغان تەقدىردىمۇ قورقۇپ كەتمەسلىك لازىم، چۈنكى ئۇنىڭغا قۇربىمىز يەتمەيدۇ، ئەقلىمىزمۇ يەتمەيدۇ. ياخشى ئىش قىلغانلارنىڭ ھامان كۆڭلى ئارامخۇدا بولىدۇ، ئۇلار بۇ دۇنيالىقتىكى ھاياتىنى ئاخىرلاشتۇرغان ھالدىمۇ ئاخىرەتتە يەنىلا خاتىرجەم ۋە بەخت - سائادەت ئىچىدە بولىدۇ، ئۇنداقتا ئۇلارغا يەنە قورقۇش ھاجەتمۇ؟

«قۇرئان كەرىم» دە ئاخىرەتتىكى جازا توغرىسىدىكى بېشارەتلەر ئىنتايىن شۈركۈنۈشلۈك، شۇنداقلا چوڭقۇر مەنىلىكتۇر. چۈنكى جازانىڭ مەقسىتى كىشىلەرگە رەزىل قىلمىشلاردىن بالدۇرراق قول ئۈزۈپ، قايتا ئەسلىگە كەلتۈرگىلى بولمايدىغان ئاقىۋەتتىن ساقلىنىشى ئۈچۈن بۇ دۇنيادىكىلەرگە خىتاب قىلىشتىن ئىبارەت.

ئاخىرىدا، بىز ھەممىمىز بۇ دۇنياغا ۋە ئاخىرەتكە بولغان مۇئامىلىنى توغرا ھەل قىلىپ، قۇرئان ۋە ھەدىسنىڭ كۆرسەتمىسى بويىچە يول تۇتۇپ ماڭالايدىغان كىشىلەردىن بولۇشىمىز ئۈچۈن تىرىشىشىمىز، ھەمدە ئۇلۇغ ئاللاھقا داۋاملىق دۇئا قىلىشىمىز لازىم.

وَأَخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

## ئىسلام دىنىدىكى دەپنە مۇراسىمى

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ الْمَلِكِ الْمَعْبُودِ، الْوَاحِدِ الْأَحَدِ اللَّطِيفِ الْوَدُودِ، الْبَصِيرِ الَّذِي يَبْصُرُ -  
جَرِيَانَ الْمَاءِ فِي الْحَجَرِ الْجَامُودِ، وَلَا يَخْفَى عَلَيْهِ دَيْبُبُ التَّمَلَّةِ السَّودَاءِ عَلَى الصَّخْرَةِ  
الصَّمَاءِ فِي اللَّيَالِ السُّودِ، وَصَلَّى اللَّهُ عَلَى مُحَمَّدٍ صَلَّى اللَّهُ عَلَيْهِ وَسَلَّمَ عَبْدُهُ وَرَسُولُهُ نَبِيِّ  
تَشَرَّفَتْ بِهِ الْأَبَاءُ وَالْجُلُودُ، وَعَلَى آلِهِ وَأَصْحَابِهِ صَلَاةً وَسَلَامًا دَائِمِينَ مَانَبَتَ زَرْعٍ  
وَأُورِقَ عُودٍ، وَسَلَّمْ تَسْلِيمًا كَثِيرًا. أَمَّا بَعْدُ:

ئەسسالامۇ ئەلەيکۇم، ئەھلى جامائەت!

ئاللاھ تائالا «قورئان كەرىم» دە مۇنداق دېگەن:

قَوْلُهُ تَعَالَى: ﴿كُلُّ نَفْسٍ ذَائِقَةُ الْمَوْتِ وَنَبَلُّوكُم بِالشَّرِّ وَالْخَيْرِ فِتْنَةً وَإِلَيْنَا

تُرْجَعُونَ﴾

﴿ھەر بىر جان ئۆلۈمنىڭ تەمىنى تېتىغۇچىدۇر. سىلەرنى بىز يامانلىققا  
مۇپتىلا قىلىش، ياخشىلىق بېرىش ئارقىلىق سىنايمىز. سىلەر بىزنىڭ  
دەرگاھىمىزغا قايتىسىلەر. (ئەمەلىگىلارغا يارىشا جازالايمىز)﴾.

(21 - سۈرە/ئەنئىيا 35 - ئايەت).

ئاللاھ تائالا بۇ دۇنيادىكى بارلىق مەخلۇقاتلىرىنى يارىتىپ، بۇ  
مەخلۇقاتلىرىنىڭ ئىچىدە ئادەم ئەۋلادىنى بەك ھۆرمەتلەپ، ئۇلارغا  
ئالاھىدە دەرىجىلەر ئاتا قىلىش ئارقىلىق، ئۇلارنى ئۆزىنىڭ بۇ دۇنيادىكى

خەلىپىسى قىلدى.

ئاللاھ تائالا «قۇرئان كەرىم» دە بۇ ھەقتە مۇنداق دېگەن:

﴿وَلَقَدْ كَرَّمْنَا بَنِي آدَمَ﴾

«بىز ئادەم ئەۋلادىنى ھۆرمەتلىدۇق». (17 - سۇرە/ئىسرا 70 - ئايەت)

ئاللاھ تائالا، ئۇنىڭغا چوڭقۇر ئىشەنچ باغلاپ ئىمان كەلتۈرگەن مۇئىن - مۇسۇلمان كىشىلەرنى ئۆزلىرىگە خاس ئۇسۇلدا ئالاھىدە ھۆرمەتلەپ، ئۇلارنىڭ ھايات - ماماتىنىمۇ ئۆز لايىقىدا قەدىرلىدى. مۇئىن كىشى بۇ دۇنياغا كۆز ئىچىپ تۇغۇلغان كۈنىدىكى دەسلەپكى مىنۇتلىرىدا پاكىز يۇيۇندۇرۇلۇپ، ئۇنىڭ قۇلقىغا ئەزان، تەكبىرلەر ئوقۇلۇپ، ئۇنىڭ بۇ دۇنياغا قەدەم تەشرىپ قىلغانلىقى ناھايىتى قىزغىنلىق بىلەن قارشى ئېلىنسا، ئۇ بۇ دۇنيادىن خوشلىشىپ ئاخىرەت سەپىرىنى قىلغان ئاخىرقى مىنۇتلىرىدىمۇ ناھايىتى زور ھۆرمەت، ئېھتىراملار بىلەن يۇيۇندۇرۇلۇپ، ئاپئاق، پاكىز كىيىملەر بىلەن كىيىندۈرۈلۈپ، نۇرغۇنلىغان كىشىلەرنىڭ ياخشى گۇۋاھلىقىدا ناماز ئوقۇلۇپ ئۆز ھۆرمىتى بىلەن ئۆزىتىلىدۇ.

ھەممىگە مەلۇم، ئادەم بۇ دۇنياغا تۇغۇلۇپ، خۇددى بىر ئۆتكۈنچى ئۆتەڭدىن ھاردۇق ئېلىپ بولۇپ كېتىپ قالغاندەك خوشلىشىدۇ. بۇ ھەقتە پەيغەمبىرىمىز مۇھەممەد ئەلەيھىسسالام مۇنداق دېگەن:

[ كُنْ فِي الدُّنْيَا كَعَابِرِ السَّبِيلِ ]

«سەن بۇ دۇنيادا يولدا ئۆتۈپ كېتىۋاتقان كىشىدەك بول».

شۇڭا، ھەربىر مۇسۇلمان كىشى بۇ دۇنيادىكى قىسقىغىنا ھاياتىنى بەك قەدىرلىشى، ۋاقتىنى بەھۋەدە مەنسىز ئىشلار بىلەن ئىسراپ قىلماسلىقى، ئىمكانقەدەر ئۆزىنىڭ بۇ قىممەتلىك ھاياتىدا دىنىي مەجبۇرىيەتلەرنى تولۇق ئادا قىلىش بىلەن بىللە جەمئىيەت ئۈچۈن، ئىنسانلار ئۈچۈن، كەلگۈسى ئەۋلادلار ئۈچۈن پايدىلىق ئىشلارنى كۆپرەك قىلىپ، ئۇلار ئۈچۈن ئۆزىنىڭ ياخشى ناملىرىنى قالدۇرۇشقا تىرىشىشى كېرەك. شۇنىڭ بىلەن بىللە بۇ دۇنيادىكى تۇرمۇش جەريانىدا ھەر

مۇسۇلمان كىشى بىر-بىرىنى ھۆرمەتلىشى، ئۆزئارا ھەمكارلىشىشى، ئىنسانپەرۋەرلىك روھى بىلەن باشقىلارغا ياردەم بېرىشى كېرەك. شۇنىڭدەك بىرەر قېرىندىشى ۋاپات بولۇپ ئاخىرەت سەپىرىنى قىلسا، ئۆز لايىقىدا ھۆرمەتلەپ يۇيۇپ كېپەنلەپ نامىزىنى ئوقۇپ ياخشى ئۆزىتىپ قويۇشى كېرەك. مۇشۇنداق قىلغاندا بىر مۇسۇلمان كىشى ئۆزىنىڭ بىر دىنىي قېرىندىشىغا نىسبەتەن ھەقىقىي مەجبۇرىيىتىنى ئادا قىلغان بولىدۇ.

### ئادەم كېسەل بولغاندا

ئىنسانلار بۇ دۇنيادىكى ھاياتىدا ھەر خىل سەۋەبلەر تۈپەيلىدىن ئوخشاش بولمىغان بەزى كېسەللەرگە گىرىپتار بولۇپ تۇرىدۇ. بۇ ئاللاھ تائالانىڭ فىتىرى قانۇنى بولۇپ، بۇ كېسەللەرگە گىرىپتار بولغان بەزى كىشىلەر داۋالاش ئارقىلىق شىپا تېپىپ ساقىيىپ ئەسلىگە كەلسە، يەنە بەزىلەر داۋالاش ئۈنۈم بەرمەي شۇ كېسەل تۈپەيلىدىن ۋاپات بولۇپ، ئاخىرەت سەپىرىنى قىلىدۇ. شۇڭا ئادەم بۇنداق كۈتۈلمىگەن كېسەللەرگە، ئاغرىقلارغا يولۇققاندا ناھايىتى سەۋرچانلىق، ساقىيىش ئۈمىدى بىلەن كېسەلنى داۋالاشنى، ھەرگىز بۇ دۇنيادىن ئۈمىدسىزلىنىپ، ھاياتىدىن ۋاز كېچىپ، ئۆزىنى تاشلىۋەتمەسلىكى كېرەك، چۈنكى بىزنىڭ ئېتىقادىمىزدا كۈتۈلمىگەن ھەر خىل بالا-قازالارنىڭ ھەممىسى ئاللاھ تائالا ئۆزىنىڭ يېقىن بەندىلىرىنىڭ سەۋر-تاقىتىنى سىناش ئۈچۈن مۇپتىلا قىلىدىغان بىر خىل سىناق بولۇپ، بۇ سىناقلارغا شۈكۈر قىلىپ سەۋر-تاقەتلىك بىلەن بەرداشلىق بېرىپ، ئۇنىڭ مەغپىرىتىگە، رەھمىتىگە ئۈمىدۋارلىق بىلەن تەلپۈنگەن بەندىلىرىنىڭ گۇناھلىرىنى مەغپىرەت قىلىدۇ. لېكىن كېسەل كىشىنىڭ سەۋر-تاقەت قىلمىغان دەپ كېسەلنى داۋالاتماي ئۆز ھالىتىدە تاشلاپ قويۇشى ياخشى ئەمەس.

پەيغەمبىرىمىز مۇنداق دېگەن:

[ وَعَنْ أَبِي الدَّرْدَاءِ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّ اللَّهَ أَنْزَلَ

الدَّاءَ وَالذَّوَاءَ، وَجَعَلَ لِكُلِّ دَاءٍ دَوَاءً فَتَدَاوَوْا، وَلَا تَتَدَاوَوْا بِحَرَامٍ» ]

«ئاللاھ تائالا ھەرقانداق بىر كېسەلنى ئۆز داۋاسى بىلەن چۈشۈرىدۇ. شۇڭا

سىلەر داۋالانىڭلار، ھارام نەرسىلەر بىلەن داۋالانماڭلار». (ئەبۇ داۋۇد)

تېنى ساغلام كىشىلەر كېسەلگە گىرىپتار بولغان كىشىلەرنىڭ

ئەھۋالىدىن قاتتىق ئىبىرەت ئېلىشى، تېنى ساق، ساغلام ۋاقتىنى

قەدىرلىشى ھەمدە بۇ پۇرسەتنى غەنىمەت بىلىپ، ئاللاھ تائالاغا كۆپرەك

تائەت-ئىبادەت قىلىۋېلىشى، ئۆزىگە مۇناسىۋەتلىك ئىشلارنى ئالدىن

بېجىرىپ تۇرۇشى، ياخشى ئىشلارنى، باشقىلارغا پايدىلىق ئىشلارنى

كۆپرەك قىلىشى، باشقىلار بىلەن ھەرقانداق ۋاقىتتا ئاداۋەت

ساقلىماسلىقى، ئىمكانقەدەر ۋاقىت ئاجرىتىپ كېسەللەرنى يوقلاپ

تۇرۇشى كېرەك. ئەگەر ئۇلارنىڭ ياردەملىشىپ بېجىرىدىغان ئىشلىرى

بولسا ياردەم بېرىشى كېرەك. كېسەل كىشىلەرنى يوقلاپ كىرگەندە

ئۇلارغا ياقىدىغان ياخشى سۆز، خۇشال قىلىدىغان گەپلەرنى قىلىشى،

ئۇلارنى سەۋر قىلىشقا تەشەببۇس قىلىش بىلەن بىللە، ئۇلارنىڭ پات

ئارىدا كېسەلدىن ساقىيىپ قالىدىغانلىقىنى ئېيتىپ، ئۇلارنىڭ روھىي

ھالىتىنى يۇقىرى كۆتۈرۈشى، ئاللاھ تائالانىڭ شىپالىق ئاتا قىلىشىنى

تىلەپ دۇئا قىلىشى كېرەك ھەمدە كېسەل كىشىنىڭ ئۇلۇغلىقىنى

ئەسكەرتىش يۈزىسىدىن ئۇنىڭدىن ئۆزى ئۈچۈن دۇئا قىلىپ قويۇشنى

تەلەپ قىلىپ، ئۇنى ئالاھىدە ھۆرمەتلىشى كېرەك.

كېسەل كىشىنىڭ ئۇلۇغلىقى توغرىسىدا پەيغەمبىرىمىز مۇنداق

دېگەن:

[ إِذَا دَخَلْتَ عَلَى مَرِيضٍ فَمُرْهُ فَلْيَدْعُ لَكَ فَإِنَّ دُعَاءَهُ كَدُعَاءِ الْمَلَائِكَةِ ]

«ئەگەر سەن بىرەر كېسەل كىشىنىڭ قېشىغا كىرسەڭ، ئۇنىڭدىن سەن

ئۈچۈن دۇئا قىلىپ قويۇشنى تەلەپ قىل. چۈنكى كېسەل كىشىنىڭ دۇئاسى

پەرىشتىلەرنىڭ دۇئاسىغا ئوخشاش». (ئىبنى ماجە)

## ئادەم سەكراتلىق ھالەتتە

بۇ دۇنيادا ئىنسانلار ئوخشاش بولمىغان ھەر خىل سەۋەبلەر تۈپەيلىدىن ئۆلۈم گىردابىغا بېرىپ قالىدۇ. بەزى ۋەقە، ھادىسىلەر بىر ئادەمنىڭ ئۆلۈمىگە سەۋەبچى بولسا، يەنە بەزى كېسەللەر داۋالاش ئۈنۈم بەرمەي، ئۆلۈمگە باشلاپ بارىدۇ. بۇ ئەھۋاللار ئاللاھ تائالا بۇ دۇنيادا ئەجلى يەتكەن كىشىلەرگە ئۆلۈمنى سەۋەب قىلىپ، ئالدىن بېكىتىپ قويغان تەقدىردۇر. كېسەل كىشىلەرنىڭ مۇشۇنداق ئوخشاش بولمىغان ئەھۋاللار تۈپەيلىدىن جان ئۈزۈش ئالدىدا تۇرغان ھالىتى سەكراتلىق ھالەت دەپ ئاتىلىدۇ. بۇنداق ئەھۋالدا، پەقەت ئۇنىڭغا يېقىن، ئەھۋالدىن خەۋەر ئالالايدىغان، تەقۋادار، ۋەسىيەت قالدۇرۇش مۇمكىنچىلىكى بار كىشىلەر كىرسە بولىدۇ. بۇ ۋاقتلاردا ئەتراپتىكى كىشىلەر تۆۋەندىكى ئىشلارنى قىلىشى كېرەك.

1) ئۇ كىشىنىڭ ئوڭ يېنىنى باستۇرۇپ قىبلىگە يۈزلەندۈرۈپ ياتقۇزۇپ قويۇش، ياكى ئوڭدىسىغا ياتقۇزۇپ پۈتىنىڭ ئۈچىنى قىبلىگە يۈزلەندۈرۈپ، باش تەرىپىنى بىر ئاز كۆتۈرۈپ قويۇش كېرەك. بۇ ئىككى خىل ياتقۇزۇش ئۇسۇلىدا بارلىق ئەزالىرى قىبلىگە يۈزلىنىدۇ، شۇنداقتىمۇ ئالدىنقى ياتقۇزۇش ئۇسۇلى ياخشى دەپ قارىلىدۇ.

2) ئۇندىن باشقا، باش تەرىپىدە ئولتۇرۇپ ئۇنىڭغا كەلىمە شاھادەتنى ئۆگىتىش ئۈچۈن يېنىك تەكرارلاش، ئۇنىڭ جان ئۈزۈش ئالدىدىكى ئەڭ ئاخىرقى سۆزىنىڭ «لَا إِلَهَ إِلَّا اللَّهُ» بىلەن ئاياغلىشىشىغا ياردەم بېرىش كېرەك.

بۇ توغرىدا رەسۇلۇللاھ مۇنداق دېگەن:

[ لَقِّنُوا مَوْتَكُمْ شَهَادَةً أَنْ لَا إِلَهَ إِلَّا اللَّهُ ]

«سىلەر سەكراتقا چۈشۈپ قالغان قېرىندىشىڭلارغا بىر ئاللاھدىن باشقا ھېچقانداق ئىلاھ يوق دەپ گۇۋاھلىق بېرىش (كەلىمە شاھادەت)نى ئۆگىتىڭلار». شاھادەت ئۆگەتكەندە بەك قوپاللىق بىلەن يۇقىرى ئاۋازدا ئوقۇپ،



كۆپ تەكرارلاپ ئۇنى زىرىكتۈرۈپ قويماسلىق كېرەك.  
 (3) ئۇنىڭ ئەتراپىدىكى كىشىلەر كۆپلەپ دۇئا قىلىش، قۇرئان تىلاۋەت قىلىش، بولۇپمۇ «سۈرە ياسىن» نى ئوقۇش كېرەك.  
 (4) ئۇ كىشىگە ئاللاھ تائالانى زىكىر قىلدۇرۇش، ھاياتىدىكى ياخشى ئىش ئىزلىرىنى ئېسىگە سېلىپ، «ئاللاھ تائالا چوقۇم مېنى ئەھلى جەننەتلەرنىڭ قاتارىدا قىلىدۇ» دېگەن تونۇشقا ئېلىپ كېلىش كېرەك.  
 چۈنكى ئاللاھ تائالا «ھەدىس قۇددۇسى» دا:

[ أَنَا عِنْدَ ظَنِّ عَبْدِي ]

«مەن بەندىلىرىم قانداق گۇمان قىلسا شۇنداق ھالەتتە بولمەن» دېگەن.

### كېسەل كىشى جان ئۈزگەندە

سەكراتلىق ھالەتتىكى كېسەل كىشىنىڭ ئەھۋالى بىردىنلا ئۈزگىرىپ جان ئۈزگەنلىك ئالامەتلىرى كۆرۈلۈپ، ۋاپات بولغانلىقىغا ھەر خىل سىناقلىق ئارقىلىق ئىسپات تۇرغۇزۇلسا، ئەتراپتىكى كىشىلەر ئالدى بىلەن ۋاپات بولغان كىشىنىڭ ئىككى كۆزىنى يۇمدۇرۇپ قويۇشى، ئېڭىكىنى تېڭىپ قويۇشى، ئىككى پۇتىنىڭ باش بارمىقىنى ئۆزئارا چىڭىپ قويۇشى، ھەمدە مېيىتنى يەردىن ئازراق كۆتۈرۈلگەن تاختاينىڭ ئۈستىگە ياتقۇزۇپ، كىيىملىرىنى سالدۇرۇپ، ئۈستىگە پۈتۈن بەدىنىنى تولۇق ياپالغۇدەك چوڭ بىر يوپۇق يېپىپ قويۇشى كېرەك. ئاندىن كېيىن ئۇنىڭ ئەتراپىدىكى تۇغقانلىرى، دوست-بۇرادەرلىرى تۆۋەندىكى ئىشلارنى قىلىشى كېرەك.

(1) ۋاپات بولغان كىشىنىڭ باشقىلار بىلەن ئىقتىسادىي مۇناسىۋىتى بولۇپ، ئېلىش-بېرىش ئىشلىرى بولسا ئېنىقلاپ، قەرزلىرى بولسا ئادا قىلىشى كېرەك.

پەيغەمبىرىمىز بۇ ھەقتە مۇنداق دېگەن:

[ نَفْسُ الْمُؤْمِنِ مُعَلَّقَةٌ بِدَيْنِهِ حَتَّى يُقْضَى عَنْهُ ]

«مۇئمىن كىشىنىڭ روھى قەرزى ئادا قىلىنىپ بولمىغىچە ئۇنىڭغا

باغلىنىپ تۇرىدۇ» .

(2) ئۇنىڭ ۋاپاتىدىن ئۇرۇق - تۇغقانلارنى ، يارۇ - بۇرادەرلىرىنى خەۋەرلەندۈرۈشى كېرەك . باشقىلارنى خەۋەرلەندۈرگەندە ھەرگىز ۋارقىراپ - جارقىراپ توۋلىماسلىقى ، باشقا كىشىلەرگە تاسادىپىيلىق ھېس قىلدۇرماسلىقى كېرەك .

(3) مېيىتنى يۇيۇش ، كېپەنلەش ، نامىزنى چۈشۈرۈش ، دەپنە قىلىش ئىشلىرىغا جىددىي تۇتۇش قىلىشى كېرەك .

(4) مۇسبەت يەتكەن مېيىتنىڭ ئىگىلىرى ناھايىتى سەۋرچانلىق بىلەن ئۆزلىرىنى تۇتۇۋېلىشى ، ھەرگىز ئاھ ئۇرۇپ ئۈن سېلىپ يىغلىماسلىقى ، ئاللاھ تائالادىن مېيىتكە رەھمەت ، مەغپىرەت تەلەپ قىلىشى كېرەك . كۆڭلى يېرىم بولۇپ ئاۋاز چىقارماي كۆز يېشى قىلسا بولىدۇ .

### مېيىتنى قانداق يۇيۇش كېرەك؟

مېيىتنى يۇيۇش ، كېپەنلەش ، نامىزنى چۈشۈرۈش ، دەپنە قىلىش ئىشلىرى ئىسلام دىنىمىزدا پەرز كۇپايە بولۇپ ، بۇ پەرزنى مۇسۇلمانلارنىڭ بىر قىسمى ئادا قىلسا قالغان قىسمىنىڭ گەدىنىدىن كۆتۈرۈلۈپ كېتىدىغان بىر خىل دىنىي مەجبۇرىيەت . شۇڭا مېيىتنى يۇيۇش مۇسۇلمانلارنىڭ ئىچىدە يۇيۇش سالاھىيىتىگە شەرتلىرى توشقان بىرقانچە كىشى تەرىپىدىن ئورۇنلانسا بۇ پەرز تولۇق ئادا قىلىنغان بولۇپ ھېسابلىنىدۇ . مېيىتنى يۇيۇشقا سالاھىيىتى توشىدىغان كىشىلەرنىڭ شەرتى : ئالدى بىلەن مۇسۇلمان ئاقىل بولۇشى ، مېيىتنى يۇيۇشنى نىيەت قىلىشى ، راستچىل ، ئىشەنچلىك بولۇشى ، مېيىتنى شەرىئەت كۆرسىتىپ بەرگەن يوسۇندا يۇيالايدىغان بولۇشى ، مېيىتنىڭ بەدىنىدە بەزى ئەيىب - نۇقسانلار بولسا ، باشقىلارغا يايمايدىغان بولۇشى كېرەك . مۇشۇنداق كىشىلەرنىڭ مېيىتنى يۇيۇش سالاھىيىتى توشىدۇ . ئەگەر مېيىتنىڭ يېقىن تۇغقانلىرى سەۋرچانلىق بىلەن مېيىتنى يۇيۇش ئىمكانىيىتى بولسا ئۇلار يۇسا تېخىمۇ ياخشى .

مېيىتنى يۇيۇش ئالدىدا ئۇنى پەردە كەينىگە ئېلىپ كىرىپ تاختا ئۈستىگە ياتقۇزىدۇ. ئۇنىڭ ئۈستىگە كىيىم ياكى ئورالغان نەرسىلەر بولسا سالدۇرۇۋېلىپ، كىندىكىدىن تىزغىچە ئەۋرىتىنى ياپالغۇدەك بىر پارچە رەخت بىلەن يېپىپ قويدۇ ھەمدە مېيىت ياتقان تاختاينى تاق قېتىم (ئۈچ ياكى بەش ياكى يەتتە قېتىم) خۇشبۇي قىلىدۇ. ئاندىن كېيىن مېيىتنى يۇيۇش جەريانىدا پاسكىنا سۇلارنىڭ تاختاينىڭ ئاياغ تەرىپىدىن ئېقىپ چۈشۈشى ئۈچۈن باش تەرەپنى ئازراق كۆتۈرۈپ قويۇپ، قولغا بىر پارچە يۇمشاق رەخت پارچىسىنى ئېلىۋېلىپ مېيىتنىڭ نجاسەت ئورۇنلىرىنى، نجاسەت تېگىپ قالغان جايلىرىنى سۈرتۈپ يۇيۇپ پاكىزلىۋالىدۇ.

مېيىتنى رەسمىي يۇيۇشقا باشلىغاندا، يۇغىلى كىرگەن كىشى قوللىنىش ئىككى بارمىقىنى ھۆل قىلىپ مېيىتنىڭ كالىپۇك، چىش تۈۋىلىرىنى، بۇرۇن تۆشۈكلىرىنى سۈرتۈپ پاكىزلاپ قويدۇ. ئاندىن كېيىن مېيىتنى نامازغا تاھارەت ئالغاندەك تاھارەت ئالغۇزىدۇ. لېكىن ئېغىر-بۇرۇنلىرىغا سۇ كىرگۈزمەيدۇ. ئاندىن مېيىتنىڭ ئوڭ يان تەرىپىگە سۇ قويۇپ پاكىز يۇيۇۋالغاندىن كېيىن ئۇنىڭ سول يان تەرىپىگە سۇ قويۇپ يۇيىدۇ. ئاخىرىدا باش ۋە ساقاللىرىنى يۇيۇپ بولۇپ مېيىتنى ئولتۇرغۇزۇپ، ئۇنىڭ قورسىقىنىڭ ئۈستى تەرىپىدىن ئاستىغا قارىتىپ يېنىك سىلايدۇ. ئەگەر بۇنىڭ بىلەن مېيىتنىڭ ئارقا-ئالدىدىن نجاسەت چىقىپ قالسا، چىققان نجاسەتلەرنى پاكىزلىۋەتسە بولىدۇ. قايتىدىن تاھارەت، غۇسلى قىلدۇرۇش ھاجەتسىز. لېكىن شۇنىڭغا دىققەت قىلىش كېرەككى، مېيىتنى يۇغاندا ئۇنىڭ پۈتۈن ئەزاسىنى ئالا قويماي بىر قېتىم يۇيۇش پەرز بولۇپ، يۇيۇش جەريانىدا بەدەننىڭ ھەر قانداق جايىغا سۇ تەگمەي قېلىشتىن ساقلىنىش كېرەك.

يۇيۇش ئۈچۈن ئىشلىتىلىدىغان سۇ بەدەننى پاكلايدىغان ھەر خىل سوپۇن، كافۇر<sup>①</sup> سۇلىرى بولسا بولىدۇ. لېكىن شۇنىڭغا ئاگاھ بولۇش كېرەككى، مېيىتنى يۇيۇش جەريانىدا ھەرگىز قاتتىق قوللۇق

① كافۇر - بىر خىل پۇراقلىق ئۆسۈملۈك.

قىلماسلىقى، ئۇياق - بۇياققا ئۆرۈگەندە يۇمشاق - سىلىق بولۇشى كېرەك.

### مېيىتنى قانداق كېپەنلەش كېرەك؟

مېيىتنى يۇيۇپ بولغاندىن كېيىن ئۇنى كېپەنلەش كېرەك. مېيىتنىڭ كېپەنلىكى ئۈچۈن ئۆزىنىڭ ساقلاپ قويغان ئىقتىسادى بولسا شۇنىڭغا سېتىۋالسا بەك ياخشى بولىدۇ. ئەگەر مېيىت ھايات ۋاقتىدا ئاجىز، تۇرمۇش جەھەتتىن باشقىلارغا تايىنىپ ياشىغان بولسا، ئۇنىڭ تۇرمۇش راسخوتىنى ئۆز ئۈستىگە ئالغان كىشىلەر پۇل ئاجرىتىپ كېپەنلىك چىقىمىنى كۆتۈرىدۇ. ئەگەر بۇنىڭغا ئىمكانىيەت بولمىسا مۇسۇلمانلار ئىقتىسادى خەزىنىسىدىن ياكى پۇلدار مۇسۇلمانلار ئۆز يېنىدىن پۇل ئاجرىتىپ ئۆلگۈچىنىڭ كېپەنلىك رەسمىيەتلىرىنى بېجىرىپ بېرىدۇ.

ئەر كىشىنىڭ سۈننەت تەرىقىدىكى كېپەنلىكى ئۈچ بولۇپ، ئۇلار: (1) «قَمِيص» (مېيىتنىڭ گەدىنىدىن پۇتغىچە كېلىدىغان يەككە ۋە يانچۇقلىرى بولمىغان تۈپتۈز ئاق كۆڭلەك). (2) «إِزَار» (مېيىتنىڭ چوققىسىدىن پۇتنىڭ ئۈچىغىچە كېلىدىغان ياكى ئۇنىڭدىن قىسقىراق كېلىدىغان مېيىتنى ئورپالغۇدەك ئاق رەخت). (3) «لِفَافَة» (بۇ مېيىتنىڭ چوققىسىدىن پۇتنىڭ ئۈچىغىچە كۆڭلەك، ئىزارلىرى بىلەن قوشۇلۇپ ئورپالغۇدەك، ئىزاردىن سەل ئۇزۇنراق كېلىدىغان ئاق رەخت) لەردىن ئىبارەت. شارائىت تولۇق بولمىغاندا ئىزار، لىفافە بىلەنلا كېپەنلىسىمۇ بولۇۋېرىدۇ....

ئايال كىشىنىڭ سۈننەت تەرىقىسىدىكى كېپەنلىكى بەش بولۇپ ئۇلار: (1) «قَمِيص»، (2) «إِزَار»، (3) «لِفَافَة»، (4) «خِمَار» (بۇ ئايال كىشىنىڭ بېشىدىن كۆكسىگىچە چۈشۈرۈلۈپ كۆڭلەكنىڭ ئۈستىدە ئىزارنىڭ ئاستىدا چېگىپ قويۇلىدىغان ياغلىق)، (5) «خِرْقَة» (بۇ ئايال كىشىنىڭ كۆكسىنى ياپتۇرۇپ چېگىپ قويىدىغان رەخت پارچىسى) لەردىن تەركىب تاپىدۇ. ئەگەر بۇنىڭغا شارائىت تولۇق بولمىسا، ئىزار، لىفافە، خىمار بولسىلا كۇپايە قىلىدۇ.

مېيىتنى كېپەنلەشتە ئالدى بىلەن كېپەنلىكنى تاق قېتىم (ئۈچ، بەش، يەتتە قېتىم) خۇشبوۋى بېرىپ بولۇپ، ئاندىن لىفافەنى سالىدۇ. ئۇنىڭ ئۈستىگە ئىزارنى ياپىدۇ. ئاندىن مېيىت ياخشى سۈرتۈلۈپ قۇرۇغاندىن كېيىن، ئىزارنىڭ ئۈستىگە ئالىدۇ. ئۇنىڭ باش، ساقاللىرىغا، سەجدە قىلىدىغان ئورۇنلىرىغا (پېشانە، بۇرۇن، ئىككى قول، ئىككى تىز، ئىككى پۇتلىرىغا) خۇشبوۋى نەرسىلەرنى قويىدۇ. ئەگەر خۇشبوۋى كافۇردىن بولسا ياخشى دەپ قارىلىدۇ. ئاندىن كېيىن مېيىتكە قەمىسىنى كىيدۈرۈلۈپ، ئىزارنىڭ سول تەرىپىنى مېيىتنىڭ ئۈستىگە ئېلىپ، ئوڭ تەرىپى بىلەن باستۇرۇپ ئورايدۇ. لىفافەنىمۇ ئىزارنىڭ ئۈستىگە شۇنداق ئورايدۇ. ئەگەر كېپەنلىكنىڭ بوشاپ ئېچىلىپ قېلىشىدىن ئەنسىرسە، ئۇنىڭ باش ۋە ئاياغ تەرىپىنى بوشراق تېڭىپ قويسىمۇ بولىدۇ. ئايال كىشىلەرنى كېپەنلەشمۇ مۇشۇ تەرتىپ بويىچە ئېلىپ بېرىلىدۇ. بىراق ئۇنىڭ كۆكسىگە خىرقە چىگىپ قويۇلىدۇ ھەمدە ئۇنىڭ چېچى ئىككى تال قىلىپ ئۆرۈلۈپ، كۆڭلەكنىڭ ئۈستىدە مەيدىسىگە چۈشۈرۈپ قويۇلىدۇ. ئۇنىڭ ياغلىقى كۆڭلەكنىڭ ئۈستىگە چاچنى يېپىپ چىگىلىدۇ. ئەمما ئەر-ئايال مېيىتلەرنى كېپەنلىگەندە چاچ-ساقاللىرى تارالمايدۇ ھەم چاچ-تىرناقلىرى ئېلىنمايدۇ.

### مېيىت نامىزىنى چۈشۈرۈش ئالدىدا

مېيىت نامىزىنى ئادا قىلىش ئىسلام دىنىدىكى كوللېكتىپ بىر دىنىي پائالىيەت بولۇپ، بۇنىڭغا قاتنىشىدىغان جامائەتنىڭ ئاز-كۆپلۈكى شۇ مېيىتنىڭ جەمئىيەتتىكى ئورنى، كىشىلەر بىلەن بولغان مۇناسىۋىتى، جەمئىيەتكە كۆرسەتكەن تەسىرى قاتارلىقلار بىلەن زىچ مۇناسىۋەتلىك. شۇنداقتمۇ مۇسۇلمانلارنىڭ بىر-بىرىگە بولغان قېرىنداشلىق ھېسسىياتى يەنىلا ئۇلارنى بىر يەرگە جەم قىلىپ، ئۇلارنى مۇشۇنداق كوللېكتىپ پائالىيەتلەرگە باشلاپ بارىدۇ. شۇڭا ئىمام مېيىت نامىزىنى چۈشۈرۈشتىن بۇرۇن يىغىلغان جامائەتكە ھايات-ماماتلىقنىڭ ھەقىقىتىنى چۈشەندۈرۈپ، بىز قانداق پەيدا بولدۇق، قانداق

ياششمىز كېرەك، قانداق ۋاپات بولۇشىمىز كېرەك، دېگەنلەرنى ئېسىگە سېلىپ، كۆز ئالدىدىكى نامىزنى چۈشۈرۈش ئالدىدا تۇرغان مېيىتنىڭ ۋاپاتىدىن ئىبىرەت ئېلىشقا تەشەببۇس قىلىشى كېرەك. شۇنىڭ بىلەن بىللە، ئادەم ھاياتىنىڭ ناھايىتى قىسقا ئىكەنلىكىنى، شۇنداقتىمۇ ئۇ بۇ قىسقىغىنا ھاياتىدا نۇرغۇنلىغان سەرگۈزەشتلەرنى باشتىن ئۆتكۈزۈپ، جەمئىيەتتە ئوخشاش بولمىغان ھەر خىل ئىشلارغا دۇچار بولۇپ، بۇ ئىشلارنى بىر تەرەپ قىلىش جەريانىدا بەزى كىشىلەرنى رازى قىلالسا، يەنە بەزى كىشىلەرنىڭ كۆڭلىنى ئاغرىتىپ قويۇپ، ئۆزئارا زىددىيەت چىقىدىغانلىقىنى، ھەتتا بۇ زىددىيەتلەر تۈپەيلىدىن ئۇزاق مۇددەتلىك ئاداۋەت ئىچىدە قالىدىغانلىقىنى ئېيتىپ، ئەگەر نامىزنى چۈشۈرۈش ئالدىدا تۇرغان مېيىتنىڭ مۇشۇنداق مۇناسىۋەتلىرى بولسا، يىغىلغان جامائەتنىڭ رازى بولۇپ كېتىشىنى، ئەگەر مېيىت بىلەن ئىقتىسادىي ئېلىش-بېرىش ئىشى بولسا، مېيىتنىڭ ۋارىسلىرى بىلەن كېلىشىۋېلىشنى تەلەپ قىلىشى كېرەك. بۇ بىزنىڭ دىيارىمىزدا ئۇزۇندىن بۇيان ئومۇملىشىپ كەلگەن رازىلىق سوراھ ئادىتى بولۇپ، بۇنىڭ ۋاقتى قىسقا، مەزمۇنلۇق، دۇنيا سۆزى ئارىلاشمىغان، جامائەتنى زېرىكتۈرۈپ قويمايدىغان ئەھۋال ئاستىدا بولسا، دىندا ياخشى ئادەتلەر قاتارىدا سانىلىدۇ ھەمدە بۇ ۋاپات بولغۇچىنى بۇ دۇنيادىكى كىشىلەر بىلەن ئادا قىلىشقا تېگىشلىك ھەقىرىدىن خالاس قىلىپ، ئاخىرەتلىك سەپىرىگە پاك-پاكىز ئۆزىتىپ قويۇش ئۈچۈن ھايات كىشىلەرنىڭ قىلغان ياخشى ئىنتىلىشلىرى بولۇپ ھېسابلىنىدۇ.

ئەگەر ۋاپات بولغان كىشى ھەقىقەتەن ياخشى، ئۇنىڭ تىلغا ئېلىشقا ئەرزىيدىغان، جەمئىيەتكە قوشقان ئالاھىدە تۆھپىلىرى، ياخشى ئىش ئىزلىرى بولسا، جامائەتكە سۆزلەپ، ئۇنىڭ ئىنسانپەرۋەرلىك روھىنى، شەرەپلىك ھاياتىنى تونۇشتۇرۇپ، بۇ كىشىنىڭ ھەقىقەتەن ياخشى ئادەم ئىكەنلىكىگە جامائەتتىن ياخشى گۇۋاھلىق ئېلىش كېرەك. چۈنكى پەيغەمبىرىمىز ھايات كىشىلەرنىڭ ئۆلۈكلەرگە گۇۋاھچى ئىكەنلىكىنى ئېيتقان. ئەنەس رەزىيەللاھۇ ئەنھۇدىن رىۋايەت قىلىنغان ھەدىستە

مۇنداق دېيىلگەن:

[ عَنْ أَنَسِ رَضِيَ اللَّهُ عَنْهُ قَالَ: مَرُّوا بِجِنَازَةٍ فَأُثِنُوا عَلَيْهَا خَيْرًا، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: «وَجَبَتْ» ثُمَّ مَرُّوا بِأُخْرَى فَأُثِنُوا عَلَيْهَا شَرًّا، فَقَالَ: «وَجَبَتْ» فَقَالَ عُمَرُ بْنُ الْخَطَّابِ رَضِيَ اللَّهُ عَنْهُ: مَا وَجَبَتْ؟ قَالَ: «هَذَا أُثِنْتُمْ عَلَيْهِ خَيْرًا فَوَجَبَتْ لَهُ الْجَنَّةُ، وَهَذَا أُثِنْتُمْ عَلَيْهِ شَرًّا فَوَجَبَتْ لَهُ النَّارُ، أَنْتُمْ شُهَدَاءُ اللَّهِ فِي الْأَرْضِ» ]

«ئۇلار بىز جىنازا نامىزغا بارغاندا، ئۇ مېيىتكە ياخشى باھا بېرىپ ماختىغان، شۇنىڭ بىلەن پەيغەمبەر ئەلەيھىسسالام: ۋاجىپ بولدى، دېگەن. كېيىن ئۇلار يەنە بىر جىنازا نامىزغا بارغاندا مېيىتنىڭ يامان تەرىپىنى قىلىشىپ كەتكەن. (بۇنىڭغىمۇ) پەيغەمبەر ئەلەيھىسسالام: ۋاجىپ بولدى، دېگەن. (بۇ ۋاقتتا) ئۆمەر رەزىيەللاھۇ ئەنھۇ: نېمە ۋاجىپ بولدى؟ دەپ سورىغاندا، پەيغەمبەر ئەلەيھىسسالام: «ماۋۇ كىشىنى ماختىۋىدىڭلار، ئۇنىڭغا جەننەت ۋاجىپ بولدى، ماۋۇ كىشىنى ئەيىبلەۋىدىڭلار، بۇنىڭغا دوزاخ ۋاجىپ بولدى. سىلەر بولساڭلار ئاللاھنىڭ زېمىنىدىكى گۇۋاھچىلىرى» دېگەن. يەنە بىر رىۋايەتتە، پەيغەمبەرىمىز مۇنداق دېگەن:

[ اذْكُرُوا مَحَاسِنَ مَوْتَاكُمْ ]

«سىلەر ئۆلۈكلىرىڭلارنىڭ ياخشى ئىش ئىزلىرىنى سۆزلىشىڭلار.»

(بىرلىككە كەلگەن ھەدىس)

شۇڭا، بىر كىشىنى ئاخىرەت سەپىرىگە ئۈزىتىش ئالدىدا، ئۇنىڭ ياخشى ئىشلىرى، ياخشى ئەخلاق - پەزىلەتلىرىنى كۆپلەپ سۆزلەپ، ئۇنىڭ يامان تەرەپلىرىدىن سۆز ئاچماسلىق كېرەك.

چۈنكى بۇ توغرىدىمۇ پەيغەمبەرىمىز يوليورۇق بېرىپ مۇنداق دېگەن:

[ لَا تَسُبُّوا أَمْوَاتِكُمْ فَإِنَّهُمْ قَدْ أَفْضَوْا إِلَى مَا قَدَّمُوا ]

«سىلەر ئۆلۈكلىرىڭلارنى تىللىماڭلار، چۈنكى ئۇلار ئۆزلىرى قىلغان ئىشلىرىنىڭ نەتىجىسىگە كېتىپ قالدى.»

## مېيىت نامىزنى قانداق ئادا قىلىش كېرەك؟

مېيىت نامىزنى ئادا قىلىش ئىسلام دىنىدا پەرز كۆپايە بولۇپ، بىر قىسىم مۇسۇلمانلارنىڭ ئادا قىلىشى بىلەن قالغانلارنىڭ گەدىنىدىن ساقىت بولۇپ كېتىدۇ. بۇ نامازنى ئادا قىلىشنىڭ شەرتلىرى: ناماز ئوقۇغۇچىنىڭ تاھارىتى بولۇشى، كىيىمى، ئۆزى پاكىز بولۇشى، قىبلىگە يۈزلىنىشى كېرەك. يەنە ناماز چۈشۈرمەكچى بولغان مېيىتنىڭ يۈيۈلغان بولۇشى ھەمدە جامائەتنىڭ ئالدى تەرىپىگە قويۇلۇشى شەرت قىلىنىدۇ.

مېيىت نامىزىنىڭ ئىككى پەرزى بولۇپ، ئۇنىڭ بىرى قىيامدا تۇرۇش، يەنە بىرى تۆت تەكبىرنى ئوقۇشتىن ئىبارەت بولۇپ، قالغان پائالىيەتلەر سۈننەت ھېسابلىنىدۇ.

مېيىت نامىزىغا مېيىت ۋاپات بولغان مەھەللىنىڭ ئىمامى باش بولۇپ، نامازنى چۈشۈرسە بولىدۇ. ئەگەر ئۇ مەلۇم سەۋەبلەر تۈپەيلىدىن ھازىر بولالمىغان بولسا، مېيىتنىڭ ئىگىسى نامازغا كېچىكىپ قېلىپ، نامازغا داخىل بولالمىغان بولسا، نامازنى قايتىدىن ئوقۇشقا بولمايدۇ.

نامىزنى چۈشۈرۈپ دەپنە قىلىشقا تېگىشلىك مېيىت نامىزى ئوقۇلماستىن دەپنە قىلىنىپ قالغان بولسا، مېيىتنىڭ چىرىپ كېتىشىدىن بۇرۇن قەبرە بېشىغا بېرىپ نامىزنى چۈشۈرسە بولىدۇ. ئەگەر نامىزنى چۈشۈرۈش ئۈچۈن، بىرقانچە مېيىت كەلتۈرۈلگەن بولسا، ئۇلارنى بىر ناماز بىلەنلا چۈشۈرسىمۇ بولىدۇ، ياكى ئايرىم-ئايرىم ھالدا چۈشۈرسىمۇ بولىدۇ. كىچىك بالىلارنى ئايرىم چۈشۈرىدۇ.

مېيىتنىڭ نامىزىنى چۈشۈرۈش ۋاقتىدا، ئىمام مېيىتنىڭ مەيدىسى ئۈدۈلىدا تۇرىدۇ. جامائەت ئىمامنىڭ كەينىدە ئۈچ ياكى ئۈنڭىدىن كۆپ سەپ بولۇپ تۇرسا بولىدۇ. ئىمام نامازغا كىرىش ئۈچۈن تەكبىر ئوقۇپ، قۇلاق قېقىپ نامازغا كىرىدۇ. ئاندىن كېيىن:

[ سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ ] نى

ئوقۇيدۇ.



ئاندىن ئىمام ئىككىنچى تەكبىرنى ئوقۇپ بولۇپ، دۇرۇت يەنى [اللَّهُمَّ  
صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ  
مَجِيدٌ ۞ اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ  
إِبْرَاهِيمَ إِنَّكَ حَمِيدٌ مَجِيدٌ] نى ئوقۇيدۇ.

ئىمام ئۈچىنچى تەكبىرنى ئوقۇپ مېيىتكە، بارلىق تىرىك، ئۆلۈك  
مۇسۇلمانلارنىڭ ھەممىسىگە [اللَّهُمَّ اغْفِرْ لِحَيَّتِنَا وَمَيِّتِنَا وَصَغِيرِنَا وَكَبِيرِنَا وَ  
ذَكَرْنَا وَأُنثَانَا وَشَاهِدِنَا وَعَائِنَا، اللَّهُمَّ مَنْ أَحْيَيْتَهُ مِنَّا فَأَحْيِهِ عَلَى الْإِسْلَامِ وَمَنْ  
تَوَقَّيْتَهُ مِنَّا فَتَوَقَّهِ عَلَى الْإِيمَانِ، اللَّهُمَّ لَا تَحْرِمْنَا أَجْرَهُ وَلَا تَضِلَّنَا بَعْدَهُ] دېگەن  
دۇئانى ئوقۇيدۇ.

ئەگەر مېيىت كىچىك بالا بولسا: [اللَّهُمَّ اجْعَلْهُ لَنَا فَرْطًا وَزُخْرًا وَشَافِعًا  
وَمُشَفَّعًا] دەپ دۇئا قىلىدۇ.

ئىمام دۇئا قىلىپ بولغاندىن كېيىن، تۆتىنچى تەكبىرنى ئوقۇپ  
بولۇپ ئىككى تەرىپىگە سالام بېرىدۇ. ئىمام بىرىنچى تەكبىردىن كېيىن  
قول كۆتۈرمەي تەكبىرلەرنى يۇقىرى ئاۋازدا ئېيتىدۇ، كەينىدىكى جامائەت  
ئۆزى ئاڭلىغۇدەك ئاۋازدا ئوقۇپ ئىمامغا ئەگىشىدۇ. تەكبىر ئېيتقاندا  
ئاسمانغا قارىماسلىق لازىم. شۇنىڭ بىلەن مېيىت نامىزى تامام بولىدۇ.

### مېيىتنى دەپنە قىلىش

مېيىت نامىزى ئوقۇلۇپ بولغاندىن كېيىن، مېيىتنىڭ تۇغقانلىرى،  
يار-بۇرادەرلىرى تاۋۇتنى تېزدىن كۆتۈرۈشۈپ قەبرىستانلىق تەرەپكە  
ئېلىپ مېڭىشى كېرەك. تاۋۇتنى كۆتۈرگۈچىلەر ئالدى بىلەن ئوڭ  
مۇرىسى بىلەن كۆتۈرۈشى، بىرىنچى ھارغىنلىق ھېس قىلغاندا سول  
مۇرىسىگە يۆتكىشى كېرەك. قالغان جامائەت ئۆزلىرىنىڭ ۋاقتىغا،  
ئەمەلىي شارائىتىغا قاراپ، مېيىتنىڭ تاۋۇتىغا ئەگىشىپ قەبرىستانلىققا

بېرىش ئىمكانىيىتى بولسا، تاۋۇتنىڭ كەينىدىن ماڭسا بولىدۇ. جىنازىنىڭ كەينىدىن قەبرىستانلىققا بېرىش سۈننەت بولۇپ، ئەگىشىپ ماڭغاندا چوقۇم قايغۇرۇش ھالىتىدە ئۇلۇغ ئاللاھ تائالانى ياد ئېتىشى، ئۆزلىرىنىڭ ئالدىدا مەڭگۈلۈك خوشلىشىپ كېتىۋاتقان دىنىي قېرىندىشى ئۈچۈن مەغپىرەت تەلەپ قىلىشى كېرەك ھەمدە بۇ قېرىندىشىنىڭ ئۆلۈمىدىن ئىبىرەت ئېلىپ، بۇنىڭدىن كېيىنكى ھاياتىدا قانداق ئىشلارنى قىلىشى، قانداق ئىشلارنى قىلماسلىقى ئۈستىدە تەپەككۈر يۈرگۈزۈپ مېڭىشى، ھەرگىز دۇنيا سۆزلىرىنى، كۈلكە-چاقچاقلارنى قىلىپ يۈرمەسلىكى لازىم. ئەگەر بىر مۇسۇلمان كىشى باشقىلارنىڭ يول ئۈستىدە جىنازىنى كۆتۈرۈپ كېتىۋاتقانلىقىنى كۆرسە، ئورنىدىن تۇرۇپ خوشلىشىشى كېرەك. قەبرىستانلىققا يېتىپ بارغاندا، تاۋۇتنى يەرگە قويۇشتىن بۇرۇن ئالدىدا ئولتۇرۇۋالماستىن كېرەك.

مېيىت ئۈچۈن تەييارلانغان قەبرىنىڭ چوڭقۇرلۇقى بەلگىلىك بولۇشى كېرەك. ئەگەر ئۇنىڭدىن چوڭقۇر ھالدا ئىچ گۆر، تاش گۆر قىلىپ تەييارلانسا تېخىمۇ ياخشى، مېيىتنى قەبرىگە ئېلىپ كىرگەندە، قىبلە تەرەپ بىلەن ئېلىپ كىرىش كېرەك. ئەگەر بۇنىڭغا ئىمكانىيەت بولمىسا قايسى ئۇسۇلدا ئېلىپ كىرسە بولۇۋېرىدۇ. ئەگەر مېيىت ئايال بولسا، قەبرىنىڭ ئاغزىنى بىرەر نەرسە بىلەن پەردە قىلىپ توسۇپ تۇرۇش كېرەك.

مېيىتنى قەبرىگە ئېلىپ كىرگەن كىشىلەر مېيىتنى قەبرىگە قويغاندا «بِسْمِ اللّٰهِ وَضَعْنَاكَ وَعَلَىٰ مِلَّةِ رَسُوْلِ اللّٰهِ سَلَّمْنَاكَ» دەپ ئوقۇپ مېيىتنىڭ ئوڭ يېنىنى باستۇرۇپ قىبلىگە يۈزلەندۈرۈپ ياتقۇزۇپ قويدۇ ھەمدە كېپەنلىكنىڭ يېشىلىپ كېتىشىدىن ئەنسىرەپ چىگىپ قويغان چىگىكلىرىنى يېشىپ قويۇپ، خوشلىشىپ چىقىپ كېتىدۇ. شۇنىڭ بىلەن قەبرىنىڭ ئېغزىنى ئېتىپ توپا تاشلاشقا باشلايدۇ.

مېيىتنىڭ قەبرىسىنى ياسىغاندا، سۈننەت تەرىقىسىدە يەر يۈزىدىن بىر غېرىچ كۆتۈرۈپ، ئۈستىنى ئۇچلاپ چوققا چىقىرىپ قويسا بولىدۇ. قەبرىنى كۆتۈرمەي تۈز ھالىتىدە، بەزى تاش ياكى ياغاچلار بىلەن بەلگە

قىلىپ قويسمۇ بولىدۇ. چۈنكى پەيغەمبەر ئەلەيھىسسالام ئوسمان بىننى مەزۇننىڭ قەبرىسى ئۈستىگە بىر تاش بىلەن بەلگە قىلىپ قويغان .

دىيارىمىزدا مۇسۇلمان قېرىنداشلىرىمىزنىڭ بىرەرسى ۋاپات بولسا، ئۇنى قەبرىگە دەپنە قىلىپ بولغاندىن كېيىن، «قۇرئان كەرىم» تىلاۋەت قىلىپ، مېيىت ئۈچۈن دۇئا قىلىدىغان ئادەت بار. بۇ ئادەت پەيغەمبىرىمىزنىڭ مېيىتىنى دەپنە قىلىپ بولغاندا قالدۇرغان سۈننىتىنى ئەھيا قىلىش ئاساسىدا ئوتتۇرىغا چىققان. ئوسمان ئىبنى ئەففان رەزىيەللاھۇ ئەنھۇ رىۋايەت قىلغان بىر ھەدىستە مۇنداق دېيىلگەن:

[ كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا فَرَعَ مِنْ دَفْنِ الْمَيِّتِ وَقَفَّ عَلَيْهِ وَقَالَ: «اسْتَغْفِرُوا لِأَخِيكُمْ وَسَلُّوا لَهُ التَّثَنِيَّتَ فَإِنَّهُ الآنَ يُسْأَلُ» ]

پەيغەمبەر ئەلەيھىسسالام مېيىتى دەپنە قىلىپ بولغاندىن كېيىن:

«بۇ قېرىنداشىڭلار ئۈچۈن مەغپىرەت تەلەپ قىلىڭلار، ئۇنىڭ توغرا جاۋاب بېرەلىشى ئۈچۈن دۇئا قىلىڭلار!» دەيتتى. (ئەبۇ داۋۇد)

شۇڭا «دۇئا دېگەن ياخشى ئەمەللەرنىڭ كەينىدىن قىلىنسا ئىجابەت بولىدۇ» دېگەن قاراش بىلەن قۇرئان تىلاۋەت قىلىپ بولۇپ، ئاندىن دۇئا قىلىش ئادەتلەنگەن.

بۇنىڭغا قارىتا باشقىچە كۆز قاراشتىكى كىشىلەر «قۇرئان كەرىم» نىڭ تىرىكلەرنى ھىدايەت قىلىش بىلەن بىللە، ئۇنىڭ يەنە پەيغەمبىرىمىزگە پەيغەمبەرلىكىنى ئىسپاتلاشتا مۆجىزىلىك رول ئوينىغان، ئۇنى ھەر قانداق ۋاقىتتا ئوقۇسا ئىبادەت ھېسابلىنىدىغان ئالاھىدىلىكلىرىنى چۈشىنىپ بولالمىغان.

شۇ سەۋەبتىن پۇرسەت بولسىلا «قۇرئان كەرىم» ئوقۇپ تۇرۇش، «قۇرئان كەرىم» ئوقۇلۇۋاتقان سورۇن ۋە ئورۇنلارنىڭ جىمجىتلىقىنى ساقلاش، ھۆرمەت-ئېھتىرام بىلەن ئاڭلاش، ئوقۇپ بولغاندىن كېيىن ساۋابىنى بىزدىن بورۇن كەتكەن ئەجدادلارغا، ئۇرۇق-تۇغقانلارنىڭ روھىغا بېغىشلاپ دۇئا قىلىش مۇسۇلمانلارنىڭ كۈندىلىك پائالىيەتلىرىنىڭ بىر قىسمىغا ئايلانغان.

## تەزىيە بىلدۈرۈش ، قارىلىق تۇتۇش

تەزىيە بىلدۈرۈش دېگەنلىك ئەسلىي مۇسبەت كەلگەن كىشىلەرگە تەسەللى بېرىپ، ئۇلارنى ئۆزلىرىگە يەتكەن مۇسبەتكە سەۋر- تاقەتلىك بىلەن مۇئامىلە قىلىشقا تەشەببۇس قىلىش ھەمدە ئاللاھتائالادىن ئۇلاردىن مۇسبەتكە قىلغان سەۋر- تاقەتلىرىگە ئەجىر- ساۋاب تەلەپ قىلىپ دۇئا قىلىش ئىشلىرىنى ئۆز ئىچىگە ئالىدۇ. بۇ مەنىۋى جەھەتتىن ئۇلارغا ئورتاقلىشىدىغان ئىنسانپەرۋەرلىك پائالىيەت بولۇپ ھېسابلانسا، يەنە بىر تەرەپتىن بىزنىڭ ئىسلام دىنىمىزدا مۇستەھەپ ئىشلار قاتارىدا سانىلىدۇ. شۇڭا ھەرقانداق بىر مۇسۇلمان كىشىگە مۇسبەت كەلسە، باشقىلارنىڭ ئۇنىڭغا مۇسبەت يېتىپ ئۈچىنچى كۈنگە قەدەر ھەرقانداق ئۇسلۇبتا بولسۇن، بىر قېتىم تەزىيە بىلدۈرۈشى ئۇلارنىڭ ئادا قىلىشىغا تېگىشلىك مەجبۇرىيەتنى بولۇپ ھېسابلىنىدۇ. تەزىيە بىلدۈرۈش ئۈچۈن كەلگەن كىشى «عَظَّمَ اللَّهُ أَجْرَكَ وَ أَحْسَنَ عِزَّاكَ وَ غَفَرَ لِمِيَّتِكَ» دەيدۇ. بۇنىڭ مەنىسى: ئاللاھتائالا ساڭا ئەجىر- ساۋاب بەرسۇن، ياخشى سەۋر- تاقەت ئاتا قىلسۇن، مېيىتىڭنى مەغپىرەت قىلسۇن» دېگەن بولىدۇ. مۇسبەت يەتكەن كىشى جاۋاب قايتۇرۇپ: «إِسْتَجَابَ اللَّهُ دُعَاؤَكَ وَ رَحِمْنَا وَ إِيَّاكَ» دەيدۇ. بۇنىڭ مەنىسى: ئاللاھ دۇئاڭنى قوبۇل قىلسۇن، ھەمدە بىزگە ۋە ساڭا رەھمەت قىلسۇن! دېگەن بولىدۇ. بۇنىڭ بىلەن مۇسۇلمانلار بىر- بىرى بىلەن ئورتاقلىق ھېسسىياتلىرىنى ئىپادىلىشىپ، دىنىي قېرىنداشلىق مەجبۇرىيەتنى ئادا قىلىدۇ، لېكىن شۇنى بىلىۋېلىش كېرەككى، تەزىيە بىلدۈرۈش ئۈچۈن بارغان ئۆيدە ئۇزاق ئولتۇرۇپ مۇسبەت كەلگەن كىشىلەرنىڭ قايتىدىن كۆڭلى يېرىم بولۇپ قايغۇرۇشىغا، كۆز يېشى قىلىپ يىغىلىشقا سەۋەبچى بولماسلىقى كېرەك.

ھازىر دىيارىمىزدا تەزىيە بىلدۈرۈش ئۇسلۇبلىرى، سۆز- ئىبارىلىرى خىلمۇخىل قوللىنىلىدۇ. مەسىلەن، تەزىيە بىلدۈرگۈچى مۇسبەت يۈز بەرگەن كۈندە مۇسبەت ئىگىلىرى بىلەن قول ئېلىشىپ، «أَلْحُكْمُ لِلَّهِ»

(ئەلھۇكمۇ لىللاھ) دەيدۇ. بۇ «ھەممىمىز ئاللاھنىڭ ھۆكۈمىگە بويسونغۇچىلارمىز» دېگەن مەنىدە بولۇپ، مۇسەبەت ئىگىلىرىگە رەببىنىڭ ئورۇنلاشتۇرۇشىغا بوي سۇنۇشى لازىملىقىنى ئەسكەرتىدۇ. جامائەت مېيىتىنى دەپنە قىلىپ قايتىپ كەلگەندە مۇسەبەت بولغان ئۆيگە كىرىپ قۇرئان تىلاۋەت قىلىدۇ. ئۇنىڭدىن كېيىن مۇسەبەتتىن كېچىكىپ خەۋەر تاپقان ياكى كېچىكىپ قالغان كىشىلەر مۇسەبەت بولغان ئۆيگە كىرىپ «فاتىھە» قىلىدۇ. بۇنىڭدىمۇ قۇرئاندىن بىرقانچە ئايەت ئوقۇپ مېيىتكە ساۋابىنى بېغىشلاپ دۇئا قىلىدۇ. بۇلار بىزنىڭ دىيارىمىزدا ئۇزۇندىن بۇيان ئومۇملىشىپ كېلىۋاتقان «تەزىيە بىلدۈرۈش» ئادەتلىرى بولۇپ، بۇلارنىڭ ھەممىسىلا مۇسەبەت ئىگىلىرىگە تەسەللى بېرىشنى، مېيىتكە رەھمەت، مەغپىرەت تەلەپ قىلىشنى، ئوقۇغان ئايەتلىرىنىڭ ساۋابىنى ئۇنىڭغا ئاتاپ، ئاللاھتائالاغا ئىلتىجا قىلىپ دۇئا قىلىشنى مەقسەت قىلىدىغان دىنىي ئۆرپ-ئادەتلەردىن ئىبارەت. بۇنىڭدىن باشقا، مۇسەبەت يەتكەندە ئايال كىشىلەرنىڭ قارىلىق تۇتۇش ئادەتلىرى بار. بۇنىڭدا ئەگەر بىر ئايال كىشىنىڭ يېقىن تۇغقانلىرىدىن بىرەر كىشى ۋاپات بولسا، ئۇ ئايال ئۆزىنىڭ ئېرىنىڭ رۇخسىتىنى ئېلىپ، مۇسەبەت بولغان كۈندىن باشلاپ ئۈچ كۈنگىچە قارىلىق تۇتسا بولىدۇ. ئۈچ كۈندىن ئېشىپ كەتسە بولمايدۇ. ئەگەر ۋاپات بولغان كىشى ئايالنىڭ ئېرى بولسا، بۇ ئايال ئېرىگە بولغان سەمىمىيلىكىنى، ۋاپادارلىقىنى، ھەقىقىي ھۆرمىتىنى ئىپادىلەش يۈزىسىدىن، تۆت ئاي ئون كۈن قارىلىق تۇتىدۇ.

ئايال كىشى قارىلىق تۇتقان مەزگىلدە، ۋاپات بولغان كىشىنىڭ ھۆرمىتىنى قىلىپ، سۈرمە سۈرۈش، ئەتىر چېچىش، زىننەت بۇيۇملىرىنى تاقاش، يىپەك كىيىملەرنى، گۈللۈك، رەڭلىك كىيىملەرنى كىيىش قاتارلىق بارلىق گۈزەللەندۈرۈش ئىشلىرىدىن ئۆزىنى چەتكە ئېلىشى كېرەك. بۇ ئۇنىڭ ئۈچۈن ۋاجىپ.

ئەمما بۇ مەزگىلدە قارىلىق تۇتۇش باھانىسىدە ئاخشىمى چىراغنى ئۆچۈرمەسلىك، ھويلا-ئاراملارنى، ئۆيلەرنى سۆپۈرمەسلىك، چاچ-

ساقالارنى ياسماسلىق، يۇيۇنۇپ تارانماسلىق، تىرناق ئالماسلىق دېگەندەك ئىشلارنى قارىلىق تۇتۇش دائىرىسىگە كىرگۈزۈۋېلىش خاتادۇر.

### قەبرىنى زىيارەت قىلىش

قەبرىنى زىيارەت قىلىش ھەر بىر مۇسۇلمان كىشى ئۈچۈن مۇستەھەپ بولۇپ، پەيغەمبىرىمىز بۇ توغرىدا مۇنداق دەپ كۆرسەتكەن:

[ كُنْتُ نَهَيْتُكُمْ عَنْ زِيَارَةِ الْقُبُورِ فَرُورُوهَا فَإِنَّهَا تُذَكِّرُكُمْ الْآخِرَةَ ]

«مەن بۇرۇن، سىلەرنى قەبرىستانلىقنى زىيارەت قىلىشتىن توسقاندىم، سىلەر ھازىر زىيارەت قىلىڭلار، چۈنكى قەبرىستانلىقنى زىيارەت قىلىش سىلەرگە ئاخىرەتنى ئەسلىتىدۇ». (ئىبنى ماجە)

شۇڭا ۋاقتى بوش، قەبرىستانلىقنى زىيارەت قىلىشقا قولايلىق شارائىتى بار كىشىلەر قەبرىستانلىقنى زىيارەت قىلىپ تۇرۇشى كېرەك. قەبرىستانلىققا بارغاندا ئۆلۈكلەرگە ئۇلۇغ ئاللاھ تائالادىن مەغپىرەت، رەھمەت تەلەپ قىلىشى كېرەك. قەبرىستانلىققا بارغاندا بۇ دۇئا ئوقۇلىدۇ:

[ السَّلَامُ عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ وَإِنَّا إِن شَاءَ اللَّهُ بِكُمْ لَآحِقُونَ، أَسْأَلُ اللَّهَ لَنَا وَلَكُمْ الْعَافِيَةَ ]

«ئى مۇئمىن مۇسۇلمانلار! سالام سىلەرگە! ئاللاھ تائالا خالىسا بىزمۇ سىلەرگە قوشۇلىمىز، ئاللاھ تائالادىن بىز ئۈچۈن ۋە سىلەر ئۈچۈن ئامانلىق تىلەيمىز». (مۇسلىم)

قەبرىستانلىقنى ھەر قېتىم زىيارەت قىلغاندا ئۆلۈمنى ئېسىگە ئېلىشى، بۇنىڭ ھەرقانداق بىر كىشى ئۈچۈن مۇقەررەر ئىكەنلىكىگە تولۇق ئىشەنچ باغلاپ، ئۆلۈكلەردىن ئىبىرەت ئېلىپ، بۇ دۇنيالىق قىسقىغىنا ھاياتىدا ئاللاھ تائالاغا كۆپرەك ئىبادەت قىلىۋېلىشقا، باشقىلار ئۈچۈن ياخشى ئىشلارنى قىلىپ بېرىشكە ئىرادە باغلىشى كېرەك. لېكىن شۇنىڭغا ئاگاھ بولۇش كېرەككى، زىيارەت قىلىش جەريانىدا ھەرگىز ئۆلۈكلەردىن مەدەت، ياردەم تەلەپ قىلماسلىقى، ئۇلارغا يالۋۇرۇپ يىغلىماسلىقى ھەمدە چوقۇنۇش يۈزىسىدىن قەبرىلەرنى

قۇچاقلاپ، سىيلاپ تاۋاپ قىلماسلىقى كېرەك. چۈنكى ئادەم ئۆلگەندىن كېيىن ئۇنىڭدا ھېچقانداق قۇدرەت، ئىقتىدار قالمايدۇ. ئۆزىگىمۇ، باشقىلارغىمۇ قىلچە مەنپەئەت يەتكۈزۈپ بېرەلمەيدۇ. بەلكى ئۇلار بىز ھايات ياشاۋاتقان كىشىلەرنىڭ ئۇلۇغ ئاللاھ تائالاغا ئىلتىجا قىلىپ، ئۇلارنىڭ گۇناھلىرىنى كەچۈرۈم قىلىشىنى، ئۇلارغا رەھمەت ئىشىكىنى ئېچىشنى تىلەپ دۇئا قىلىشىمىزغا، ساۋابىنى ئۇلارغا بېغىشلاپ ياخشى ئىشلارنى قىلىشىمىزغا موھتاج. شۇڭا كۆپىنچە ئۆلىمالار ئاياللارنىڭ قەبرىستانلىقىنى زىيارەت قىلىشى ئۈچۈن، ئۇلاردا چوقۇم سەۋر-تاقەت بولۇشى، ئاسانلا ھاياجانلىنىپ كەتمەيدىغان، ئۆزىنى تۇتۇۋالالايدىغان بولۇشىنى شەرت قىلىدۇ. مۇشۇنداق بولغاندا، ئاياللارنىڭ كۆڭلى ئىنچىكىلىك قىلىپ، ھېسسىياتىنى باسالماي قايغۇرۇپ، قەبرىگە ئۆزىنى تاشلاپ يىغلاپ كېتىدىغان، ئۇلاردىن مەدەت تەلەپ قىلىپ يالۋۇرىدىغان ئەھۋاللاردىن ساقلانغىلى بولىدۇ. شۇڭا قەبرە زىيارەت قىلغۇچىلار بۇ ئىشلارغا ئالاھىدە دىققەت قىلىشى كېرەك.

وَأَخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ

\*\*\*\*\*

بۇ ۋەز-تەبلىغ مەزمۇنلىرىنى تەييارلاش جەريانىدا جوڭگو ئىسلام دىنى جەمئىيىتى تۈزۈپ تارقاتقان «يېڭى ۋەز-تەبلىغلەر توپلىمى»، «جوڭگو مۇسۇلمانلىرى» ژۇرنىلى ۋە شىنجاڭ ئۇيغۇر ئاپتونوم رايونلۇق ئىسلام دىنى جەمئىيىتى تۈزۈپ تارقاتقان «ۋەز-نەسىھەتتە پايدىلىنىش ماتېرىيالى»، شۇ ئار ۋە تەنپەرۋەر دىنىي زاتلارنى تەربىيەلەش خىزمىتىگە رەھبەرلىك قىلىش گۇرۇپپىسى تۈزگەن «تاللانغان ۋەزىلەر» قاتارلىقلار ماتېرىياللاردىن پايدىلاندى.

سەۋىيىمىزنىڭ چەكلىك، ۋاقىتنىڭ قىس بولۇشى سەۋەبىدىن مەلۇم خاتالىقلار بولۇشى مۇمكىن، تۈزىتىپ ئوقۇشىڭلارنى سورايمىز.

## ئۈرۈمچى شەھىرىنىڭ ناماز ۋاقتلىرى

خۇپتەن	شام	ئەسىر	پېشىن	كۈن چىقىش	بامدات	يانۋار (1 - ئاي)
5:43	4:45	2:25	12:30	7:43	6:06	1 (چارشەنبە)
5:44	4:46	2:26	12:30	7:43	6:06	2 (پەيشەنبە)
5:45	4:47	2:27	12:30	7:43	6:06	3 (جۈمە)
5:46	4:48	2:28	12:30	7:43	6:06	4 (شەنبە)
5:46	4:48	2:28	12:30	7:43	6:06	5 (يەكشەنبە)
5:48	4:50	2:30	12:30	7:43	6:06	6 (دۈشەنبە)
5:49	4:51	2:30	12:30	7:43	6:06	7 (سەيشەنبە)
5:50	4:52	2:31	12:30	7:43	6:06	8 (چارشەنبە)
5:51	4:53	2:32	12:30	7:43	6:06	9 (پەيشەنبە)
5:52	4:54	2:33	12:30	7:42	6:06	10 (جۈمە)
5:53	4:55	2:34	12:30	7:42	6:06	11 (شەنبە)
5:54	4:56	2:35	12:30	7:42	6:05	12 (يەكشەنبە)
5:55	4:57	2:36	12:30	7:41	6:05	13 (دۈشەنبە)
5:57	4:59	2:38	12:30	7:41	6:05	14 (سەيشەنبە)
5:58	5:00	2:39	12:30	7:40	6:05	15 (چارشەنبە)
5:59	5:01	2:40	12:30	7:40	6:04	16 (پەيشەنبە)
6:00	5:02	2:41	12:30	7:39	6:04	17 (جۈمە)
6:01	5:03	2:42	12:30	7:39	6:03	18 (شەنبە)
6:03	5:05	2:43	12:30	7:38	6:03	19 (يەكشەنبە)
6:04	5:06	2:44	12:30	7:38	6:03	20 (دۈشەنبە)
6:05	5:07	2:45	12:30	7:37	6:02	21 (سەيشەنبە)
6:07	5:09	2:46	12:30	7:36	6:01	22 (چارشەنبە)
6:08	5:10	2:47	12:30	7:35	6:01	23 (پەيشەنبە)
6:09	5:11	2:49	12:30	7:35	6:00	24 (جۈمە)
6:11	5:13	2:50	12:30	7:34	5:59	25 (شەنبە)
6:12	5:14	2:51	12:30	7:33	5:59	26 (يەكشەنبە)
6:12	5:14	2:51	12:30	7:33	5:59	27 (دۈشەنبە)
6:15	5:17	2:53	12:30	7:31	5:57	28 (سەيشەنبە)
6:16	5:18	2:54	12:30	7:30	5:56	29 (چارشەنبە)
6:17	5:19	2:55	12:30	7:29	5:56	30 (پەيشەنبە)
6:19	5:21	2:57	12:30	7:28	5:55	31 (جۈمە)

ئەسكەرتىش: بۇ جەدۋەلدىكى ۋاقت نامازغا ئەزان ئوقۇلىدىغان ۋاقتلارنى كۆرسىتىدۇ.